

आश्चर्य-घटना

अर्थात्

श्रीरवीन्द्रनाथ ठाकुर-लिखित
“नौका डूबी” का हिन्दी-अनुवाद

सामाजिक उपन्यास

अनुवादक

श्रीजनार्दन भा

प्रकाशक

इंडियन प्रेस, लिमिटेड, प्रयाग ।

१९२१

PRINTED AT
THE BELVEDERE PRINTING WORKS
ALLAHABAD.

PUBLISHED BY

APURVA KRISHNA BOSH

AT

THE INDIAN PRESS, LTD.

ALLAHABAD.

आश्चर्य-घटना



पहला परिच्छेद

रमेश इस दफे कानून के इम्तहान में पास होगा, इसमें किसी को रत्ती भर भी सन्देह न था। कलकत्ते के विश्वविद्यालय से वह बराबर स्वर्ण-पदक पाता आया है। स्कालर्शिप तो मानों उसी के हिस्से में पड़ा था।

इम्तहान के बाद वह घर जाने वाला था। परन्तु अब भी उसका कोई लक्षण घर जाने का दिखाई नहीं देता। पहले जब वह घर जाता था तब दो-चार दिन पहले ही से जाने की तैयारी करता था। इससे जान पड़ता है, अभी वह घर न जायगा। शायद अब उसका जी घर जाने को नहीं चाहता। पिता ने उसे शौच घर आने के लिए चिट्ठी लिखी है। उसके उत्तर में रमेश ने लिखा है—परीक्षा का फल प्रकाशित होने पर घर आऊँगा।

घनानन्द बाबू का लड़का योगेन्द्र रमेश का सहपाठी था। उसके घर के पास ही रमेश रहता था। घनानन्द बाबू ब्राह्मण थे। उनकी बेटी नलिनी ने इस साल एफू० ए० की परीक्षा दी है। घनानन्द बाबू के यहाँ रमेश कार्यवश या यों भी कभी कभी जाता था। जब नलिनी स्नान करके बाल सुखाने के लिए छत

पर जाती थी और घूम फिर कर अपना सबक याद करती थी तब रमेश भी अपने कोठे की छत के ऊपरवाले कमरे में पुस्तक लेकर बैठता था । पढ़ने के लिए वह स्थान निःसन्देह एकान्त था, किन्तु जरा सोचकर देखने से मालूम हो सकता है कि वहाँ व्याघात भी कुछ कम न था ।

उन दोनों के विवाह के सम्बन्ध में अभी तक किसी ओर से कुछ बात चीत न हुई थी । घनानन्द बाबू की ओर से न होने का एक कारण था । वह यह कि एक लड़का बैरिस्टरी पास करने विलायत गया था । उसी पर घनानन्द बाबू का विशेष लक्ष्य था ।

एक दिन घनानन्द बाबू की बैठक में चाय पीते समय आपस में खूब बहस हुई । अक्षयकुमार ने यद्यपि कोई विशेष परीक्षा पास न की थी तथापि उस समय के परोक्षोत्तीर्ण विद्यार्थियों की अपेक्षा उसे चाय पीने की अथवा और ढंग की तृषा कुछ कम न थी । इसलिए नलिनी की चाय-टेबल के पास कभी कभी वह भी दिखाई देता था । उसने यह विवाद उठाया था कि पुरुष की बुद्धि तलवार की तरह होती है । तेज धार न होने पर भी वह वजन और झटके से बहुत काम कर सकती है । किन्तु स्त्री की बुद्धि कलम-तराश छुरी के सदृश होती है, उस पर कितनी ही धार क्यों न चढ़ाई जाय, उससे कोई बड़ा काम नहीं हो सकता, इत्यादि । नलिनी अक्षयकुमार की इस प्रगल्भता को, इस स्वार्थ-वाद को, उपेक्षाबुद्धि से चुपचाप सुन रही थी । स्त्री बुद्धि होती है, इस बात को सिद्ध करने के लिए उसके ज्येष्ठ भाई योगेन्द्र ने भी अनेक युक्तियाँ निकालीं । रमेश इतनी देर तक

उन दोनों की बातें चुपचाप सुन रहा था । अब उससे न रहा गया । वह उत्तेजित होकर स्त्री-जाति की प्रशंसा करने लगा ।

इस प्रकार रमेश जब स्त्री-जाति का गुण गाता हुआ उत्साह से और दिनों की अपेक्षा दो प्याले चाय अधिक पी गया तब वह शक्ति की उपासना में निमग्न हो कर विशेष सुख का अनुभव करने लगा । इसी समय नौकर ने उसे एक पर्चा दिया । उस पर उसके पिता के हाथ का लिखा उसका नाम था । चिट्ठी पढ़ते ही वह वाद-विवाद करना छोड़ बड़ी बबराहट के साथ उठ खड़ा हुआ । सब ने पूछा—क्या समाचार है ?

रमेश ने कहा—“पिताजी आये हैं ।” नलिनी ने योगेन्द्र से कहा—भाई ! रमेश बाबू के पिता को यहीं क्यों नहीं बुला लेते ? यहाँ चाय-पानी सब तैयार है ।

रमेश ने कहा—नहीं, आज माफ़ करो । मैं जाता हूँ ।

रमेश को जाते देख अक्षयकुमार यह सोचकर मन ही मन खुश हुआ कि शायद उसके पिता को यहाँ का रहना या इनके यहाँ का खाना-पीना मंजूर नहीं है ।

रमेश के पिता ब्रजमोहन बाबू ने रमेश से कहा—कल सबेरे की गाड़ी से देश चलना होगा ।

रमेश ने सिर खुजलाकर पूछा —क्या कोई ज़रूरी काम है ?

ब्रजमोहन—इतना ज़रूरी तो नहीं है ।

तो इतनी ताकीद क्यों ? यह सुनने के लिए रमेश पिता का मुँह देखने लगा । पर उन्होंने उसके मानसिक प्रश्न का कुछ उत्तर देना आवश्यक न समझा । इससे उसके मन का कुतूहल ज्यों का त्यों बना रहा ।

ब्रजमोहन बाबू साँझ को जब अपने कलकत्ते के बन्धु-
बान्धवों से मुलाकात करने गये तब रमेश उनको एक पत्र
लिखने बैठा । “श्रीचरणकमलेषु” इतना लिखकर वह आगे
कुछ न लिख सका । बड़ी देर तक सोच विचार कर उसने
मन में कहा—“मैं नलिनी के विषय में जो दृढ़ संकल्प कर
चुका हूँ वह अब पिताजी से छिपाना किसी तरह उचित
नहीं ।” उसने इस भाव के अनेक पत्र अनेक प्रकार से लिखे ।
अन्त में उसने सभी को फाड़ डाला ।

ब्रजमोहन भोजन करके सो गये । रमेश कोठे की छत पर
जाकर, पड़ौसी के घर की ओर देखता हुआ, निशाचर की
भाँति जल्दी जल्दी टहलने लगा ।

रात के नौ बजे अक्षयकुमार घनानन्द बाबू के यहाँ से
अपने घर को गया । साढ़े नौ बजे उनका फाटक बन्द हुआ ।
दस बजे घनानन्द बाबू के कमरे की रोशनी बुझ गई । ग्यारह
बजते बजते उनके घर के सब लोग गाढ़ निद्रा में निमग्न हो
गये ।

दूसरे दिन सबेरे की गाड़ी से रमेश को जाना ही पड़ा ।
ब्रजमोहन बाबू को सावधानी से गाड़ी फ़ेल हो जाने का
कोई सुअवसर उसके हाथ न आया ।

दूसरा परिच्छेद

रमेश ने घर जाकर सुना कि उसके ब्याह की बातचीत पक्की हो गई है। लड़की का भी निबन्धन हो गया है और विवाह की तिथि भी नियत हो चुकी है। उसके पिता ब्रजमोहन बाबू के बाल्यसखा ईशानचन्द्र जब वकालत करते थे तब ब्रजमोहन की हालत अच्छी न थी। ईशानचन्द्र की सहायता से ही उनकी दशा सुधरी और वे अपनी उन्नति करने में समर्थ हुए। उनके सहायक ईशान बाबू जब अकाल में ही काल-कवलित हो गये तब देखा गया कि उनके पास कुछ जमा न था; बल्कि वे देनदार थे। उनको विधवा स्त्री एक छोटी सी बालिका को लेकर दुःखसागर में निमग्न हुई। वह बालिका अब ब्याहने योग्य हुई है। ब्रजमोहन ने उसी के साथ रमेश के ब्याह की बातचीत ठीक की है। रमेश के शुभ-चिन्तकों में किसी किसी ने यह आपत्ति की कि लड़की देखने में वैसी खूबसूरत नहीं है।

ब्रजमोहन ने यही उत्तर दिया कि उन बातों पर हम विशेष ध्यान नहीं देते। मनुष्य फूल तो हर्द नहीं कि सबसे पहले उसकी खूबसूरती ही का विचार किया जाय। लड़की की माँ जैसी सुशीला और सती है, वैसी ही यदि लड़की भी हो तो रमेश का भाग्य समझना चाहिए।

लोगों के मुँह से अपना ब्याह होने की बात सुनकर रमेश का मुँह पीला पड़ गया। वह बड़ी उदासी के साथ जिधर

तिथर घूमने लगा । उसके चित्त से शान्ति का साम्राज्य उठ गया । उसने इस बन्धन से छुटकारा पाने के अनेक उपाय सोचे, पर एक भी ऐसा युक्तियुक्त न निकला जिससे वह अपना काम सिद्ध कर सकता । आखिर उसने लज्जा को तिलाञ्जलि दे, बड़े कष्ट से, पिता के पास जाकर कहा—यह ब्याह मेरे लिए असाध्य है । मैं दूसरी जगह प्रतिज्ञा-बद्ध हो चुका हूँ ।

ब्रजमोहन—क्या कहा ? क्या दूसरी जगह सब बातें तय हो चुकी हैं ?

रमेश—सब बात तो नहीं, पर—

ब्रजमोहन—पर क्या ?

रमेश—जिस तरह से ब्याह की बातचीत होती है उस तरह से तो अभी कुछ नहीं हुआ ।

ब्रजमोहन—कुछ नहीं हुआ है ? तुम जब इतने दिन से चुप बैठे रहे तब दो-चार दिन और सही ।

रमेश कुछ देर तक चुप रहा । फिर उसने धीरे से कहा—अब दूसरी कुमारिका के साथ ब्याह करना मेरे पक्ष में अन्याय होगा ।

ब्रजमोहन—यह विवाह न करोगे तो तुम्हारे लिए भारी अन्याय होगा । माँ-बाप की बात न मानने से बढ़कर और क्या अन्याय हो सकता है ?

रमेश इसपर कुछ न बोला । वह सोचने लगा, अभी समय बहुत है, देखा जायगा । परमेश्वर चाहेगा तो सब गड़बड़ हो जायगा ।

रमेश के व्याह का जो दिन नियत हुआ था उसके अगले साल विवाह का लगन न था । उसने सोचा, किसी तरह यह दिन टल जाय तो फिर मेरे व्याह का समय एक साल आगे बढ़ जायगा ।

आखिर रमेश के मन की सोची हुई एक बात भी न हुई । उसके व्याह का मुहूर्त किसी तरह न टला ।

शादी के लिए जल-पथ से जाने का विचार हुआ । श्याम-पुर व्रजमोहन के गाँव से दूर था । छोटी बड़ी कई नदियाँ पार करके जाने में कम से कम तीन दिन लगेंगे,—यह सोचकर व्रजमोहन ने, आकस्मिक घटना के लिए पूरा अवकाश छोड़ कर, एक सप्ताह पूर्व ही शुभ दिन में यात्रा की ।

वायु अनुकूल था । इससे श्यामपुर पहुँचने में पूरे तीन दिन भी न लगे । व्याह के अब भी चार दिन बाकी हैं ।

व्रजमोहन बाबू की इच्छा दो-चार दिन पहले ही वहाँ आने की थी । श्यामपुर में उनकी भावी समधिन दुःख से समय बिता रही थी । बहुत दिनों से व्रजमोहन चाहते थे कि उसे अपने यहाँ लाकर सुखपूर्वक रखें और इस उपकार द्वारा अपने स्वर्गीय मित्र ईशान बाबू के ऋण का परिशोध करें । कोई विशेष सम्बन्ध न रहने के कारण उनकी स्त्री से व्रजमोहन को यह प्रस्ताव करने का साहस न होता था । अब उन्होंने इस विवाह के उपलक्ष्य में अपनी समधिन को, समझा बुझा कर, अपने घर ले जाने के लिए राजी कर लिया । उन्होंने कहा—“समधिन के एक लड़की के सिवा और कोई नहीं है । वे अपनी बेटी के पास रह कर अपने मातृहीन जामाता को माता की तरह देखेंगी ।” समधिन ने व्रजमोहन

बाबू के इस प्रस्ताव का प्रतिवाद नहीं किया। उसने कहा—
जो जिसके जी में आवे कहे, जहाँ मेरे बेटी-दामाद रहेंगे वहीं
मैं रहूँगी ।

ब्रजमोहन बाबू प्रसन्न होकर अपनी समझिन को ले जाने
की तैयारी करने लगे । विवाह होने के बाद उन्होंने श्यामपुर
से सबको अपने घर ले आने की बात पहले ही सोच ली थी ।
इसी से वे अपने साथ दो-चार स्त्रियों को भी लाये थे ।

विवाह के समय रमेश ने मनोयोगपूर्वक मन्त्र नहीं
पढ़ा । परस्पर सुखावलोकन के समय उसने अपनी आँखें
बन्द कर लीं । कोहबर में स्त्रियों की ठठोली को उसने सिर
नीचा करके चुपचाप सुन लिया । रात को वह चारपाई
पर सुँह फेरकर पड़ा रहा और खूब तड़के उठकर बाहर
चला गया ।

विवाह हो जाने के बाद यात्रा की धूम मची । स्त्रियाँ
एक नाव पर, वृद्ध लोग एक नाव पर, और वर तथा
उसके साथी अलग एक नाव पर सवार होकर रवाना हुए ।
रोशनबूकीवालों का दल अलग एक नाव पर था । वह जब
तब मधुर रागिनी गा बजा कर लोगों के मन को आनन्दित
करने लगा ।

दिन भर बड़ी कड़ी गरमी रही । गरमी के मारे लोगों का
मन आकुल व्याकुल था । आकाश में कहीं बादल का नाम
न था । चारों ओर धुँधलापन छाया हुआ था । किनारे के
दरखत पीले से दिखाई देते थे । डाँड़ चलानेवाले मल्लाहों
के बदन से पसीने चू रहे थे । सायंकाल का गाढ़ा अन्धकार
होने के पहले ही नाविकों ने ब्रजमोहन से कहा—बाबू, दुःख

हो तो नाव को किनारे लेजाकर बाँध दें । कल सबेरे खोल देंगे । आगे, बहुत दूर तक, नाव ठहरने के लायक कोई जगह नहीं है । ब्रजमोहन बाबू रास्ते में विलम्ब करना न चाहते थे । उन्होंने कहा—अभी नाव बाँधने से काम न चलेगा । आज पहर रात तक चाँदनी रहेगी । रामपुर नावों को पहुँचा सको तो तुम लोग जरूर बखशीश पाओगे ।

इनाम के लोभ से मल्लाहों ने ब्रजमोहन बाबू की बात मान ली । नावें बड़े वेग से आगे को बढ़ीं । एक ओर नदी की साधारण तरङ्ग और दूसरी ओर ऊँचे कछार के सिवा कुछ नज़र नहीं आता । धुँधले आकाश में चन्द्रोदय हुआ, किन्तु वह नशैल आदमी की आँख की तरह अस्पष्ट देख पड़ा ।

रात पहर भर से ज्यादा न बीती थी । सभी लोग आज रामपुर तक पहुँच जाने की आशा में थे ।

ऐसे समय जब कि आकाश में न मेघ था, न कहीं कुछ था, एकाएक भयानक शब्द सुन पड़ा । सभी लोग सौंझक से हो रहे । कुछ ही देर में एक ओर से हू, हू, करता और धूल तथा पत्तों को उड़ाता हुआ बड़े जोर का तूफान आया । “रोको, रोको, संभालो, संभालो, हाय ! हाय ! यह क्या हुआ ?” नौकारोहियों के इस तरह चिल्लाते ही भिल्लाते पल भर में क्या हुआ, यह कोई नहीं कह सका । आँधी ने प्रबल वेग से आकर सब नावों को उलट पलट कर दिया । नौकारोहियों में कौन कहाँ गया ? नावें क्या हुईं, कहाँ गईं, इसका कुछ पता नहीं ।

तीसरा परिच्छेद ।

थोड़ी देर के बाद आकाश निर्मल हो गया । नदी किनारे की बालुकामयी भूमि चटकीली चाँदनी में जड़ाऊवसन की भाँति चमचमाने लगी । नदी में न कहीं नाव है, न तरल तरङ्ग है । रोगयन्त्रणा के बाद मृत्यु जैसे सदा के लिए निर्विकार शान्ति स्थापित कर देती है वैसे ही क्या जल क्या स्थल सर्वत्र शान्ति विराज रही है ।

चैतन्य पाकर रमेश ने देखा कि मैं नदी के किनारे की बालू पर पड़ा हूँ । मेरी यह दशा कैसे हुई, यह सोचने में उसे कुछ समय लगा । कुछ देर के बाद उसे दुःस्वप्न की भाँति सारी घटना याद हो आई । पिता की और अन्यान्य आत्मीय जनों की क्या दशा हुई, यह जानने के लिए वह उठ बैठा । उसने चारों ओर बड़े गौर के साथ देखा, पर कहीं कुछ चिह्न दिखाई न दिया । अब वह उन सब की खोज में किनारे किनारे चला ।

पद्मा नदी की दो शाखारूपी बाँहों के बीच यह छोटा सा सफेद टापू नङ्गे बालक की भाँति ऊपर को मुँह उठाये सोया सा जान पड़ता था । रमेश जब एक किनारे से घूमकर दूसरे तीर पर जा उपस्थित हुआ तब कुछ दूर पर उसे एक लाल कपड़े की तरह कोई चीज़ दिखाई दी । उसने दौड़कर नज़दीक जाकर देखा, लाल कपड़ा पहने एक नववधू निश्चेष्ट पड़ी है ।

पानी में डूबे हुए लोगों की साँस किस उपाय से पलटाई

जातो है, यह रमेश को मालूम था। वधू के दोनों हाथों को वह एक बार उसके सिर पर लेजाता और फिर एक साथ लाकर उसके पेट पर दबाकर रखता था। इस प्रकार करते रहने से उसका यत्न सफल हुआ। थोड़ी देर के बाद धीरे धीरे वधू की साँस चलने लगी और उसने आँखें खोल दीं।

रमेश थककर कुछ देर चुपचाप बैठा रहा। उस बालिका से उसने कुछ न पूछा। वह इतना थक गया था कि कुछ बोलने की भी उसमें शक्ति न थी।

बालिका तब भी अच्छी तरह होश में न थी। एक बार उसने आँख खोलकर फिर वन्द कर ली। रमेश ने परीक्षा करके देखा, उसके श्वास-निश्वास में कोई रुकावट न थी। तब जनशून्य जल-स्थल की सीमा में, जीवन-मृत्यु के बीच वह चन्द्रमा के प्रकाश में देर तक उस बालिका के मुँह की ओर देखता रहा।

कौन कहता था, सुशोला देखने में अच्छी नहीं है। यद्यपि उसकी आँखें झिपी थीं, तो भी उसका मुख-मण्डल मुकुलित कमल की भाँति उतने बड़े शून्य स्थान में, उस विस्तीर्ण चन्द्रिका में, एकमात्र देखने की वस्तु था।

रमेश सब बातें भूल कर सोचने लगा—मैंने जो इसे विवाह-मण्डप में उतने लोगों की भीड़ में नहीं देखा सो अच्छा ही हुआ। इसे इस तरह स्वच्छन्द भाव से वहाँ क्योंकर देख सकता ? विवाह के समय मन्त्र द्वारा जो सम्बन्ध जोड़ा जाता है उसकी अपेक्षा कहीं बढ़कर सम्बन्ध मैंने इसकी साँस पलटा कर इसके साथ जोड़ लिया है। मन्त्र पढ़कर इसके साथ एक कृत्रिम सम्बन्ध जोड़ना होता, किन्तु दैव की अनुकूलता से जो सम्बन्ध यहाँ जुटा है वह अकृत्रिम है।

कुछ देर में वधू चैतन्य होकर उठ बैठी । उसने ढीले कपड़े सँभाल कर मुँह पर धूँघट डाला । रमेश ने पूछा—तुम्हें कुछ मालूम है, तुम्हारी नाव और तुम्हारे साथ की स्त्रियाँ कहाँ गईं ?

उसने सिर हिलाकर जताया—नहीं । रमेश ने कहा—तुम कुछ देर तक यहाँ अकेली बैठ सको तो मैं एक बार घूमकर उन सब की खोज करूँ ।

बालिका ने इसका कुछ उत्तर न दिया । किन्तु उसका सारा शरीर संकुचित होकर मानो बोल उठा—मुझे यहाँ अकेली मत छोड़ जाना ।

वधू के मन के भाव को रमेश समझ गया । खड़े होकर उसने बड़े ध्यान से एक बार चारों ओर देखा, पर कहीं कुछ नज़र नहीं आया । तब वह खूब जोर से चिल्लाकर, आत्मीय जनों का नाम ले लेकर, पुकारने लगा । पर कहीं किसी की कुछ टोह न मिली । आखिर वह हताश होकर बैठ गया । देखा, वधू दोनों हाथों से मुँह बन्द कर रोने की आवाज़ को रोकना चाहती है । इससे उसका दम रह रह कर फूल उठता है और उसके मुँह से रोने की धीमी आवाज़ निकल पड़ती है । रमेश उसको बातों से समझाने के बदले, उसके पास बैठकर, धीरे धीरे उसकी पीठ पर हाथ फेरने लगा । जब उसकी रुलाई रोके न रुकी तब वह फूट फूट कर रोने लगी । रमेश की आँखों से भी आँसू टपक पड़े ।

वधू भरपेट रोकर जब चुप हुई तब चन्द्रास्त होने के कारण सर्वत्र अन्धकार फैल गया था । अँधेरी रात में वह शून्यस्थान अद्भुत स्वप्न के समान प्रतीत होने लगा । वह बालू का बड़ा मैदान श्मशान सा भयानक दीखने लगा । तारों के मन्द प्रकाश

से नदी का चञ्चल जल अजगर साँप के चिकने काले चमड़े की तरह चमचमा रहा था ।

रमेश ने बालिका के नवपल्लव सदृश कोमल हाथ पकड़कर बड़े अनुराग से अपनी ओर धीरे धीरे खींचा । बालिका डरी हुई थी इसलिए उसने रमेश के पास जाने में कोई आपत्ति नहीं की । वह आपही मनुष्य के समीप रहने के लिए व्याकुल हो रही थी । उसने गहरे अन्धकार में रमेश की छाती से लगकर आराम पाया । वह समय उसके लज्जा करने का न था । वह उस निर्जन स्थान में भय से प्रियमाण हो रही थी । उसने रमेश की दोनों भुजाओं के भीतर आग्रह के साथ अपने आराम की जगह बना ली ।

जब पिछली रात का शुक्र तारा अस्त होने पर हुआ और पूर्व ओर आसमान में सफ़ेदी छा गई तथा धीरे धीरे लालिमा दिखाई देने लगी उस समय देखा कि निद्रा-विह्वल रमेश बालू पर पड़ा सो रहा है और उसकी छाती के पास, उसकी बाँह पर माथा रखे, नववधू भी गाढ़ निद्रा में निमग्न है । आखिर सबेरे की नरम धूप जब उनकी आँखों पर पड़ी तब दोनों हड़बड़ा कर उठ बैठे । कुछ देर तक दोनों आश्चर्य-भरी दृष्टि से चारों ओर देखते रहे । पश्चात् उन्हें एकाएक स्मरण हुआ कि हम घर पर नहीं हैं—नदी में डूबकर किसी तरह किनारे आ लगे हैं ।

चौथा परिच्छेद

वेरे सफेद पाल वाली नावों से नदी सुशोभित हुई ।
स रमेश ने एक मल्लाह को बुलाकर एक छोटी सी नाव किराये पर ली और नाव डूबने की रिपोर्ट थाने में देकर, डूबे हुए आत्मीय जनों की खोज में पुलिस को तैनात करके, आप वधू को साथ ले घर को खाना हुआ ।

गाँव के समीपवर्ती घाट पर नाव के पहुँचते ही रमेश ने सुना कि मेरे पिता, सास और कई एक आत्मीय जनों की लाशें पुलिस ने पानी में से निकाली हैं । डूबे हुए व्यक्तियों में कई एक मल्लाहों को छोड़ और कोई बचा है, यह आशा किसी को न हुई ।

घर पर रमेश की वृद्धि दादी थी । वह के साथ अकेले रमेश को घर आते देख वह उच्चस्वर से रोने लगी । महल्ले के जो लोग बारात में गये थे उनके भी घर कुहराम मच गया । सारी बस्ती में उदासी छा गई । दूल्हा-दुलहिन के आते समय जो कुछ उत्सव मनाया जाता है, नेग-दस्तूर होते हैं, वह एक भी न हुआ । न बाजे बजे और न सधवाओं ने मङ्गल-गीत गाया । कोई स्त्री वधू को देखने भी न आई ।

रमेश ने पिता का श्राद्ध आदि किया-कर्म होने के बाद शीघ्र ही पत्नी को साथ लेकर अन्यत्र जाने का विचार किया, किन्तु पैतृक धन-सम्पत्ति की कोई व्यवस्था किये बिना शीघ्र चला

जाना असम्भव था । परिवार की शोकाकुल स्त्रियाँ, तीर्थ पर ले जाने के लिए, उसे पहले ही दिक् कर रही थीं । उन सब को सन्तुष्ट रखना भी वह ज़रूरी समझता था ।

इन कामों में उलझने पर भी रमेश, अवकाश पाकर, प्रणय की ओर से पराङ्मुख न था । वधू वैसी नितान्त बालिका न थी जैसा कि पहले सुना गया था । महल्ले की स्त्रियाँ तो उसे ज्यादा उम्र की बताकर हँसी उड़ाती थीं । तो भी उसके साथ किस तरह प्रेम हो सकता है, यह बी० ए० पास रमेश नहीं जानता था । उसे किसी पुस्तक में इस विषय का उपदेश न मिला था । बहुत दिनों से वह इस बात को असम्भव और असंगत जानता था । फिर भी पुस्तकों द्वारा प्राप्त अनेक विषयों की अभिज्ञता के साथ प्रेम की कुछ शिक्षा न मिलने पर भी आश्चर्य यही है कि उसका उच्च शिक्षा-प्राप्त मन भीतर ही भीतर एक अपूर्व रस से परिपूर्ण होकर इस नवीन बालिका की ओर झुक गया था । वह उस बालिका में कल्पना के द्वारा अपनी भविष्यत् गृह-लक्ष्मी का ध्यान करने लगा । ध्यान के समय उसे वह नववधू, युगपत् तरुणी, प्रेयसी और सन्तान की प्रौढ़ माता के स्वरूप में दिखाई देने लगी । चितेरे अपने भावी चित्र को, और कवि अपने भावी काव्य को, कल्पना के द्वारा, जिस तरह सम्पूर्ण रूप से हृदय में संगठित करते हैं उसी तरह रमेश ने भी इस बालिका को उपलब्ध करके भावी प्रणयिनी की—कल्याणी की—मनोहर मूर्ति अपने हृदय में प्रतिष्ठित की ।

पाँचवाँ परिच्छेद

इसी तरह प्रायः तीन महीने बीत गये । इतने दिनों में धन-सम्पत्ति का सब प्रबन्ध हो गया । महल्ले की कितनी ही विधवायें तीर्थ-सेवन के लिए आतुर हो उठीं । पड़ौस की दो-एक बालिकायें नववधू के साथ सख्यभाव बढ़ाने के हेतु उसके घर जाने-आने लगीं । रमेश के साथ बालिका के अनुराग का पूर्वरूप कुछ कुछ दिखाई देने लगा ।

अब साँझ को वे दोनों छत पर, एकान्त में, बैठकर परस्पर प्रेमसम्भाषण करने लगे । रमेश कभी पैरों की आहट बचा कर पीछे से आकर बालिका की आँखें मूँदता था, कभी उसका मस्तक अपनी छाती से लगाता था और जब अधिक रात न बीतने पर वह बिना खाये सो रहती थी तब रमेश उसे अनेक उपाय से जगाकर उसकी तिरस्कारसूचक बातें सुनता था ।

एक दिन रमेश ने शाम को बालिका की वेणी हिला कर कहा—सुशीला, आज तुम्हारा जूड़ा अच्छा नहीं बँधा ।

बालिका बोल उठी—अच्छा यह तो कहिए, कि मुझे आप लोग सुशीला क्यों कहते हैं ?

इस प्रश्न का कुछ मतलब न समझ कर रमेश चुप हो रहा और उसके मुँह की ओर देखने लगा ।

वधू ने कहा—मेरा नाम बदल देने से क्या मेरी किस्मत

बदल जायगी ? मैं तो जन्म ही की अभागिन हूँ । जब तक मैं न मरूँगी तब तक मेरा दौभाग्य दूर न होगा ।

रमेश का कलेजा धड़क उठा, मुँह पीला हो गया । उसने क्या सोचा था और क्या हो गया । उसके मन में एक भारी सन्देह उत्पन्न हुआ । उसने कलेजा थाम कर पूछा—तुम जन्म की अभागिन कैसे हुईं ?

वधू—मेरा जन्म होने के पहले ही मेरे पिता मर गये । मुझे जन्म देकर मेरी माँ भी छः महीने के भीतर ही संसार से चल बसी । मैं मामा के घर में बड़े कष्ट से समय बिता रही थी । एक दिन मैंने अकस्मात् सुना कि आपने, न मालूम कहाँ से आकर, मुझे पसन्द किया । बस, दो ही दिन के भीतर आपके साथ मेरा ब्याह हो गया । इसके बाद जो घटना हुई वह विपत्ति ही है ।

रमेश स्मिर नीचा करके पेट के बल तकिये पर लेट रहा । आकाश में जिस पूर्णचन्द्र का उदय हुआ था वह काले बादल में छिप गया । रमेश को अब उससे कुछ पूछने का साहस न हुआ । जो कुछ उसने नई दुलहिन के विषय में मालूम कर लिया है उसे प्रलाप मात्र या स्वप्न समझ कर उस पर उसने विश्वास न किया । इतने में चैतन्य पाये मूर्च्छित व्यक्ति के दीर्घश्वास की भाँति, ग्रीष्म काल की दक्खिनी हवा बहने लगी । चटकीली चाँदनी में कायल पञ्चम राग अलापने लगी । चन्द्रमा का प्रकाश कुछ फीका सा दिखाई देने लगा । निकटवर्ती नदी के किनारे बँधी नौका की छत पर माँझियों ने गाना आरम्भ किया । उनका गान आकाश में गूँजने लगा ।

देर तक कुछ आहट न पाकर वधू बहुत धीरे धीरे रमेश की देह पर हाथ रखकर बोली—क्या सगे गये ?

रमेश—नहीं ।

इसके अनन्तर उन दोनों में कोई बात न हुई । तब वधू भी धीरे धीरे सो रही । कुछ देर के बाद रमेश उठ बैठा और उस निद्रित बालिका का मुँह देखने लगा । विधाता ने इसके कपाल में जो गुप्त लख लिख दिया है उसका कोई बिह्व नज़र नहीं आता । न मालूम इस सौन्दर्यराशि के भीतर कैसा भयङ्कर परिणाम छिपा हुआ है ?

छठा परिच्छेद

रमेश को मालूम होगया कि यह बालिका मेरी
र विवाहिता स्त्री नहीं है। किन्तु यह किसकी
स्त्री है? यह जानना सहज न था। एक दिन
रमेश ने युक्ति से पूछा—विवाह के समय जब तुम ने पहले
पहल मुझको देखा तब तुमने क्या समझा? तुम्हारे मन में
कैसा भाव उत्पन्न हुआ?

बालिका—तब तो आपको देखा ही नहीं। मैं नीची
नज़र किये थी।

रमेश—तो तुमने मेरा नाम भी नहीं सुना?

बालिका—जिस दिन सुना कि व्याह होगा उसके दूसरे
ही दिन व्याह हो गया। इससे मैंने आका नाम नहीं सुना।
नाती ने मुझे झटपट आपके साथ विदा करके अपनी जान
बचा ली।

रमेश—अच्छा, तुम लिखना-पढ़ना तो जानती ही हो।
अपने नाम के हिज्जे करते लिखो तो देखूँ तुम्हारा
अक्षर कैसा होता है?—रमेश ने उसे एक कागज़ और
पेन्सिल दी।

बालिका—“क्या आप समझते हैं कि मैं सही सही
अपना नाम न लिख सकूँगी?” यह कह कर उसने बड़े बड़े
अक्षरों में अपना नाम लिख दिया—श्रीमती कपला देवी।

रमेश—अच्छा, अब अपने मामा का नाम लिखो।

कमला ने लिखा—श्रीयुत तारिणीचरण ।

उसने पूछा—कहिण, लिखने में कुछ भूल तो नहीं हुई ?

रमेश—नहीं । अच्छा, अपने गाँव का नाम लिखो ।

उसने लिखा—धर्मपुष्कर ।

इस प्रकार कई युक्तियों से बड़ी सावधानी के साथ रमेश ने इस बालिका का जहाँ तक जीवन-वृत्तान्त अवगत किया उस से उसका जी न भरा । उसे बहुत बातें जानने को रह गई ।

अब रमेश एकान्त में बैठ कर सोचने लगा कि आगे क्या किया जाय । अधिकतर सम्भव है, इसका पति डूबकर मर गया हो । यदि इसकी ससुराल का पता लगे तो वहाँ इसे भेज देने से वे लोग इसको अपने यहाँ रखेंगे या नहीं, इसमें सन्देह है । मामा के घर भेज देने में भी इसका कुशल नहीं । इतने दिन वधू के रूप में दूसरे के घर रह कर यदि आज इसकी असली हालत प्रकट हो तो समाज में इसकी क्या गति होगी ! कौन इसे रहने को जगह देगा ? कदाचित् इसका स्वामी जीता ही हो तो क्या अब वह इसको ग्रहण करने की इच्छा या साहस करेगा ? यह लड़की अब जहाँ जायगी वहीं इस पर आफ़त का पहाड़ टूट पड़ेगा ।

रमेश इस बालिका को पत्नी के सिवा दूसरे भाव से अपने पास रख नहीं सकता । ऐसी कोई जगह भी नहीं जहाँ इसे भेज कर वह निश्चिन्त हो जाय । जब वह दूसरे की स्त्री है तब उसे अपने पास रख कर उसके साथ अपनी विवाहिता स्त्री का सा व्यवहार करना भी रमेश अयुक्त समझता था । उसने इस बालिका को अपनी पत्नी जानकर जो उसे अपने हृदय-

पट पर भविष्य गृहलक्ष्मी की मूर्ति के रूप में अङ्कित किया था वह बिलकुल व्यर्थ हुआ ।

रमेश अब अपने गाँव में अधिक दिन न रह सका । वह यह सोच कर कि, कलकत्ते में लोगों की भीड़ में गुप्त रीति से रह कर कोई उपाय ढूँढ़ निकालूँगा, कमला को साथ लेकर कलकत्ते आया । जहाँ वह पहले रहता था वहाँ से दूर एक नया मकान किराये पर ले लिया ।

कमला को कलकत्ता देखने की बड़ी उत्कण्ठा थी । पहले दिन मकान में प्रवेश कर वह भट भरोखे में जा बैठी । वहाँ से वह लोगों की भीड़ और कौतूहलवर्द्धक भाँति भाँति के दृश्य देखकर चकित होने लगी । रास्ते में असंख्य लोगों को आते-जाते देख उसके आश्चर्य की सीमा न रही । घर में एक दासी थी । उसके लिए कलकत्ता बिलकुल पुराना था । वह बालिका के विस्मय को भारी मूर्खता समझ चिढ़ कर बोली—कौन ऐसा अनाखा तमाशा है जो पहरों से देख रही हो ? बैठी ही रहोगी या अपना कुछ काम भी देखोगी ?

दासी रात को इनके घर रहने को राजी न हुई । वह दिन भर काम करके रात को अपने घर चली जाती थी । रमेश को तत्काल ऐसी कोई दासी न मिली जो रात में उनके यहाँ रहना मंजूर कर ले । रमेश सोचने लगा—कमला के साथ अब पत्नी का सा भाव रखना उचित नहीं । वह रात में अकेली कैसे सो सकेगी ? उसके साथ पूर्ववत् प्रेम-संभाषण न करने से वह अपने मन में क्या समझेगी ?

रात को ब्यालू हो चुकने पर दासी चली गई । रमेश ने कमला को सोने की जगह बता कर कहा—तुम यहाँ सो रहो । मैं इस पुस्तक को पढ़कर सोऊँगा ।

यह कह कर रमेश हाथ में एक पोथी लेकर नाम मात्र को पढ़ने लगा । कमला दिन भर की थकी थी । उसे नींद आते देर न हुई ।

वह रात इसी तरह कट गई । दूसरे दिन भी रमेश ने किसी बहाने कमला को अलग एक बिछोने पर सुला दिया । उस दिन बड़ी गरमी थी । जिस कमरे में कमला सोई थी उसके सामने खुली छत पर रमेश एक दूरी बिछा कर सो रहा । अपने हाथ से पंखा झलते झलते और मन ही मन भाँति भाँति की धिन्ता करते करते वह गाढ़ निद्रा में निमग्न हो गया ।

रात के दो ढाई बजे जब रमेश ने एक बार करवट ली तब उसे ऐसा जान पड़ा मानों कोई उसके पास बैठकर धीरे धीरे पंखा झल रहा हो । रमेश ने नींद की खुमारी में उसको समीप लाकर कहा—“सुशीला तुम सो रहो । पंखा झलने की कोई ज़रूरत नहीं ।” यह कह कर वह सो गया । कुछ देर बाद अन्धकार-भीरु कमला भी रमेश के वक्षस्थल के सहारे सो रही ।

रमेश खूब तड़के जागकर बड़ा विस्मित हुआ । देखा, कमला अपनी दहनी बाँह उसके कण्ठ में डाले नींद में सोई है । उसने भिन्नक छोड़ कर रमेश पर अपना विश्वस्त अधि-कार किया है—वह उसके कण्ठ से लग कर सोई है । सोई हुई बालिका के मुँह की ओर देखने से रमेश के दोनों नेत्रों में आँसू भर आये । हा ! वह बेचारा उस संशय-हीन कोमल बाहुपाश को कैसे हटा सकता था ? रात में वह बालिका उसके पास बैठकर, उसकी निद्रित अवस्था में, जो धीरे धीरे पंखा झल रही थी यह भी उसे रमरण हो आया । रमेश ने

लम्बी साँस लेकर अपनी आँखें पोंछी । धीरे धीरे बालिका के बाहु-बन्धन को ढोला करके वह विछौने से उठ गया ।

आखिर बहुत सोच विचार कर रमेश ने कमला को कन्यापाठशाला के बोर्डिंग में भर्ती करा देने का निश्चय किया । यह इस लिए कि ऐसा करने से कुछ काल के लिए चिन्ता से छुटकारा मिल सकेगा ।

रमेश ने कमला से पूछा—तुम पढ़ोगी ?

कमला रमेश के मुँह की ओर देखने लगी । उसका मतलब यह कि तुम जो कहो वही करूंगी ।

रमेश ने विद्या की उपकारिता और पढ़ने से जो अलौकिक आनन्द मिलता है, उसका सविस्तर वर्णन किया । इसकी कुछ आवश्यकता न थी । कमला ने कहा—आपकी इच्छा है तो मुझे पढ़ाइए ।

रमेश—पढ़ने के लिए तुमको स्कूल जाना होगा ।

कमला ने अवगमने के साथ कहा—स्कूल ! मैं इतनी बड़ी हो गई, स्कूल कैसे जाऊँगी ?

रमेश ने कमला की इस वयोमर्यादा के अभिमान पर जरा हँस कर कहा—उम्र में तुमसे भी बड़ी बड़ी कितनी ही लड़कियाँ स्कूल जाती हैं ।

कमला इस पर कुछ न बोली ।

दूसरे दिन गाड़ी में बैठ कर वह रमेश के साथ स्कूल गई । बहुत बड़ा मकान है । उसमें कितनी ही छोटी बड़ी लड़कियाँ अपने अपने क्लास में बैठी पढ़ रही हैं । कमला को विद्यालय की स्वामिनी के सुगुर्द कर जब रमेश लौटने लगा तब कमला

भी उसके पीछे पीछे आने लगी । रमेश ने कहा—तुम कहाँ आती हो ? तुमको यहीं रहना होगा ।

कमला ने भीत स्वर में पूछा—क्या आप यहाँ न रहेंगे ?

रमेश—नहीं, मैं यहाँ नहीं रहूँगा ।

तब रमेश का हाथ पकड़कर कमला बड़ी दीनता के साथ बोली—तो मैं भी यहाँ न रह सकूँगी । मुझको अपने साथ लेते चलिए ।

रमेश ने हाथ छोड़ा कर कहा—हुश, डरने की कोई बात नहीं है ।

दुतकारने से कमला ठिठक कर खड़ी हो गई । उसका चेहरा एकदम उतर गया । रमेश अपने चित्त की चञ्चलता को छिपा कर झटपट वहाँ से चल दिया । किन्तु बालिका की वह डबडवाई हुई आँखें और सशङ्कित मुख उसके हृदय में अङ्कित होगया ।

सातवाँ परिच्छेद

रमेश का दृढ़ संकल्प था कि अब अलीपुर में वकालत का काम आरम्भ कर दूँगा, किन्तु अब उसका जी टूट गया। उसमें अब वह सामर्थ्य न रहा कि चित्त को स्थिर करके वकालत कर सके। वह कभी गङ्गा के किनारे, और कभी पुष्पवाटिका आदि रमणीय स्थानों में जी बहलाने के लिए जाने लगा। एक दिन उसने कुछ दिन के लिए पच्छिम में जाकर जलवायु बदलने की बात सोची। ऐसे समय उसे घनानन्द बाबू के हाथ की एक चिट्ठी मिली। घनानन्द बाबू ने लिखा है—गज़ट देखने से मालूम हुआ, तुम पास हो गये। किन्तु यह ख़बर अब तक तुमने मेरे पास न भेजी, इसका खेद है। बहुत दिनों से तुम्हारा कुशल-समाचार भी नहीं मिला। तुम कैसे हो, कलकत्ते कब आओगे? लिख कर मुझे आनन्दित करो। जब तक तुम्हारी चिट्ठी न आवेगी, मैं चिन्तित रहूँगा।

यहाँ पर इतना लिख देना असंभव न होगा कि घनानन्द बाबू विलायत गये हुए लड़के के बाद रमेश पर ही दृष्टि जमाये हुए थे। वह लड़का विलायत से बैरिस्टरी पास करके आगया और उसके व्याह की बातचीत एक ज़मींदार की लड़की के साथ पक्की हो गई।

इस बीच जो घटनायें हुई हैं उनके कारण रमेश के लिए नलिनी के साथ पहले की तरह मुलाकात करना उचित होगा या नहीं, इसका वह किसी प्रकार निश्चय न कर सका। इन

दिनों कमला के साथ जो उसका एक नया सम्बन्ध जुड़ गया है उसे भी किसी से कहना वह उचित नहीं समझता । निरपराधिनी कमला को वह समाज में विरहृत करना नहीं चाहता । अथवा ये सब बातें स्पष्ट रूप से कहे बिना नलिनी के पास वह अपना पहले का अधिकार क्योंकर प्राप्त कर सकता है ?

जो हो, घनानन्द बाबू के पत्र का उत्तर देने में विलम्ब करना उचित न जान रमेश ने उनको लिखा—“मैं आवश्यक कार्यवश न आपकी सेवा में हाज़िर हो सका, न कोई पत्र भेज सका । क्षमा कीजिएगा ।” पत्र में उसने अपना नया पता नहीं लिखा ।

यह बिट्टी डाक में छोड़ कर उसके दूसरे ही दिन वह सिरपर शमला रख कर अजीपुर की अदालत में हाज़िरी देने गया ।

एक दिन वह कचहरी से लौटते समय कुछ दूर आगे बढ़कर एक गाड़ीवान से किराया तय कर रहा था । इतने में उसे एक परिचित कण्ठस्वर सुन पड़ा—पिता जी, ये हैं रमेश बाबू ।

“गाड़ीवान् ! रोको, रोको ।”

रमेश के पास गाड़ी आ खड़ी हुई । घनानन्द बाबू उस दिन अजीपुर की पशुशाला में एक पार्टी में शामिल होकर अपनी लड़की के साथ घर लौटे आ रहे थे । रास्ते में अकस्मात् रमेश से भेट होगई ।

गाड़ी में नलिनी का वह प्रेमप्रकुलित मुख, उसका विशेष प्रकार का पहनावा, और उसके भूषण, वसन और शृङ्गार की

वह चित्तल शोभा देखकर रमेश के हृदय में एक प्रकार की तरङ्ग लहराने लगी। वह किंकर्तव्यविमूढ़ होकर जहाँ का तहाँ खड़ा रह गया।

घनानन्द बाबू ने कहा—अशोभाग्य है, रमेश ! आज रास्ते में तुमसे भेट हो गई। आज कल तुमने चिट्ठी लिखना बन्द कर दिया है। कभी लिखते भी हो तो अपना पता-ठिकाना नहीं देते। कहाँ जा रहे हो ? कोई जरूरी काम है ?

रमेश—नहीं, अदालत से लौटा आ रहा हूँ।

घनानन्द—तो घर चलो, चाय तैयार होगी।

रमेश कुछ उज्र न करके गाड़ी में जा बैठा। उसने जोर लगा कर अपने हृदय से संकोच के पर्दे को हटाकर नलिनी से पूछा, आप अच्छी तरह हैं ?

नलिनी ने इस कुशल-प्रश्न का कुछ उत्तर न देकर कहा—“आपने वकालत पास करने की खबर हम लोगों को न दी ! क्यों ?” रमेश कुछ कारण न बता सका। उसने लिटिपिटा कर कहा—खुशों की बात है, आप पास होगईं।

नलिनी ने हँसकर कहा—खैर, आप हम लोगों की खबर तो रखते हैं !

घनानन्द—तुम कहाँ उहरे हो ?

रमेश—दर्जी-टोले में।

घनानन्द—क्यों ? कोतूटोले में तुम्हारा पहला मकान क्या बुरा था ?

उत्तर की अपेक्षा से नलिनी विशेष कौतूहल के साथ रमेश का मुँह देखने लगी। वह दृष्टि रमेश के हृदय में गड़ गई।

वह भट्ट बोल उठा—हाँ, फिर उसी मकान में आने का इरादा है ।

मकान बदलने के कारण नलिनी मुझे दोषी समझकर मन ही मन नाराज़ है, यह बात रमेश भली भाँति समझ गया । अपने को निर्दोष साबित करने का कोई उपाय न देख वह अनुत्सह होकर चुप हो रहा । उधर से फिर कोई प्रश्न न हुआ । नलिनी गाड़ी से मुँह निकाल कर सड़क की ओर देखने लगी । रमेश अब चुप न रह सका । वह बोल उठा—मेरा एक नातेदार हेदुवा महल्ले में रहता है । वह बोमार है । उसी की देखभाल के लिए मैंने दर्जी-टोले में मकान लिया है ।

रमेश ने यह एकदम झूठ नहीं कहा था, पर बात कुछ असङ्गत सी जान पड़ी । क्योंकि बीच बीच में नातेदार की खबर लेने के लिए हेदुवा से कोल्टोला कुछ बहुत दूर न था । नलिनी की आँखें गाड़ी के बाहर सड़क ही की ओर गड़ी रहीं । हतभाग्य रमेश अब और क्या कहे, यह उसकी समझ में न आया । उसने एक बार केवल यही पूछा—योगेन्द्र का क्या हाल है ?

घनानन्द बाबू ने कहा—वह कानून की परीक्षा में फ़ेल होगया, पच्छिम में हवा खाने गया है ।

गाड़ी घनानन्द बाबू के फाटक पर पहुँच गई । परिचित घर और उसकी सजावट ने रमेश के ऊपर मन्त्रजाल फैला दिया । वह दीर्घनिश्वास लेकर चाय पीने लगा ।

घनानन्द बाबू ने रमेश से पूछा—इस दर्जे तो तुम घर पर बहुत दिन तक रहे । क्या कोई विशेष कार्य था ?

रमेश—पिता का देहान्त हो गया ।

घनानन्द—अरे ! यह क्या कहा ? उनकी मृत्यु कैसे हुई ?

रमेश—वे पद्मा नदी में नाव की सवारी से घर आ रहे थे । एकाएक तूफान आने से नाव डूब गई । साथ ही वे भी डूब कर मर गये ।

तेज हवा चलने से जैसे बादल दूर होकर आकाश निर्मल हो जाता है वैसे ही इस शोक-संवाद ने रमेश और नलिनी के बीच जो मनोमालिन्य छा गया था उसे एकदम दूर कर दिया । नलिनी ने मनही मन पश्चात्ताप करके कहा—रमेश बाबू को मैंने व्यर्थ ही दोष दिया था । वे पितृवियोग के शोक में डूबे थे, इससे चित्त ठिकाने न था । अब भी इनके हृदय से प्रायः वह शोक दूर नहीं हुआ, इसी से इनका जी ठिकाने पर नहीं है । उन पर कैसी आपदा आई है, उनके मन में कैसी गहरी चोट लगी है, यह सब बिना समझे बूझे मैं उन्हें दोषी ठहराने लगी थी ।

नलिनी अब पितृहीन रमेश की बड़ी खातिर करने लगी । रमेश को खाने की इच्छा न थी । नलिनी ने बड़ा आग्रह और हठ करके उसे खिलाया और मधुर स्वर में कहा—आप बहुत दुबले हो गये हैं । आप-शरीर की ओर से इस तरह लापरवाह क्यों हो गये हैं ? उसने घनानन्द बाबू से कहा—पिताजी ! रमेश बाबू आज रात में भी यहीं भोजन करें तो अच्छा हो ।

घनानन्द—अच्छी बात है ।

इसी समय अक्षयकुमार वहाँ आया । घनानन्द बाबू की चाय की टेबल पर अक्षयकुमार का कुछ दिन से एकाधिपत्य

सा हो गया था । आज सहसा रमेश को देख कर वह ठिठक गया । उसने मन का भाव छिपा कर मुस्करा कर कहा—
कौन ? रमेश बाबू ! मैं समझता था, शायद आप हम लोगों को एकदम भूल गये ।

रमेश ने कुछ जवाब न देकर केवल मुस्करा दिया । अक्षयकुमार ने कहा—आप के पिता इस बार जिस मुस्केरी के साथ आपको यहाँ से पकड़ कर ले गये थे उससे मैंने निश्चय किया था कि वे श्रव की बार आपका बिना व्याह कराये न रहेंगे । कहिए, सब बखेड़ों को तय कर आये ?

नलिनी ने रिस-भरी चितवन से अक्षयकुमार की ओर देखा ।

घनानन्द ने कहा—“अक्षय, तुम नहीं जानते, रमेश के पिता का देहान्त होगया ।” अक्षय रुचिम शोक प्रकाशित करने लगा ।

रमेश उदासी के साथ सिर नीचा किये बैठा था । उसे दुःख पर दुःख दिया गया जान कर नलिनी मन ही मन अक्षयकुमार पर बहुत रुष्ट हुई । उसने रमेश की ओर प्रफुल्ल दृष्टि से देखकर कहा—“हमारा नया अलबम् तो आपने देखा न होगा ?” यह कर कर वह अलबम् लाई ओर रमेश को मेज के एक ओर ले जाकर चित्र दिखाने लगी । उसकी आलोचना के साथ साथ नलिनी ने एक बार धीरे से पूछा—
तो नये मकान में आप अकेले रहते हैं ?

रमेश—हाँ ।

नलिनी—आप हमारे घर के पास वाले पड़ले मकान में आने में देरी न करें ।



सातवाँ परिच्छेद ।

३१

रमेश—बहुत अच्छा । मैं इसी सोमवार को उस मकान में श्रीजिज्ञासा ।
मलिनो—मैं समझती हूँ, यहाँ आपके आने से मुझे फायदा होगा । बीच बीच में बी० ए० की फ़िलासफी आपसे समझ लिया करूंगी ।

रमेश ने इस पर विशेष प्रसन्नता प्रकट की ।

नवाँ परिच्छेद

मियों के लिए काव्य में जिन चीजों की व्यवस्था लिखी है वे कलकत्ते में कहाँ पाइएगा । न वहाँ कहीं फूले अशोक, पलाश और मौलसरी का उपवन है, न कहीं विकसित मालती और

माधवी का प्रच्छन्न लतावितान है, और न कहीं नवमञ्जरी-रञ्जित रसाल वाटिका में कोयलों की कुहक है, तो भी इस उद्दीपक विभावविहीन आधुनिक नगरी में प्रेम की पिपासा विफल नहीं होती । इस लोहे की पटरी से बंधी हुई पक्की सड़क पर, इस घोड़ा-गाड़ियों की अपार भीड़ में, एक अदृश्य चिरकिशोर प्राचीन देवता, अपने धनुष को छिपाये, लाल साफ़ेवाले पहरेदारों की आँखों के सामने से होकर दिन रात में कितनी बार कहाँ कहाँ आता जाता है, यह कौन कह सकता है !

नलिनी और रमेश चमड़े की दूकान के सामने, हलवाई की दूकान के पास, कोनूटेला महल्ले में किराये के मकान में रहते थे । इससे कोई यह न समझे कि प्रेमविकाश के सम्बन्ध में ये दोनों कुछकुटोर में रहनेवालों की अपेक्षा किसी तरह पीछे रहे हों । घनानन्द बाबू की चाय-रस-चिह्नित उस छोटी सी मैली टेबल रूपी पगसरोवर में मधुप रूपी रमेश को कुछ भी अभाव न था । नलिनी की पालतू बिल्ली मृगशावक न होने पर भी रमेश उसका कम आदर न करता था । जब वह धीरे से उसका गला पकड़ कर हिता देता और

जब वह धनुष की तरह पीठ फुला कर, आलस्य त्याग करके, बदन चाट चाट कर अपना शृङ्गार करती थी तब रमेश की मुग्धदृष्टि में नलिनी का वह पालित जीव किसी दूसरे चौपाये की अपेक्षा कम गौरवास्पद नहीं जान पड़ता था ।

नलिनी परीक्षा देने की उलझन में पड़कर सिलाई की शिक्षा में विशेष प्रवीणता प्राप्त न कर सकी थी । इसलिए वह कुछ दिन से जो लगा कर अपनी एक प्रवीण सखी से सिलाई सीखने लगी । सिलाई के काम को रमेश अनावश्यक और तुच्छ समझता था । साहित्य और दर्शन-शास्त्र में रमेश का नलिनी के साथ देन-लेन होता था, परन्तु सिलाई के विषय में रमेश को कुछ बोलने का अवसर न मिलता था । इसलिए वह कभी कभी कुढ़कर नलिनी से कहता था—“न मालूम आज कल आप सिलाई के काम में क्यों इस तरह उलझ पड़ी हैं । जिन लोगों के पास समय बिताने का दूसरा उपाय नहीं वही इसे पसन्द करते हैं । जिन्हें कोई काम नहीं, वे बैठे बैठे सिलाई न करें तो क्या करें ।” नलिनी कुछ जवाब न देती, मुस्कुराती हुई सुई में रेशम का डोरा पिरोने लगती । अक्षय-कुमार इस मौके पर तीव्रस्वर में कह बैठता था, “जो काम प्रयोजनीय है, जिससे संसार का कुछ उपकार हो सकता है, वह रमेश बाबू के ऊँचे खयाल में व्यर्थ और तुच्छ जंचता है ! महाशय ! आप चाहे जितने बड़े तत्त्वज्ञानी और कवि क्यों न हों, बिना तुच्छ वस्तुओं के एक दिन भी संसार का काम नहीं चल सकता ।” रमेश इसके खिलाफ बहस करने लगता था । तब उसे रोक कर नलिनी कहती—रमेश बाबू ! आप सब बातों का उत्तर देने के लिए क्यों इतने व्यग्र होते हैं ? इससे संसार की अनावश्यक बातें बहुत बढ़ जाती हैं ।

—यह कह कर वह सिर नीचा करके फिर बड़ी सावधानी के साथ सिलाई करने लगती थी ।

एक दिन रमेश ने अपने पढ़ने के कमरे में जाकर देखा, मेज़ पर रेशम के फूल निकाले हुए मखमल से बंधी एक प्लाटिङ्गबुक बड़ी हिफाजत से रक्खी है । मखमल के एक कोने में 'र' अक्षर लिखा है और एक कोने में सुनहले रेशम से एक कमल का फूल बनाया हुआ है । प्लाटिङ्ग-बुकी का इतिहास और तात्पर्य समझने में रमेश को कुछ भी विलम्ब न हुआ । उसका हृदय आनन्द से नाचने लगा । सिलाई करना तुच्छ नहीं है, यह उसके अन्तरात्मा ने बिना वाद-विवाद के ही स्वीकार कर लिया । वह उस पुस्तक को छाती से लगाकर अक्षयकुमार के निकट हार मानने का भी राजी हुआ । उसने उसी प्लाटिङ्ग-बुक का खोलकर उसपर एक चिट्ठी लिखने का कागज़ रखकर लिखा—“अगर मैं कवि होता तो कविता में ही इसका उत्तर लिखता । किन्तु मैं कवित्व-शक्ति से वञ्चित हूँ । ईश्वर ने मुझको वह योग्यता नहीं दी जो किसी को कुछ देकर प्रसन्न कर सकूँ । पर दान-ग्रहण करने की क्षमता भी एक क्षमता है । इस आशातात उपहार को मैंने किस खुशी के साथ ग्रहण किया है, यह अन्तर्यामी भगवान को छोड़ दूसरा नहीं जान सकता । दान आँखों से देखने की चीज़ है, परन्तु आदान—दान को ग्रहण करना—हृदय के भीतर छिपा रहता है । इति । धिरऋणः ।”

रमेश की यह हस्तलिपि नलिना के हाथ पड़ी । इसके बाद इस सम्बन्ध में उन दोनों में फिर कोई बात न हुई ।

बरसात का मौसम आगया । यह ऋतु मानवसमाज के लिए उतना सुखकर नहीं जितना कि अरण्यवरा के लिए है ।

वर्षा से बचने के लिए लोग घर के ऊपर छत-छप्पर बनाते हैं, पथिक छतरी के सहारे उसका निवारण करते हैं और ट्राम गाड़ी के सवार उसे पर्दे से रोकते हैं। किन्तु नदी, पहाड़, जङ्गल और मैदान बरसात को बन्धु समझ कर उसे आदर-पूर्वक बुलाते हैं। यथार्थ में वर्षा की बहार वहीं के लिए है। वहाँ सावन-भादों महीने में भूलोक और स्वर्गलोक के आनन्द-सम्मिलन के बीच कोई व्यवधान नहीं रह जाता।

किन्तु नया प्रेम मनुष्य को जङ्गल-पहाड़ों का वह सुख घर बैठे देता है। लगातार पानी बरसने से घनानन्द बाबू का जी एक-दम भिन्ना गया, उन्हें मन्दाग्नि होगया, परन्तु नलिनी और रमेश की चित्तस्फूर्ति में किसी तरह का व्यतिक्रम न हुआ। बादलों की अंधियारी, विजली की कड़क, मूसलधार पानी बरसने का मधुर शब्द और बीच बीच में मेघ की गम्भीर ध्वनि ने दोनों नये प्रेमियों के मानसिक सम्बन्ध को और भी सुदृढ़ कर दिया। वृष्टि के कारण रमेश को कचहरी जाने में प्रायः विघ्न होने लगा। किसी किसी दिन सवेरे ऐसे जोर की वर्षा होती कि नलिनी उद्विग्न होकर कहने लगती थी—“रमेश बाबू ! इस वर्षा में आप घर कैसे जाइएगा ?” रमेश शरमाता हुआ कहता, दूर थोड़े है ? किसी तरह चला जाऊँगा। नलिनी कहती—“पानी में भीगने से सर्दी होगी। भोजन कर लीजिए तो जाइएगा।” रमेश को सर्दी का कुछ भय न था; थोड़ी देर पानी में भीगने से उसको सर्दी होते आज तक किसी ने नहीं देखा। किन्तु जिस दिन वर्षा होती थी उस दिन उसे नलिनी की शुश्रूषा को अङ्गीकार कर रहना पड़ता था। दो चार डग पानी में चलकर अपने घर जाना अन्याय और दुःसाहस

समझा जाता था । जिस दिन आकाश में घटा घिरने और पानी बरसने का लक्षण देख पड़ता था उस दिन सबेरे रमेश बाबू को नलिनी के यहाँ खिचड़ी खाने का न्याता मिलता था । रमेश को दिन भर में कई बार खिलाने से उसे अजीर्ण की बीमारी होगी, इसका भय नलिनी को उतना न था : उसे तो रमेशा के पानी में भीगने से सर्दी होने का भय था ।

इसी तरह दिन पर दिन बीतने लगा । इस परवशता का परिणाम क्या होगा, रमेश इसे न सोचता था; किन्तु घनानन्द बाबू सोचते थे और उनके समाज के दस पाँच आदमी उसकी आलोचना करते थे । रमेश को जितना शास्त्रीय ज्ञान था उतना व्यावहारिक ज्ञान न था । और इस प्रेम वस्था में उसकी लौकिक समझ और भी मन्द हो गई थी । घनानन्द बाबू रोज़ ही उसके मुँह की ओर विशेष आशा से देखते थे, किन्तु उन्हें उसका कुछ उत्तर नहीं मिलता था ।

दसवाँ परिच्छेद



अनन्यकुमार का स्वर उतना अच्छा न था, किन्तु जब वह सितार बजाकर गाता था तब विशेष मार्मिक को छोड़ कर साधारण सुननेवाले कुछ भी न कहते थे, बल्कि कितने ही लोग तो उससे गाने का अनुरोध तक करते थे। घनानन्द बाबू को सङ्गीत में उतना अनुराग न था, परन्तु वे इस बात को कबूल न करते थे। कहीं लोग यह न समझें कि उन्हें गाने-बजाने का शौक नहीं है, इसकी वे बराबर चेष्टा किया करते थे। जब कोई अनन्यकुमार से गाने-बजाने का अनुरोध करता तब वे कहते थे—तुम लोगों में यही भारी दोष है। वह बेचारा गाना जानता है तो क्या उस पर एकदम इतना अत्याचार करना चाहिए ?

अनन्यकुमार हाथ जोड़ कर कहता था—नहीं साहब, इसके लिए आप कोई चिन्ता न करें। अत्याचार की इसमें कौन सी बात है ?

अनुरोधकर्ता उमँग कर कहता—तो कुछ सुनाइए।

उस दिन दोपहर के बाद आकाशमण्डल में बादल घिर आये। खूब जोर से पानी बरसने लगा। साँझ हो गई फिर भी पानी बरसता ही रहा। अनन्यकुमार का जाना रुक गया। नलिनी ने कहा—“अनन्य बाबू ! कुछ गाइए।” यह कह कर नलिनी हारमोनियम लेकर बैठी और सुर भरने लगी।

अक्षयकुमार सितार का सुर मिलाकर गाने लगा—

“वायु बहे पुरवैया, नींद नहीं बिन सैंयाँ ।”

अक्षयकुमार क्या गाता था, यह स्पष्ट रूप से कोई न समझ सकता था। समझने की वैसी आवश्यकता भी न थी। जब मन में विरह-वेदना का भाव भरा है तब उसका आभास मात्र यथेष्ट है। इतना अवश्य समझ पड़ा कि पानी बरसता है, मोर नाचता है, बिजली कड़कती है, और एक व्यक्ति से मिलने के लिए एक व्यक्ति का चित्त व्याकुल हो रहा है।

अक्षयकुमार सितार की ध्वनि में अपने मन का भाव व्यक्त करने की चेष्टा करता था, किन्तु उस ध्वनि का विशेष मर्म समझते थे और ही दो मनुष्य। उस ध्वनि की लहरें दो ही व्यक्तियों के हृदय में विशेष आघात पहुँचा रही थीं। जगत् में कुछ भी अकिञ्चित् न रह गया। सब कुछ मनोरम हो गया। भू-मण्डल पर अब तक मनुष्यों ने जितना प्रेम किया है वह सब मानो दो हृदयों में विभक्त होकर अनिर्वचनीय सुख-दुःख और आकांक्षा-आकुलता से कम्पित होने लगा।

उस दिन जैसे लगातार पानी बरस रहा था वैसे ही गान की भी झड़ी लग गई थी। नजिनो बारबार अनुनयपूर्वक कहने लगी—अक्षयबाबू! आप को सौगन्द है, अभी गाना समाप्त न कीजिए। एक गीत और गाइए।

अक्षय का उत्साह दूना बढ़ गया। उसने गाने में और भी आलाप की मात्रा अधिक कर दी। गाते गाते वह तन्मय

हो गया । बड़ी देर तक योंही गाने-बजाने का ठाठ जमा रहा । जब रात बहुत बाँती और पानी बरसना बन्द हुआ तब अक्षय-कुमार अपने घर को गया । रमेश ने बिदा होते समय सतृष्ण-नयन से मानों सङ्गीत के सुर में होकर एक बार नलिनी के मुँह की ओर देखा । नलिनी ने भी चकितदृष्टि से रमेश को एक बार देखा । उसकी दृष्टि में भी गान का असर था ।

रमेश घर गया । वृष्टि कुछ देर के लिए बन्द थी । फिर टप टप करके पानी बरसने लगा । रमेश को उस रात नींद न आई । नलिनी भी देर तक चुपचाप अकेली बैठकर गहरे अन्धकार में निरन्तर वर्षा होने का शब्द सुन रही थी । उसके कान में अक्षयकुमार का गान गूँज रहा था—

“वायु बहे पुरचैया, नींद नहीं बिन सैंयाँ ।”

दूसरे दिन सबेर रमेश बिछौने से उठ कर सोचने लगा—यदि मैं केवल गाना जानता तो उसके बदले में अपनी अनेक विद्याएँ दे डालने में कुण्ठित न होता ।

परन्तु किसी युक्ति से कभी कुछ गाना आवेगा, यह आशा रमेश को न थी । इसलिए उसने निश्चय किया कि गाना न आया तो न सही, परन्तु बजाना अवश्य सीखूँगा । इसके पूर्व एक दिन उसने घमानन्द बाबू के सूने घर में सितार लेकर ज्योंही जोर से खूँटी पेंटी त्योंही उसका एक तार टूट गया । बस, सितार बजाने का उसका उत्साह उसी दिन भङ्ग हो गया । आज वह एक छोटा सा हारमोनियम खरीद कर ले आया । किवाड़ बन्द करके, घर के भीतर बैठ कर, बड़ी सावधानी के साथ उस पर उँगली फेर कर देखा, तो सितार

सं उसने हारमोनियम बाजे को अच्छा समझा । सीखने से वह हारमोनियम बजा सकेगा, यह आशा कुछ कुछ उसके हृदय में हुई ।

दूसरे दिन रमेश के घनानन्द बाबू की बैठक में पैर रखते ही नलिनी ने पूछा—कहिण, कल आपके घर से हारमोनियम का शब्द कैसा सुना जाता था ?

रमेश ने सोचा था, द्वार बन्द करके हारमोनियम बजाने से कोई न जान सकेगा । परन्तु वह यह न जानता था कि कोई कान ऐसे भी है जो उसके बन्द घर की भी खबर रखते हैं । रमेश को कुछ लजित होकर कबूल करना पड़ा कि मैं एक हारमोनियम लाया हूँ, और बजाना सीखूँगा । यह मेरी एकान्त इच्छा है ।

नलिनी ने कहा—घर में किचाड़ बन्द करके क्यों स्वयम् मिथ्या चेष्टा कीजिएगा । बेहतर तो यह होगा, कि आप यहीं आकर अभ्यास किया करें । मैं जहाँ तक जानती हूँ, आप के बजाने में सहायता दूँगी ।

रमेश ने कहा—मैं इस विषय में एकदम कोरा हूँ । मेरे साथ आप क्यों वृथा कष्ट उठावेंगी ?

नलिनी—मैं जो कुछ जानती हूँ, उसे आप जैसे अनभिज्ञ को शिक्षा देने ही में सफल समझूँगी !

रमेश ने जो अपने को इस विषय में बिलकुल अनभिज्ञ बतलाया था, यह एकदम झूठ न था । इसका प्रमाण नलिनी को क्रम क्रम से मिलने लगा । नलिनी जैसी उस्तादिन की

इतनी अयाचित सहायता पाकर भी रमेश के मस्तिष्क में स्वर का कुछ ज्ञान न हुआ । नलिनी सिखलाते सिखलाते थक गई, पर रमेश की समझ में कुछ न आया । जिसे तैरना नहीं आता वह जैसे पानी में गिर कर पागल की भाँति उलटे सीधे हाथ पैर फेंकने लगता है, वैसे ही रमेश भी सङ्गीत की सरिता में धँस कर व्यवहार करने लगा । उसकी कौन उँगली कब कहाँ जा पड़ती थी, इसका कुछ भी खयाल उसे न रहता था । कोई स्वर शुद्ध न निकलता था, किन्तु स्वर की यह भूल रमेश के कान में ज़रा भी न खटकती थी । सुर-बेसुर का कुछ भी खयाल न करके वह मजे में राग रागिनियों को सर्वत्र उल्लंघन करता जाता था । उसका बेसुरा बजाना सुनकर नलिनी हँस कर ज्यों ही कहती थी—“यह क्या कर रहे हैं, भूल हुई । फिर बजाइए, ” त्यों ही वह दूसरी भूल के द्वारा पहली भूल को सुधारता था । नलिनी के बार बार कहने पर भी रमेश का हाथ अपना अल्हड़पन न छोड़ता था । किन्तु धीरे स्वभाव अभ्यवसायी रमेश सहसा विरक्त होने वाला न था । वह हारमोनियम बजाने की थोड़ी बहुत शिक्षा हासिल किये बिना न छोड़ेगा । सड़क पीटने का स्टीमरोल (बेलन) जिस तरह मन्द गति से चलता है, और उसके नीचे कौन दबता है, कौन पिसा जाता है, उस पर वह जिस तरह ध्यान नहीं देता, उसी तरह अभागो सुर और ताल आदि के ऊपर भी रमेश अनिवार्य गति से निःशङ्कतापूर्वक यातायात करने लगा ।

रमेश की इस मूर्खता पर नलिनी हँसती थी, रमेश भी हँसता था । रमेश के भूल करने की असाधारण शक्ति से नलिनी को अत्यन्त हर्ष होता था । भूल होने से, बेसुरा बजाने से या और किसी तरह की अयोग्यता से आनन्द

पाने का गुण एक प्रेम में ही है । छोटा बच्चा चलना सीखते समय उलटे सीधे पैर रखकर बार बार गिरता है, उससे माँ बाप का स्नेह बच्चे पर और भी बढ़ता है । बजाने में रमेश जो विचित्र भूलें करता था, यह नलिनी के लिए बड़े कुतूहल का विषय था ।

रमेश कभी कभी नलिनी से कहता था—अच्छा, तुम जो इतना हँसती हो सो पहले पहल जब तुम बजाना सीखती रही होगी तब क्या तुम कभी कुछ भूल न करती रही होगी ?

नलिनी—भूल जरूर करती थी, पर सच कहती हूँ रमेश बाबू ! आप की भूल के साथ उसकी तुलना नहीं हो सकती ।

रमेश इससे भौंपता न था बल्कि हँस कर फिर बजाने लगता था । घनानन्द बाबू सङ्गीत का भला-बुरा कुछ न समझते थे । वे जब तब कान खड़े करके गम्भीरतापूर्वक कहते थे—देखता हूँ, रमेश का हाथ अब धीरे धीरे जमता जाता है ।

नलिनी—हाँ, बेसुरा बजाने में इनका हाथ बेशक जमता जाता है ।

घनानन्द—नहीं, नहीं, पहले की अपेक्षा अब इसने बहुत कुछ तरक्की कर ली है । मेरी समझ में तो रमेश यदि मन देकर सीखेगा तो जरूर ही इसे बजाना आजायगा । गाने-बजाने में क्या है, सिर्फ अभ्यास चाहिए । एक बार सरिंगम का जहाँ अच्छी तरह शान हुआ तहाँ फिर गाने का सब विषय आप ही मालूम हो जाता है ।

इन बातों का कोई प्रतिवाद न करता था सब लोग चुपचाप उन बातों को सुन लेते थे ।

ग्यारहवाँ परिच्छेद

घनानन्द बाबू प्रायः प्रतिवर्ष शारदी पूजा के समय कन्सेशन टिकट लेकर नलिनी के साथ जल-वायु बदलने की इच्छा से अपने वहनोई के यहाँ जबलपुर चले जाते थे। विशेष कर परि-पाक शक्ति बढ़ाने के लिए उनका यह वार्षिक स्थानान्तर-गमन का नियम था।

आधा भादों बीत गया। दशहरे की छुट्टी में अब अधिक विलम्ब नहीं। घनानन्द बाबू अभी से जाने की तैयारी करने लगे।

नलिनी से शीघ्र वियोग होने की सम्भावना देखकर रमेश आज कल खूब जी लगाकर हारमोनियम सीखने लगा। एक दिन बातों ही बातों में नलिनी ने उससे कहा—रमेश बाबू, मेरी राय है कि कुछ दिन के लिए आप हवा पानी बदल डालिए। इस विषय में आप पिता जी से राय ले सकते हैं।

घनानन्द बाबू ने सोचा, बात ठीक जँचती है, क्योंकि इस दर्मियान रमेश पर शोक और दुःख कृपा कर चुके हैं। इससे उन्होंने कहा—कम से कम कुछ दिन के लिए कहीं घूम आना अच्छा है। समझे रमेश, पश्चिम हो या और कोई प्रदेश, मैं देखना है कि कुछ दिन के लिए थोड़ा बहुत लाभ हो जात है। पहले कई दिन तक खुलकर भूख लगती है, आहार अधिक होने लगता है, इसके बाद ज्यों के त्यों ! वही

पेट भारी रहने लगता है, हृदय में दाह होती है, जो कुछ खाओ वही—

नलिनी ने कहा—रमेश बाबू, आपने कभी नर्मदानदी का प्रपात देखा है ?

रमेश—नहीं, कभी नहीं देखा ।

नलिनी—आपको एक बार देखना चाहए । क्यों पिताजी ठीक है न ?

यनानन्द—अच्छा तो रमेश हम लोगों के साथ ही क्यों नहीं चलते ? हवा की तबदीली भी होगी, सङ्गमर का पहाड़ भी देखेंगे ।

हवा बदलना और सङ्गमर का पहाड़ देखना, ये दोनों बातें रमेश को विशेष प्रयोजनीय जान पड़ीं । इसलिए वह जाने का राज़ी होगया ।

उस दिन रमेश हवा के ऊपर महल तैयार करने लगा । अशान्तचित्त के वेग को रोकने के लिए वह अपने घर का द्वार बन्द करके हारमोनियम बजाने लगा । आज और भो मुर-बेसुर का विचार न रहा । उसकी उन्मत्त उंगलियाँ बाजे पर ताल-बेताल का नाच करने लगीं, । नलिनी के दूर देश जाने की सम्भावना से कई दिन से उसका हृदय व्याकुल हो रहा था । आज मारे खुशी के सङ्गीत-विद्या के सम्यन्ध में उसने सब प्रकार के न्याय अन्याय को एकदम तिलाञ्जलि दे दी ।

इसी समय बाहर से किसी ने दरवाज़े पर धक्का देकर कहा—रमेश बाबू ! आप यह क्या कर रहे हैं ? ठहरिए, ठहरिए ।

रमेश ने अत्यन्त लज्जित हो कर दर्वाजा खोल दिया । अक्षयकुमार ने घर के भीतर आ कर कहा—आप जो छिपकर राग-रागिनी पर इस तरह अत्याचार कर रहे हैं, क्या उसके लिए आपके क्रिमिनल कोर्ड में कोई दण्ड-विधान नहीं है ?

रमेश ने हँस कर कहा—मैं अपराध स्वीकार करता हूँ ।

अक्षय—यदि आप बुरा न मानें तो आपके साथ मुझे एक बात की आलोचना करनी है ।

रमेश उत्कण्ठित होकर चुपचाप आलोच्य विषय की प्रतीक्षा करने लगा ।

अक्षय—आपको इतने दिनों में यह मालूम होगया होगा कि नलिनी के भले-बुरे के साथ मेरा भी कुछ सम्बन्ध है ।

रमेश हाँ या ना, कुछ न कहकर चुपचाप अक्षय की बात सुनने लगा ।

अक्षय—उसके सम्बन्ध में आपका क्या अभिप्राय है ? यह पूछने का मुझे अधिकार है—क्योंकि घनानन्द बाबू के आत्मीयों में एक मैं भी हूँ ।

यह बात रमेश को बहुत बुरी लगी । किन्तु उसको कठोर उत्तर देने का अभ्यास न था । उसने बड़ी मुलायमियत के साथ कहा—उसके सम्बन्ध में मेरा कोई बुरा अभिप्राय रहने की आशङ्का आपको क्योंकर हुई ? कुछ कारण है ?

अक्षय—देखिए, आप हिन्दू-कुल में उत्पन्न हुए हैं, आपके पिता सनातनधर्मावलम्बी थे । आप कहीं ब्राह्मोमतवाले के घर विवाह न करलें, इस भय से वे आपको हिन्दू की लड़की के साथ ब्याह देने ही के लिए देश ले गये थे ।

अन्त्य को यह बात मालूम होने का एक विशेष कारण था । वह यही कि स्वयं अन्त्यकुमार ही ने रमेश के पिता के मन में यह आशङ्का उत्पन्न करा दी थी । रमेश कुछ देर तक अन्त्य-कुमार के मुह को ओर न देख सका ।

अन्त्यकुमार ने कहा—अकस्मात् पिता की मृत्यु होजाने से क्या आप अपने को स्वतन्त्र स्वच्छाचारो बना डालगे ? उन की क्या इच्छा थी यह भी—

रमेश अब चुप न रह सका । उसने कहा—देखिए, अन्त्य बाबू, यदि आप मुझको उपदेश देने का अधिकार रखते हैं तो दोजिए, मैं चुन लूँगा; किन्तु मेरे पिता के साथ मेरा जो सम्बन्ध है उसमें कोई बात आप न कहें ।

अन्त्य—बहुत अच्छा । उस बात को जाने दो । पर यह तो कहिए कि नलिनो से व्याह करने का आपका अभिप्राय और दशा है या नहीं ?

बार बार आघात लगने से रमेश ने उत्तेजित होकर कहा—सुनिए अन्त्य बाबू ! आप घनानन्द बाबू के आत्मोप-हो सकते हैं, किन्तु मेरे साथ आपकी उतनी घनिष्ठता नहीं है । कृपा करके आप इस प्रसङ्ग को यहीं तक राने शीतल ।

अन्त्य—यदि मेरे ही रोक देने से बात रुक जातो और आप अभी जिस तरह फनाफूत पर दृष्टि न देकर बड़े आगम से दिन बिता रहे हैं ऐसे ही बराबर बिना सहने तब तो कोई बात ही न थी । किन्तु आप जैसे निश्चिन्त प्रकृति के मनुष्य के लिए समाज कुछ सुख का विषय नहीं है । यद्यपि आप अत्यन्त उच्च

प्रति के हैं, और व्यावहारिक विषयों पर उतना ध्यान नहीं रखते, तो भी जरा सोचने हो से आप समझ सकते हैं कि भद्र पुरुष की लड़की के साथ आप जैसा व्यवहार कर रहे हैं, उसका देखते हुए आप बाहरी लोगों के आगे जवाबदारी से अपने को नहीं बचा सकते। जिन लोगों पर आप की अभी श्रद्धा है उन्हें जनसमाज में अश्रद्धा-भाजन बनाने का यही उपाय है।

रमेश—आपके उद्देश को मैंने कृतज्ञतापूर्वक स्वीकार किया। मैं अपने कर्तव्य का शीघ्र ही निश्चय कर उसका पालन करूँगा। इसके लिए आप कोई चिन्ता न करें। इस सम्बन्ध में अब अधिक आलोचना करने की ज़रूरत नहीं।

अक्षय—यही सही। इतने दिनों के बाद आप अपना कर्तव्य स्थिर करोगे और उसका पालन करेंगे, इसीसे मैं अब निश्चिन्त हुआ। मुझे आपके साथ किसी बात की आलोचना करने का शोक नहीं। मैं आपको गाने-बजाने में बाधा देकर अपराधी बना हूँ—क्षमा कीजिएगा। आप फिर बजावें, मैं जाता हूँ।

अक्षय बड़ी शीघ्रता के साथ चला गया।

रमेश फिर हार्मोनियम बजाने लगा। पर बेसुरा बजाने में उस का जी न लगा। वह हार्मोनियम को एक तरफ़ हटाकर और सिरपर दोनों हाथ रख कर चारपाई पर चित लेट रहा। देर तक वह योंही पड़ा रहा। एकाएक घड़ी में टन् टन् कर पाँच बज गये। सुनकर वह भट उठ बैठा। उसने क्या कर्तव्य स्थिर किया यह भगवान् जानें, किन्तु पड़ोसी के घर जाकर

जो शीघ्र दो प्याले चाय पीना कर्तव्य है, इस विषय में उसके मन में किसी तरह की दुविधा न रही ।

नलिनी ने चकित होकर रमेश से पूछा—आज आपका तबीयत कुछ सुस्त है ?

रमेश—नहीं तो ।

घनानन्द—शायद खाना अच्छी तरह हज़म न हुआ होगा । पित्त का प्रकोप अधिक हो तो जो गोली में रोज़ खाता हैं वही गोली तुम भी खाकर देखो । वह ज़रूर कुछ फ़ायदा—

नलिनी ने हँसकर कहा—गोली मत खिलाइए, इतने दिन से आप गोलियों का सेवन कर रहे हैं, मैं उससे कुछ भी तो फ़ायदा हाते नहीं देखती ।

घनानन्द—विशेष उपकार नहीं है तो कुछ अपकार तो नहीं हुआ । मैंने खुद परीक्षा करके देखा है—अब तक जितने किस्म की गोलियाँ खाई हैं उनमें यह सबसे विशेष गुण-दायक है ।

नलिनी—जब आप कोई नई गोली खाना आरम्भ करते हैं तब कुछ दिन तक वह आपको बहुत ही गुणप्रद जान पड़ती—

घनानन्द—तुम किसी दवा पर विश्वास नहीं करती । अच्छा अज्ञेय से पूछ लेना, मेरी दवा से उसे कुछ फ़ायदा हुआ है या नहीं ।

उक्त गवाह की तलबी के डर से वह चुप हो रही । किन्तु साक्षी बिना बुलाये आप ही उपस्थित हो गया । आते ही

उसने घनानन्द बाबू से कहा—आपने जो गोली दी थी उससे बड़ा फायदा हुआ है । एक और मुझको चाहिए । आज कुछ ताकत मालूम होती है, वदन फुर्तीला जान पड़ता है !

घनानन्द बाबू सगर्व दृष्टि से अपनी कन्या के मुँह की ओर देखने लगे ।



बारहवाँ परिच्छेद

नानन्द बाबू ने अक्षय को गोली देकर भी उसे
 च शीघ्र छोड़ना न चाहा। वह भो जाने की
 उपाय ख्वाहिश ज़ादिर न करके बीच बीच में
 रमेश के मुह की ओर कटाक्षपात करने लगा।
 रमेश की नज़र सहज ही सर ओर नहीं पड़ती किन्तु
 अक्षयकुमार का यह कटान आज उसने देख लिया। इससे
 वह बार बार उद्विग्न होने लगा।

पश्चिम जाने का समय समीप आया जान, मन में उसकी
 आलोचना करने से, नलिनी का मन आज बहुत प्रसन्न था। उसके
 हृदय में उत्साह रखने का जगह न थी। उसने मन में सोचा
 था कि आज रमेश बाबू के आने पर मैं उनसे छुट्टी के दिन
 बिताने के विषय में कुछ विशेष सलाह करूँगी। वहाँ एकान्त में
 कौन कौन पुस्तकें पढ़ने के लिए साथ ले जाना होगा, उसकी
 एक तालिका दोनों जने मिल कर बनावेंगे। तय हो गया था
 कि रमेश आज कुछ पहले ही आवेगा। क्योंकि चाय पीने के
 समय अक्षय या ओर किसी के आजाने से उसे रमेश के साथ
 सलाह करने का मौका नहीं मिलता था।

किन्तु रमेश आज ओर दिन की अपेक्षा विजम्ब करके
 आया। उसके चेहरे पर चिन्ता का चिह्न भगक रहा था।
 यह देखकर नलिनी का उत्साह बहुत कुछ मन्द हो गया।
 उसने सुयोग पाकर रमेश से पूछा—आज इतनी देर क्यों हुई?

रमेश ने उदासी के साथ ज़रा ठहर कर कहा—हाँ, आज देरी हो गई ।

नलिनी ने आज नियमित समय से पहले ही वेणी बाँध ली थी । जो नित्य का मामूली सिंगार था वह सब करके बार बार घड़ी की ओर देख रही थी । किसी काम में आज उसका जी नहीं लगता था । कई बार उसके मन में हुआ कि आज मेरी घड़ी तेज़ चलती है । अभी बहुत समय है । जब इस आशा की रज़ा करना एक दम कठिन हो गया तब वह झरोखे में बैठ कर सिलाई के बहाने जो बहलाने की चेष्टा करने लगी । इसके कुछ ही देर बाद रमेश मुँह फुलाये आया । उसके आने में क्यों विलम्ब हुआ, इसकी कैफ़ियत उसने न दी । जैसे आज जल्द आने का कोई क़ौल ही न रहा हो ।

नलिनी ने बड़ी अधीरता के साथ चाय-पान की लीला समाप्त की । घर के कोने में एक तिपाई पर कुछ पुस्तकें रखी थीं । नलिनी कुछ विशेष उद्योग के साथ रमेश के चित्त को अपनी ओर खींचती हुई उन पुस्तकों को लेकर घर से बाहर जाने लगी तब रमेश को चेत हुआ । उसने भट उससे पास जाकर कहा—इन पुस्तकों को कहाँ लिये जाती हो ? जो पुस्तकें साथ ले जानी हों उन्हें छाँट लेती तो होता ।

नलिनी के हाँठ काँपने लगे । वह उमड़े हुए क्रोध के आँसुओं को बड़े कष्ट से रोक कर कम्पित से स्वर बोली—जाने दीजिए, पुस्तकें छाँट करके क्या होगा ?

यह कह कर वह बड़ी तेजी के साथ चली गई। ऊपर सोने के कमरे में जाकर उसने किनाबें फर्श पर पटक दीं।

रमेश का मन और भी खट्टा हो गया। अक्षयकुमार ने मुस्कुरा कर कहा—रमेश बाबू ! मानूम होता है, आज आपकी तबीयत अच्छी नहीं है।

रमेश ने इसके उत्तर में दृढ़ स्वर में क्या कहा, यह स्पष्ट न सुना गया। तबीयत अच्छी न होने की बात सुनकर घनानन्द बाबू ने उत्साहपूर्वक कहा—यह तो मैंने रमेश का चेहरा देख कर पहले ही कह दिया था।

अक्षयकुमार ने मुँह बनाकर हँसते हँसते कहा—जान पड़ता है, रमेश बाबू के सदृश शानी लोग शरीर पर ध्यान रखना तुच्छ समझते हैं। वे भाव राज्य के मनुष्य हैं। आहार न पचने पर उसकी चिकित्सा करना वे एक प्रकार की असभ्यता समझते हैं।

घनानन्द बाबू अनेक प्रमाण देकर गम्भीरतापूर्वक इस बात को सिद्ध करने लगे कि शानी विज्ञानी भावुक सबको भोजन न पचने की शिकायत को दूर करना चाहिए।

रमेश चुपचाप इन बातों को सुनकर मनही मन जल रहा था।

अक्षय ने कहा—रमेश बाबू ! आप मेरी बात मानिए, घनानन्द बाबू की गोली खाकर ज़रा जल्दी जाकर सो रहिए।

रमेश—घनानन्द बाबू से आज मेरा एक विशेष प्रयोजन है, मैं उसी की अपेक्षा में बैठा हूँ।

अन्त्यकुमार ने कुर्सी से उठ कर कहा—यह बात आपको पहले कह देनी थी । आप सब बातें पेट में रखे रहते हैं । जब समय बीत जाता है तब घबरा उठते हैं ।

अन्त्य के चले जाने पर रमेश सिर नीचा करके कहने लगा—
घनानन्द बाबू ! आपने जो मुझे कुछ दिन से आत्मीय की तरह अपने घर में जाने-आने का अधिकार दे रखा है उसे मैं कितना बड़ा सौभाग्य समझता हूँ, कह नहीं सकता ।

घनानन्द—वाह ! तुम हमारे योगेन्द्र के बराबर हो । मैं तुमको अपने घर का लड़का न समझूँ तो क्या समझूँ ?

भूमिका तो हुई । इसके बाद रमेश उनसे क्या कहे, यह उसकी समझ में न आया । घनानन्द बाबू ने रमेश का पथ सुगम कर देने की इच्छा से कहा—तुम्हारे जैसे लड़के को घरेलू बनाने में मेरा ही क्या कम सौभाग्य है ?

इस पर भी रमेश अपने मन की बात न कह सका ।

घनानन्द ने कहा—देखो रमेश ! तुम सब के बारे में कितने ही आदमी कितनी ही तरह की बातें कहते हैं । वे कहते हैं, नज़िनी के विवाह की उम्र हो गई, अब वह जैसे तैसे पुरुष की सङ्गति में न रहे । इस पर विशेष ध्यान रखना उचित है । मैं उनसे कहता हूँ—रमेश पर मेरा पूरा विश्वास है, वह कभी हम लोगों के साथ अनुचित व्यवहार नहीं कर सकता ।

रमेश—आपसे मेरी कोई बात छिपी नहीं है । यदि आप मुझको योग्य समझें तो—

घनानन्द बाबू—यह कहने की आवश्यकता नहीं । हम सब बातों का निश्चय कर चुके हैं । केवल तुम्हारी दैवी दुर्घटना के कारण अब तक दिन स्थिर नहीं कर सके । किन्तु अब विलम्ब करना उचित नहीं है । समाज में इस विषय को लेकर तरह तरह की बातें चल रही हैं । इसलिए जहाँ तक हो शीघ्र इसका निवारण कर देना चाहिए । तुम क्या कहते हो ?

रमेश—आप जो आज्ञा देंगे वही होगा । किन्तु सब से पहले आपकी कन्या का मत जानना आवश्यक है ।

घनानन्द—हाँ, यह ठीक है । किन्तु उसका मत एक प्रकार से जाना ही हुआ है । तो भी कल सबेरे उसका निश्चय कर लेंगे ।

रमेश—आपके सोने में विलम्ब हो रहा है । मैं जाता हूँ ।

घनानन्द—जरा ठहर जाओ । हम चाहते हैं, जबलपुर जाने के पहले ही तुम दोनों का ब्याह हो जाय तो अच्छा हो ।

रमेश—वहाँ जाने में तो अब विलम्ब नहीं है ।

घनानन्द—नहीं, अब भी दस दिन की देरी है । आगामी रविवार को यदि तुम्हारा ब्याह हो जायगा तो उसके बाद दो तीन दिन यात्रा की तैयारी के लिए मिल जायेंगे । समझे रमेश ! हम इतनी जल्दी नहीं करते—किन्तु इस शरीर की चिन्ता है ।

रमेश घनानन्द बाबू के प्रस्ताव पर राजी हो गया । और एक और गोली खाकर चलता हुआ ।

तेरहवाँ परिच्छेद

शहरे की छुट्टी का दिन करीब आया। छुट्टी के दिनों में कमला को स्त्री-विद्यालय में रखने के लिए रमेश ने विद्यालय की स्वामिनी से सब बात पहले ही ठीक कर ली थी।

रमेश खूब तड़के उठकर अकेले मैदान की सूनी सड़क पर टहलते टहलते मन में सोचने लगा, विवाह होने के बाद मैं कमला के सम्बन्ध को सब बातें नलिनी से कहूँगा। पीछे कमला से भी सब बात खोल कर कहने का अवकाश मिलेगा। इस प्रकार सब वृत्तान्त जान लेने पर कमला सखी की भाँति नलिनी के साथ रह सकेगी। किन्तु देश में यह बात ज़ाहिर होने से भारी बखेड़ा मचेगा। इससे बेहतर है कि हज़ारीबाग में जाकर रहूँ और वहीं वकालत करूँ।

रमेश इस तरह मनही मन सोच विचार कर मैदान से लौटा और घनानन्द बाबू के घर गया। एकाएक कमरे की सीढ़ी पर नलिनी से भेट हुई। और दिन इस तरह भेट होने पर दोनों में कुछ न कुछ बात ज़रूर होती थी। किन्तु आज रमेश को देखते ही नलिनी का मुँह लाल हो गया। उस लालिमा के भीतर से एक हँसी की झलक उपःकाल की प्रभा की भाँति दीप्त हो उठी। वह मुँह घुमाकर नीचे की ओर देखती हुई बड़ी फुर्ती भीतर चली गई।

रमेश ने नलिनी से हार्मोनियम में जो गत बजानी सीखी

थी वही गत घर आकर बड़े ध्यान से बजाने लगा । किन्तु एक ही गत कोई दिन भर तो बजा नहीं सकता । बाजा छाड़ कर वह एक काव्य की पुस्तक लेकर पढ़ने लगा । उसे ऐसा जँचा मानो मेरे प्रेम का सुर बहुत ऊँचा पहुँच गया है, उसके सामीप्य तक पहुँचने वालो एक भी कविता पुस्तक में नहीं है ।

इधर नलिनी बेहद खुशी के साथ अपने घर का सारा काम काज करके दोपहर के समय शयनगृह का द्वार बन्द किये सिलाई का सब सामान लेकर बैठी । उसके चेहरे पर अपूर्व प्रसन्नता का भाव झलक रहा है । एक सर्वाङ्गीन सार्थकता उससे लिपटी हुई है ।

चाय पीने के समय से पहले ही रमेश कवितावली और हार्मोनियम को अलग रख कर घनानन्द बाबू की बैठक में आगया । और दिन नलिनी के साथ भेट होने में कुछ भी देर न होती थी मानो वह आप ही रमेश के आने की वाट जोह रही हो । किन्तु आज रमेश ने देखा, चाय पीने का स्थान सूना है । ऊपर जाकर देखा, वहाँ का बैठक में भी नलिनी नहीं है । वह अभी अपने शयनागार से बाहर नहीं आई ।

घनानन्द बाबू यथासमय मेज़ के पास कुर्सी पर आकर बैठ गये । रमेश रह रहकर चकित दृष्टि से दरवाज़े की ओर देखने लगा ।

इतने में पैरों की आहट हुई । रमेश ने चौंककर देखा, अक्षयकुमार ने घर में प्रवेश कर बड़ी मित्रता दिखलाते हुए रमेश से कहा—मैं आपके घर गया था । अफ़सोस ! वहाँ आपसे भेट नहीं हुई !

यह सुनकर रमेश के मुँह पर कुछ उदासी का भाव छा गया ।

अन्यकुमार ने हँस कर कहा—रमेश बाबू ! आप डरते क्यों हैं ? मैं आपका कुछ अनिष्ट करने नहीं गया था । किसी शुभावसर पर हर्ष प्रकट करना बन्धु-बान्धवों का कर्तव्य है । उसी के रत्नार्थ मैं भी गया था ।

इस बात से घनानन्द बाबू को स्मरण हुआ, यहाँ नलिनी नहीं है । उन्होंने नलिनी को पुकारा । उत्तर न पाकर वे ऊपर गये और नलिनी से कहा—यह क्या ! अब भी सिलाई से फुरसत नहीं हुई ? चाय तैयार है । रमेश और अन्य बड़ी देर से बैठे हैं ।

नीची दृष्टि किये नलिनी बोली—मेरे लिए चाय ऊपर ही भेज दीजिए । आज बिना सिलाई ख़तम किये न उठूंगी ।

घनानन्द—यही तुम में बड़ा दोष है । तुम्हारे हाथ जब जो आता है तब तुम उसी में जी जान से लग पड़ती हो । जब तुम पढ़ती थी तब तुम्हारे हाथ से पुस्तक नहीं छुटती थी, अब सिलाई करने बैठीं हो तो इसी के पीछे सब काम बन्द है ! नहीं, नहीं, यह न होगा । चलो, नीचे चलकर चाय पिओ ।

यह कहकर घनानन्द बाबू ज़बर्दस्ती नलिनी को नीचे ले आये । वह आई तो, पर किसी की ओर दृष्टि न करके झटपट चाय देने के काम में लग पड़ी ।

घनानन्द बाबू ने घबरा कर कहा—नलिनी ! यह क्या कर

रही हो ? मेरे प्याले में चीनी क्यों डाल रही हो ? मैं तो चीनी डाल कर चाय नहीं पीता ।

अज्ञय ने मुसकुरा कर कहा—आज वे उदारता के आवेग को नहीं रोक सकतीं । आज वे सबको मीठा परो-
झेंगी ।

नलिनी के प्रति अज्ञय की यह प्रच्छन्न व्यङ्ग्यता रमेश को बहुत बुरी लगी । उसने मन ही मन निश्चय किया—विवाह के बाद अज्ञयकुमार के साथ कोई सम्पर्क न रखूंगा ।

अज्ञय ने कहा—रमेश बाबू ! आप अपने नाम को बदल डालिए ।

रमेश ने इस दिल्लगी से बहुत चिढ़कर कहा—क्यों ?

अज्ञय ने अखबार खोल कर कहा—देखिए, आपके नाम का एक विद्यार्थी दूसरे के द्वारा अपने नाम से परीक्षा दिला कर पास हुआ था—वह एकाएक पकड़ा गया है ।

नलिनी जानती थी कि रमेश किसी को मुंह-तोड़ उत्तर नहीं दे सकता । इसलिए इतने दिन अज्ञय ने रमेश पर जितने वाक्य-बाणों के प्रहार किये हैं उसका मुंह-तोड़ जवाब नलिनी ही देती आई है । आज भी वह चुप न रह सकी । गुढ़ कांथ को छिपाकर मुसकुरा कर बोली—आपके नाम के किरने ही आदमी जेलखाने की हवा खाते होंगे ।

अज्ञय—खेद है, मैं बन्धुभाव से अच्छी सलाह देता हूँ तो आप लोग बुरा मानते हैं । अच्छा, अब सारा वृत्तान्त ही कह सुनाता हूँ । आप तो जानती हैं, मेरी छोटी बहन शारदा गर्ल्स स्कूल में पढ़ने जाती है । उसने कल साँझ को आकर कहा—“मैया ! तुम्हारे रमेश बाबू की स्त्री स्कूल में पढ़ती है ।”

मैंने कहा—दुर पगली ! हमारे रमेश बाबू को छोड़कर क्या संसार में दूसरा रमेश बाबू नहीं है । शारदा ने कहा—कोई भी हों, वे अपनी स्त्री पर भारी अन्याय कर रहे हैं । तातिल में प्रायः सब लड़कियाँ अपने अपने घर जाती हैं, उन्होंने अपनी स्त्री को बोर्डिंगहाउस में ही रखने का प्रवन्ध कर दिया है । वह बेचारी रोती है । तब मैंने मन में कहा—यह तो अच्छी बात नहीं है । शारदा ने एक बार जैसी भूल की है वैसी और लोग भी तो कर सकते हैं !

घनानन्द बाबू ने हँसकर कहा—अज्ञय ! तुम पागल की तरह बात कर रहे हो । किसी रमेश की स्त्री स्कूल में पढ़कर रोती हो तो इससे हमारा रमेश अपना नाम क्यों बदलेगा ?

इसी समय रमेश उदास मुँह किये घर से उठकर चला गया । उसको जाते देख अज्ञय बोल उठा—रमेश बाबू ! यह क्या ? आप नाराज होकर तो नहीं जाते ? क्या आप यह तो नहीं समझ बैठे कि मैं आप पर सन्देह करता हूँ ?—यह कह कर वह भी रमेश के पीछे पीछे चल पड़ा ।

घनानन्द—यह क्या मामला है ?

नलिनी रोने लगी । घनानन्द बाबू घबराकर बोले—अरी ! तुम क्यों रोती हो ?

वह रोती ही रोती रुँधे स्वर में बोली—अज्ञय बाबू ने बड़ा अन्याय किया है । वे हमारे घर आकर भले आदमियों का इस तरह अपमान क्यों करते हैं ?

घनानन्द—उसने तो ठट्ठा किया था । इतना रुष्ट होने की क्या आवश्यकता थी ?

“ऐसा ठट्टा किस काम का ?” कहकर नलिनी बड़ी तेज़ी के साथ ऊपर चली गई ।

कलकत्ते आने पर रमेश यत्नपूर्वक कमला के पति का पता लगा रहा था । धर्मपुष्कर कहाँ है, इसका पता बहुत खानगीन करने पर लगा । तब उसने कमला के मामा तारिणीचरण के नाम एक पत्र लिखा ।

रमेश को आज सबेरे ही उस पत्र का जवाब मिला है । तारिणीचरण लिखते हैं—दुर्घटना के अनन्तर हमारे जामाता श्रीकमलनयन की कोई खबर नहीं मिली । वे रङ्गपुर में डाकटरी करते थे । वहाँ चिट्ठी लिखने से मालूम हुआ कि वहाँ भी आज तक किसी को उनकी कुछ खबर नहीं मिली । उनका जन्मस्थान कहाँ है, हमें मालूम नहीं ।

कमला का स्वामी कमलनयन जीता है, यह आशा रमेश के मन से एक दम दूर हो गई ।

सबेरे और भी कितनी ही चिट्ठियाँ रमेश के पास आई थीं । विवाह की खबर पाकर उसके अन्तरङ्ग मित्रों ने उसे पत्रद्वारा बधाई दी है । किसी ने दावत देने की बात जताई है । किसी ने इतने दिन तक इस बात को छिपा रखने के कारण मीठे तिरस्कार की बातों से उसे उलहना दिया है ।

इसी समय घनानन्द बाबू के नौकर ने एक लिफाफा रमेश को दिया । अन्तर पहचान कर रमेश का हृदय आनन्द से तार्थेई तार्थेई करने लगा !

पत्र नलिनी के हाथ का लिखा था । रमेश ने समझा, अन्त्य की बात सुनकर शायद उसके मन में सन्देह उत्पन्न

हुआ है और उसी सन्देह के निवारणार्थ उसने मुझको पत्र लिखा है ।

रमेश ने चिट्ठो खोल कर देखा । उसमें यही कुछ बातें थीं ।—

“कल अक्षय बाबू ने आपके साथ बड़ा अन्याय किया । मैंने सोचा था, आप सवेरे ही आवेंगे, तो क्यों नहीं आये ? अक्षय बाबू की बात से आप इतने उदास न हों । मैं तो कभी उनकी बात पर ध्यान नहीं देती । आज आप ज़रा जल्दी आने की कृपा करें । मैं आज सिलाई बन्द कर रखूँगी ।”

इन्हीं इने गिने शब्दों में नलिनी के सान्त्वना-सुधा-पूर्ण कोमल हृदय की व्यथा का अनुभव करने से रमेश की आँखों में आँसु भर आये । उसके मन में विश्वास हुआ कि नलिनी कल ही से मेरा मनोदुःख शान्त करने के लिए बड़ी व्यग्रता के साथ प्रतीक्षा कर रही है । मालूम होता है, उसने सारी रात जाग कर बिता दी है । किसी तरह उसने सवेरे पहर को भी बिताया ; अखिर जब उससे न रहा गया तब हार कर उसने यह पत्र लिखा है ।

रमेश ने कल ही इस बात को सोच रक्खा था कि नलिनी से कमला के सम्बन्ध की बातें खोलकर कह देना आवश्यक है । किन्तु कल की घटना से अब वह बात कहनी कठिन हो गई । अब नलिनी यहो समझेंगी, कि अपराध प्रकट होने पर उसे छिपाने की चेष्टा हो रही है । सिर्फ यही नहीं, इस बात से अक्षय की बहुत कुछ जोत होगी, यह और भी दुःसह होगा ।

रमेश सोचने लगा—कमला का स्वामी कोई दूसरा रमेश है—यही धारणा अक्षय के मन में है; नहीं तो वह अब तक इस तरह बैठा न रहता। महल्ले भर में वह इस बात को फैला देता। इसलिए अभी इसका कोई उपाय करना अच्छा है।

रमेश इस तरह सोच ही रहा था कि इतने में डाक से एक और चिट्ठी आई। रमेश ने खोलकर देखा, वह चिट्ठी श्री-विद्यालय की स्वामिनो ने भेजी है। उन्होंने लिखा है,—कमला बहुत अश्वीर हो रही है। इस अवस्था में तातोल में उसका यहाँ रहना मैं अच्छा नहीं समझती। आगामी शनिवार को स्कूल होकर तातोल होगी। उस दिन आपको उसे विद्यालय से घर ले जाने का प्रबन्ध कर देना बहुत जरूरी है।

आगामी शनिवार को कमला को विद्यालय से लाना है और उसके अगले दिन, रविवार को, रमेश का विवाह है—यह विषम घटना एक साथ उपस्थित हुई !

“रमेश बाबू ! मुझे माफ़ कीजिएगा” कहता हुआ अक्षय घर के भीतर आया और बोला—अगर मैं पहले से जानता होता कि साधारण हँसी की बात से आप इतना क्रोध करेंगे, तो कभी आपसे ऐसी बात न कहता ! हँसी-दिल्लीगी की बात में कुछ सत्य का अंश रहने ही से लोग चिढ़ते हैं, किन्तु जो बात एकदम अमूलक है, उसके कारण आपने सब के सामने क्यों इतना क्रोध किया ? घनानन्द बाबू कल से मेरे ऊपर नाराज़ हैं। नलिनो ने मुझसे बोलना ही छोड़ दिया है। आज सवेरे मैं उनके यहाँ गया था। मुझको आते देख वे उठ कर चली गईं। आप ही कहिए, मैंने ऐसा क्या अपराध किया है ?

रमेश—इन बातों का विचार फिर कभी होगा। अभी आप मुझको जमा करें। मुझे एक भारी काम है।

अन्त्य—मालूम होता है, आप रोशनचौकी की साईं देने जा रहे हैं। अब समय बहुत कम है। मैं आपके शुभकार्य में बाध न दूँगा। लीजिए, मैं चला।

अन्त्य के चले जाने पर रमेश घनानन्द बाबू के यहाँ गया। घर में पाँव रखते ही नलिनी से उसकी भेट हुई। आज रमेश ज़रूर सवेरे ही आवेंगे, यह नलिनी को पूरा विश्वास था। इस से वह पहले ही से तैयार बैठी थी। उसने सिलाई के सामान को समाल में बाँध कर मेज़ पर रख दिया था। पास ही हारमोनियम बाजा रक्खा था। उसकी इच्छा थी कि रमेश बाबू आवें तो कुछ गाना-बजाना हो।

घर में रमेश के आते ही नलिनी के मुँह पर प्रसन्नता की झलक दिखाई दी, किन्तु वह तुरन्त ही छिप गई। तब रमेश ने और कुछ न कह कर पहले यही पूछा—बाबू जी कहाँ हैं ?

नलिनी—ऊपर के कमरे में। क्यों ? क्या उन से कोई काम है ? चाय पीने के समय पर ही वे यहाँ आवेंगे।

रमेश—नहीं, मुझे एक ज़रूरी काम है। विलम्ब करना ठीक न होगा।

नलिनी—तो जाइए ! वे उसी कमरे में हैं।

रमेश वहाँ से चला गया। कार्य के आगे आज प्रेम को किनारे रहना पड़ा। आवश्यकता प्रतीक्षा नहीं करती, प्रेम को ही समय की प्रतीक्षा करनी पड़ती है।

शरद के निर्मल समय ने ठण्डी साँस छोड़ कर मानो आज अपने आनन्द-भाण्डार का स्वर्णमय सिंह दर्वाजा बन्द कर दिया । नलिनी हार्मोनियम के पास से अपनी चाँकी खिसका कर मेज़ के पास ले गई और मन को स्थिर करके सिलाई करने लगी । सूई छिदने लगी, सिर्फ बाहिर ही नहीं बल्कि भीतर भी ! रमेश का कार्य भी शीघ्र समाप्त न हुआ । कार्य ने राजा को भाँति अपना पूरा समय लिया । और प्रेम, वह तो बेचारा कङ्काल है ।

चौदहवाँ परिच्छेद

रमेश घनानन्द बाबू के शयनगृह में गया। उस समय घनानन्द बाबू मुँह पर समाचारपत्र रखके आरामकुर्सी पर लेटे सुख की नींद ले रहे थे। रमेश के खाँसने का शब्द सुनकर वे चौंकर जाग उठे। अखबार को मोड़कर बोले—क्या तुमने समाचार-पत्र में देखा है कि इस साल हैजे से कितने लोग मरे हैं?

रमेश ने उनके प्रश्न का कुछ उत्तर न देकर कहा—विवाह को कुछ दिन के लिए रोकना होगा। मुझे एक बहुत ज़रूरी काम है।

घनानन्द बाबू के दिमाग से शहर की मृत्यु संख्या का हिसाब एकदम उड़ गया। वे कुछ देर तक चुन्ध हो रमेश के मुँह की ओर देखकर बोले—यह क्या? विवाह का निमन्त्रण लोगों को दिया जा चुका है!

रमेश—विवाह का दिन इस रविवार के बदले अगले रविवार को बदल दिया जाय, और इसकी सूचना आज ही लोगों को दे दी जाय।

घनानन्द बाबू—रमेश, तुमने तो मुझे निरुत्तर कर दिया। यह क्या मुकद्दमा है, जो तुम अपनी सुविधा के अनुसार तारीख बढ़ाकर व्याह को मुलतवी रख सकेगें? तुम्हारा कौन ऐसा प्रयोजन है? कहो तो मालूम हो।

रमेश—बहुत बड़ा प्रयोजन है । विलम्ब करने से काम न चलेगा ।

घनानन्द बाबू का मुख विवर्ण हो गया । उन्होंने दूटे स्वर में कहा—विलम्ब करने से काम न चलेगा । अच्छा, बहुत अच्छा, तुम खुशी से अपना काम करो ! निमन्त्रण लौटाने की व्यवस्था जो तुम्हारी बुद्धि में अच्छी जँचे, करो । लोग जब मुझसे पूछेंगे तो मैं यही कहूँगा कि मैं कुछ नहीं जानता ! उनका कैसा प्रयोजन है, वही जानें । और कब उन्हें सुभीता होगा, यह भी वही बता सकते हैं ।

रमेश बिना कुछ उत्तर दिये सिर झुकाकर बैठ रहा । घनानन्द बाबू ने कहा—नलिनी को यह हाल मालूम हुआ ?

रमेश—नहीं, वे अब तक कुछ नहीं जानतीं ।

घनानन्द—उससे यह हाल कह देना ज़रूरी है । क्योंकि अकेले तुम्हारा ही ब्याह तो होगा नहीं ।

रमेश—पहले आप ही से कहने आया हूँ ।

घनानन्द बाबू ने नलिनी को पुकारा । वह तुरन्त भीतर आकर बोली—क्या है ?

घनानन्द—रमेश कहता है, उसे एक निहायत ज़रूरी काम आ पड़ा है । इससे वह अभी ब्याह न करेगा ।

नलिनी का चेहरा उतर गया । उसने एक बार रमेश के मुँह को ओर देखा । रमेश अपराधी की भाँति चुपचाप बैठा रहा ।

रमेश को यह आशा न थी कि नलिनी को यह खबर इस तरह दी जायगी । और न वह उसे इस तरह खबर देना

चाहता था । एकाएक इस तरह यह अप्रिय वार्ता सुनने से नलिनी के हृदय में जो मर्मान्तिक वेदना हुई वह रमेश समझ गया । किन्तु जो तीर हाथ से एक बार छोड़ दिया गया वह क्या फिर लौट सकता है ? रमेश ने देखा, यह तीक्ष्ण बाण नलिनी के हृदय में घुस गया !

अब उसके इस नये घाव पर मरहम-पट्टी चढ़ाने का समय न रहा । जो बात मुँह से निकल गई वह अवश्य ही होगी । विवाह को रोक रखना होगा । रमेश को कोई ज़रूरी काम है । क्या काम है, सो भी वह किसी से कहना नहीं चाहता । जब मूल का पता नहीं तब उस विषय पर और टीका-टिप्पणी हो ही क्या सकती है ?

वनानन्द ने नलिनी की ओर देखकर कहा—सब काम तुम सब के हाथ है । अब तुम सोच समझ कर जैसा उचित समझो, करो ।

नलिनी ने सिर नीचा करके कहा—“मैं इस विषय में कुछ नहीं जानती ।” यह कहकर वह कमरे से बाहर हो गई ।

वनानन्द मुँह पर फिर अखबार रखकर सो रहने का बहाना करके सोचने लगे । रमेश चुपचाप बैठा रहा ।

रमेश कुछ देर तक उसी तरह मन मारे बैठा रहा । फिर एकाएक उठकर चला गया । बड़े कमरे में जाकर देखा, नलिनी खिड़की के पास चुपचाप खड़ी है । उसकी दृष्टि के आगे निकटवर्ती दशहरे की छुट्टी का मनोहर दृश्य मौजूद है । दशहरे के उपलक्ष में खरीदारों का चार्गे और कोलाहल हो रहा है ।

रमेश को एकाएक उसके पास जाने का साहस न हुआ । पीछे से कुछ देर तक वह उसके मुँह की ओर स्थिर दृष्टि से देखता रहा । शरद ऋतु के अपराह्न की विशद प्रभा में इस वातायनवर्तिनी स्तब्ध मूर्ति ने रमेश के हृदय में एक चिर-स्थायी चित्र अङ्कित कर दिया । उस कोमल कपोल की वह स्निग्धता, पीठ पर लटकती हुई वह सयत्न-रचित काली नागिन सी कुटिल चोटो, गले में सोने के चन्द्रहार का सुन्दर आभास, बाँये कन्धे के नीचे लटकते हुए आँचल का टेढ़ा छोर—ये सब फोटो की तरह उसके पीड़ित हृदयपट पर ज्यों के त्यों अङ्कित हो गये ।

रमेश धीरे धीरे नलिनी के पास आकर खड़ा हुआ । नलिनी रमेश की अपेक्षा मानों सड़क पर जाते हुए लोगों की ओर विशेष उत्सुकता से देखने लगी । रमेश ने रुँधे कण्ठ-स्वर से कहा—आपसे मेरी एक प्रार्थना है ।

रमेश के कोमल कण्ठ-स्वर ने नलिनी के व्यथित हृदय को और भी मसोस डाला । वह बेचारी तोब्रवेदना के आघात का अनुभव कर रमेश की ओर मुँह करके खड़ी हुई । रमेश ने कहा—“तुम मुझ पर अविश्वास न करना ।” रमेश ने इसके पहले कभी नलिनी को ‘तुम’ न कहा था । “तुम मुझसे सब सब कहो, कभी मुझपर अविश्वास तो न करोगी ! मैं भी अन्तर्यामी भगवान् को साक्षी करके कहता हूँ, कि मैं कभी तुम्हारे निकट अविश्वासी न बनूँगा ।”

इससे अधिक रमेश के मुँह से और कोई बात न निकली । उसका गला रुँध गया । आँखों में आँसू भर आये । नलिनी स्नेह और करुणा-भरी दृष्टि से रमेश का मुँह देखने लगी ।

इसके अनन्तर नलिनी की आँखों से आँसू की धारा बह कर उसके दोनों गालों को भिगोती हुई नीचे गिरने लगी । देखते ही देखते एकान्त में उस खिड़की के पास दोनों के बीच वाक्य-विहीन स्वर्गीय शान्ति छा गई ।

कुछ देर तक दोनों की यही दशा रही । पश्चात् श्रीरज धरकर रमेश ने बड़े साहस से कहा—मैंने एक सप्ताह के लिए क्यों विवाह रोक रखने का प्रस्ताव किया है, क्या इसका कारण तुम जानना चाहती हो ?

नलिनी ने सिर हिलाकर जतलाया कि मैं नहीं जानना चाहती ।

रमेश ने कहा—विवाह हो जाने पर मैं सब बात तुमसे खोल कर कहूँगा ।

इस बात से नलिनी का मुँह कुछ लाल हो गया ।

आज भोजन के उपरान्त जब नलिनी रमेश से मिलने की आशा से उल्लासपूर्वक शृङ्गार कर रही थी तब उसके मन में भाँति भाँति के भाव उत्पन्न हो रहे थे । वह मन ही मन कल्पना के द्वारा अनेक हास्य-विनोद, अनेक गुप्त परामर्श और अनेक सुखों की आशा कर रही थी । किन्तु यह जो थोड़े ही समय में दोनों के हृदय के बीच विश्वास की माला का फेर-बदल हो गया, यह जो आँखों से आँसू की धारा बह चली, दोनों जो एक अपूर्व भाव भरी दृष्टि से परस्पर मुखावलोकन करने लगे, दोनों जो कुछ देर तक कुछ न बोले और चित्रवत् खड़े रहे, इस अवस्था के विशेष सुख, गम्भीर शान्ति और धैर्य का उसने कभी स्वप्न में भी अनुभव न किया था,—इस दशा

का चित्र वह कभी कल्पना के द्वारा अपने हृदय-पट पर न खींच सकी थी ।

नलिनी ने कहा—आप एक बार पिताजी के पास जाइए, वे कुछ चिढ़ गये हैं ।

रमेश बड़ी खुशी के साथ संसार के सभी आघात सद्भाव सहने के लिए, छाती मजबूत करके, घनानन्द बाबू की बैठक की ओर गया ।

पन्द्रहवाँ परिच्छेद

च नानन्द बाबू ने रमेश को फिर कमरे में आते देख लभित चित्त से उसके मुँह की ओर निहारा। रमेश ने कहा—यदि आप निमन्त्रण की फ़िहरिस्त मुझको दें तो मैं आज ही सबको व्याह की तारीख़ बदलने की सूचना पत्र द्वारा दे दूँ।

घनानन्द बाबू—तो क्या तारीख़ बदलने की ही बात स्थिर रही ?

रमेश—हाँ ! और तो कोई उपाय ही नहीं।

घनानन्द—अच्छा, तो देखो बाबू ! मैं इस झंझट से अलग होता हूँ। जो कुछ प्रबन्ध करना हो सो तुम आपही करो। मैं लोगों में अपनी हँसी न कराऊँगा। यदि विवाह को अपनी मर्जी के मुताबिक़ तुम बच्चों का खेल कर लोगे तो मेरे सदृश बड़े व्यक्ति का इस के बीच न पड़ना ही अच्छा है। यह तो अपने निमन्त्रण की सूची। अभी इन कामों में मैंने कितने ही रुपये खर्च कर डाले हैं, वे बहुधा व्यर्थ ही होंगे। मेरे पास इतना धन नहीं है कि इस तरह बार बार मैं पानी में रुपया फेंकूँ।

रमेश सब खर्च और प्रबन्ध का भार अपने ऊपर लेने को तैयार हुआ। हाथ में सूची लेकर जब वह जाने लगा तब घनानन्द ने उससे पूछा—कहा रमेश ! विवाह होने के बाद तुम कहाँ रहोगे ? यहाँ रह कर प्रैक्टिस करोगे या कहीं अन्यत्र ? कुछ निश्चय किया है।

रमेश—यहाँ रहने का तो विचार नहीं है । पश्चिम में एक अच्छी सी जगह पसन्द करके रहूँगा ।

घनानन्द—ठीक है, पच्छिम में रहना ही अच्छा है । इटावा तो खराब जगह नहीं है । वहाँ की आब हवा बहुत अच्छी है । खाना जल्द हजम होता है । मैं वहाँ एक महीने तक था । उसी एक महीने में मेरे भोजन का परिमाण दुगना बढ़ गया था । देखो रमेश ! संसार में मेरे यही एक मात्र लड़की है—मैं उसके पास न रहूँगा तो वह सुखी न रहेगी । मैं भी निश्चिन्त न रह सकूँगा । इसी से मेरी इच्छा है कि तुम अपने लिए एक स्वास्थ्यकर जगह ढूँढ़ो ।

घनानन्द बाबू रमेश का एक अपराध पाकर उस पर बड़ी बड़ी हुकूमतें चढ़ाने लगे । उस समय यदि वे इटावा न कह कर सूरत या चेरा पूँजी का नाम लेते तो भी वह उसी को निर्विवाद स्वीकार कर लेता । उसने कहा—“जो आपकी आज्ञा, मैं इटावे में रह कर ही प्रैकृति करूँगा ।” यह कह कर वह निमन्त्रण की तिथि बदलने का काम अपने हाथ में ले कर वहाँ से बिदा हुआ ।

रमेश के जाने के कुछ देर बाद अक्षय को घर के भीतर पैर रखते देख घनानन्द ने कहा—रमेश ने अपने ब्याह का दिन एक सप्ताह आगे बढ़ा दिया है !

अक्षय—नहीं, नहीं, यह आप क्या कहने हैं ! ऐसा कभी हो सकता है ? परसों विवाह होगा ही ।

घनानन्द—हो जाना ही ठीक था । साधारण लोग भी ऐसा नहीं करते । किन्तु आज कल तुम लोगों की जैसी कुछ रीति नीति देखता हूँ, उससे सब कुछ होना सम्भव है ।

अक्षयकुमार अत्यन्त गम्भीर बन कर बड़े आडम्बर के साथ चिन्ता करने लगा । कुछ देर के बाद उसने कहा—जिसे आप सत्पात्र ठहरा चुके हैं उसके सम्बन्ध में अभी तक आपने कुछ जाँच नहीं की । दोनों आँखे मूँदे बैठे हैं । कहिए तो, जिसको आप लड़की सदा के लिए देना चाहते हैं उसके सम्बन्ध की सब बातों की खोज खबर रखना आपको उचित है या नहीं ? क्या जानें, क्या करते क्या हो जाय । वे स्वर्ग ही के देवता क्यों न हों, पर अपनी ओर से सावधान रहने में क्या हर्ज है ?

“सहसा करि पाछे पछताहीं । कहैं वेद बुध ते बुध नाही ।”

घनानन्द—यदि रमेश के सदृश सुशील लड़के पर भी सन्देह किया जाय तो फिर संसार में विश्वास किसका किया जाय ?

अक्षय—अच्छा, रमेश बाबू ने जो व्याह का दिन हटाया है, इसका उन्होंने कुछ कारण भी बताया ?

घनानन्द बाबू सिर पर हाथ फेरते हुए बोले—नहीं, कारण तो कुछ नहीं बताया । पूछने पर कहा, एक आवश्यक कार्य है ।

अक्षय मुँह फेर कर हँसा और बोला—शायद उसने आपकी लड़की से इसका कारण कहा होगा ।

घनानन्द—सम्भव है ।

अक्षय—नलिनी को एक बार बुलाकर पूछ लेने में क्या हर्ज है ?

घनानन्द—कोई हर्ज नहीं। उन्होंने उच्चस्वर से नलिनी को पुकारा ।

कमरे में अक्षयकुमार को देखकर नलिनी अपने पिता के पास आकर इस तरह खड़ी हुई जिसमें अक्षयकुमार की दृष्टि उसके मुँह पर न पड़े ।

घनानन्द ने नलिनी से पूछा—विवाह का दिन जो एका-एक इस तरह हटाया गया, उसका कुछ कारण रमेश ने तुमको नहीं बतलाया ?

नलिनी ने सिर हिलाकर जताया—नहीं ।

घनानन्द—तुमने उससे कुछ पूछा भी नहीं ?

नलिनी—नहीं ।

घनानन्द—बड़े आश्चर्य का विषय है। जैसा रमेश है, वैसी ही तुम भी भोली भाली हो। उसने कहा—“मुझे व्याह करने की फुरसत नहीं है।” तुमने कहा—“अच्छा, क्या हर्ज है ! अब न सही आगे हो होगा।” अभी क्यों नहीं होगा, इसका कारण किसी को मालूम नहीं ।

अक्षयकुमार ने नलिनी का पक्ष लेकर कहा—एक व्यक्ति जब जान बूझ कर कारण छिपा रहा है तब उस विषय में उससे कुछ पूछना क्या उचित है ? अगर वह बात कहने योग्य होती तो रमेश बाबू आप ही न कहते ।

नलिनी का मुँह लाल हो गया। उसने कहा—मैं इस विषय में बाहरी लोगों से कुछ कहना सुनना नहीं चाहती । जो कुछ हुआ है उससे मेरे मन में कोई शोभ नहीं ।

यह कहकर नलिनी वहाँ से चली गई ।

अज्ञयकुमार ने सूखी हँसी हँसकर कहा—संसार में सबसे अधिक कलङ्क का भय मित्रता के कार्य ही में है । इसीलिए बन्धुत्व के गौरव का मैं विशेष अनुभव कर रहा हूँ । आप लोग भले ही मुझसे घृणा कीजिए, गाली दीजिए, किन्तु मैं रमेश पर सन्देह करना ही मित्र का कर्तव्य समझता हूँ । जहाँ आप लोगों की विपत्ति की सम्भावना है वहाँ मैं स्थिर नहीं रह सकता । यही एक मुझ में भारी दोष है । इसे मैं खुद कबूल करता हूँ । जो हो, योगेन्द्र तो कल आवेंहीगे । यदि वे भी सब बात समझ वूझ कर चुप हो रहेंगे तो फिर इस विषय में कुछ बोलने का साहस मैं न करूँगा ।

रमेश के शील-स्वभाव के सम्बन्ध में प्रश्न करने का समय उपस्थित है—यह घनानन्द बाबू न जानते हों सो नहीं; किन्तु जो बात परदे के भीतर छिपी है उसे बलपूर्वक बाहर निकालने के हेतु माथा-पच्ची करना वे व्यर्थ समझते थे । अतएव इसके लिए उन्होंने कुछ आग्रह नहीं किया ।

अज्ञयकुमार पर उन्हें क्रोध हुआ । उन्होंने कहा—
अज्ञय ! तुम्हारा चित्त बड़ाही संशयालु है; तुम हमेशा सन्देह किया करते हो । बिना प्रमाण पाये तुम क्यों—

अज्ञय अपने को दवाना जानता था । किन्तु बार बार धक्के खाते खाते आज उसका धैर्य लुप्त हो गया । उसने बड़ी उत्तेजना के साथ कहा—देखिए बाबू जी ! मैं न जाने कितने दापों का भाण्डार हूँ । मैं अच्छे अच्छे लोगों से ईर्ष्या करता हूँ, साधु सच्चरित्र लोगों पर सन्देह करता हूँ । भले घर की लड़कियों को फिलासफी पढ़ाने योग्य विद्या मेरे पास नहीं । दूसरे, मैं उन सबों के साथ काव्य की आलोचना करने की स्पर्धा भी

नहीं रखता । मैं साधारण लोगों में ही परिचित तथा गण्य समझा जाता हूँ । परन्तु मैं बहुत दिनों से आपका अनुरागी और अनुगत हूँ । रमेश बाबू के साथ मेरी किसी विषय में बराबरी नहीं हो सकती । किन्तु एक बात मैं गौरव के साथ कहता हूँ । वह यह कि आप के पास किसी दिन मुझे मुँह न छिपाना पड़ेगा—आपके आगे मैं अपनी सारी दीनता प्रकट कर कुछ माँग ले सकता हूँ, किन्तु सेंध काटकर चोरी करने का स्वभाव मेरा नहीं है । इस बात का मतलब कल ही आप लोगों को मालूम हो जायगा ।

सोलहवाँ परिच्छेद



मन्त्रित व्यक्तियों के पास चिट्ठी खाना करते करते रमेश को रात हो गई। वह सोने गया पर नींद न आई। उसके हृदय में गङ्गा-यमुना की भाँति उजले और काले रङ्ग की चिन्ता-नदी बड़े वेग से प्रवाहित हो रही थी। दोनों नदियों की तरङ्ग एक साथ मिलकर तट के धैर्य रूपी वृक्ष की जड़ पर आघात पहुँचा रही थी।

बार बार बड़ी बेचैनी के साथ करवटें बदल कर वह उठ बैठा। खिड़की के पास खड़े होकर उसने देखा—सामने जन-शून्य गली में एक ओर घरों की छाँह और एक ओर स्वच्छ चाँदनी की छटा शोभित है।

रमेश चुपचाप खड़ा रहा। जो नित्य है, जो शान्त है, जो विश्वव्यापी है, जो एक है, जिसके भीतर द्विविधा का गन्ध नहीं, उसमें रमेश की समस्त अन्तःप्रकृति विगलित होकर मिल गई। जिस शब्दविहीन सीमा-विहीन महालोक के नेपथ्य से अनादिकाल से जन्म और मृत्यु, कर्म और विश्राम, आरम्भ और अवसान, किसी अश्रुत सङ्गीत के विचित्र ताल के साथ साथ संसार रूपी रङ्गभूमि में प्रवेश कर रहा है—उसी प्रकाश और अन्धकार-रहित स्थान से रमेश ने स्त्री-पुरुष के युगल प्रेम को नक्षत्र-दीपों से आलोकित इस ब्रह्माण्ड के भीतर आविर्भूत होते देखा।

तब रमेश धीरे धीरे छत के ऊपर गया । घनानन्द बाबू के घर की ओर देखा । सर्वत्र सन्नाटा छाया है । घर की दीवार पर, कार्निश के नीचे, जंगले और दरवाजों की साँस में, और वे-मरम्मत दीवार पर केवल छाया और चन्द्रमा के प्रकाश का सम्मिलनमात्र दिखाई देता है ।

अहा ! यह कैसा आश्चर्य है ! इस जनपूर्ण नगर के भीतर इस साधारण घर में मानवी के वेश में यह कैसा विस्मय है ! इस राजधानी में कितने ही छात्र हैं, कितने ही वकील हैं, कितने ही विदेशी और कितने ही नगर-निवासी हैं । उन सबों में रमेश के सदृश एक साधारण व्यक्ति ने एक दिन आश्विन के पिछले पहर की धूप में खिड़की के पास एक बालिका के समीप चुपचाप खड़े होकर जीवन को और जगत् को एक अपरिसीम आनन्दमय रहस्य के भीतर भासमान देखा । अहा ! वह कैसा अद्भुत दृश्य था ! हृदय के भीतर आज यह क्या आश्चर्य है ! हृदय के बाहर आज यह क्या अद्भुत चमत्कार है !

बहुत रात तक रमेश छत ही पर घूमता रहा । धीरे धीरे चन्द्र सामने वाली दीवार की ओट में न जाने कब छिप गया । पृथ्वी-तल पर रात्रि की कालिमा सघन होगई—आकाश उस समय भी, बिदाई के लिए तैयार, प्रकाश के आलिङ्गन से धूसर रंग का था ।

रमेश का थका हुआ शरीर शरद के शीत से काँपने लगा । हठात् रह रह कर एक आशङ्का उसके हृदय को मसोसने लगी । उसे स्मरण हो आया, कल जीवन के रणक्षेत्र में फिर संग्राम करने के लिए बाहर होना पड़ेगा । यद्यपि इस आकाश में चिन्ता का चिह्न नहीं, यद्यपि रात निस्तब्ध और शान्त थी,

और विश्व की प्रकृति इस अगणित नक्षत्रलोक के चिर-कर्म के भीतर चिर विश्राम में लीन थी, तो भी मनुष्यों के आवागमन और कलह-विवाद का बाज़ार गर्म था । समस्त जनसमाज सुख-दुःख और वाधा-विघ्न के झोंके खा रहे हैं । एक ओर अनन्त ब्रह्माण्ड की वह शाश्वतिक शान्ति और एक ओर संसार का यह रोज़ रोज़ का झमेला ! दोनों एक ही समय में एक साथ कैसे रह सकते हैं ? ऐसी चिन्तित अवस्था में भी रमेश के मन में इस प्रश्न का उदय हुआ । कुछ देर पहले रमेश ने जो विश्वलोक के रङ्गालय में प्रेम की एक अखण्ड शान्त-मूर्ति देखी थी उसको क्षणभर के बाद संसार के संघर्ष और जीवन की जटिलता से पग पग में चुब्ध और क्षीण होते देखा ! इसमें कौन सत्य और कौन मिथ्या है !

सत्रहवाँ परिच्छेद



सरे दिन सवेरे की गाड़ी से योगेन्द्र पश्चिम से लौट आया। आज शनिवार है। कल रविवार को नलिनी का ब्याह होने की बात थी। किन्तु योगेन्द्र ने अपने मकान के फाटक के पास आकर उत्सव का कोई भी चिह्न नहीं देखा। वह मन ही मन सोचता आता था कि अब मेरे घर में मङ्गलाचार आरम्भ होगया होगा। तोरण बन्दनवार से दरवाजा अलंकृत हुआ होगा। नज़दीक आकर देखा तो पास के उत्सव-विहीन घरों के साथ उसके घर में कोई प्रभेद नहीं है।

उसे भय हुआ, शायद दो में कोई एक बीमार होगा। कमरे में प्रवेश करके देखा, चाय की टेबल पर उसके लिए कलेऊ की सामग्री प्रस्तुत है, और घनानन्द बाबू आधा प्याला चाय पीकर, सामने प्याला रखे, अखबार पढ़ रहे हैं।

योगेन्द्र ने आते ही पूछा—नलिनी अच्छी है ?

घनानन्द—हाँ, अच्छी है।

योगेन्द्र—ब्याह का क्या हुआ ?

घनानन्द—अगले रविवार को होगा।

योगेन्द्र—यह क्यों ?

घनानन्द—यह तुम अपने मित्र से जाकर पूछो। रमेश ने सिर्फ हम लोगों से इतना ही कहा है कि एक विशेष कार्य है। इस रविवार को ब्याह न होगा।

योगेन्द्र ने अपने दुर्बल-हृदय पिता पर मन ही मन रुष्ट हो कर कहा—बाबूजी, मेरे न रहने से आप लोगों के कामों में बड़ी गड़बड़ होती है। रमेश को ऐसा काम ही क्या होगा ? वह तो स्वाधीन है। उसका ऐसा कोई आत्मोद्योग भी नहीं। यदि उसके घर पर कोई ज़रूरी काम रहता तो उसे प्रकट करने में बाधा ही क्या थी ? आपने रमेश को क्यों इस तरह लापरवाही के साथ छोड़ दिया ?

घनानन्द—अच्छा, अभी तो वह कहीं गया नहीं है। तुम्हीं जाकर उससे क्यों नहीं पूछ लेते ?

योगेन्द्र तुरन्त प्याले भर गरम चाय पीकर घर से बाहर हुआ।

घनानन्द बाबू ने कहा—योगेन्द्र ! इतनी जल्दी क्या है ? तुमने कुछ खाया पिया नहीं ?

यह बात योगेन्द्र के कान तक नहीं पहुँची। वह रमेश के घर में घुस कर सीढ़ियों पर खटाखट पैर रखता हुआ एकदम ऊपर चला गया। वहाँ जाकर उसने “रमेश, रमेश” कह कर कई बार पुकारा, पर कहीं से कोई उत्तर न आया। खूब खोज कर देखा। रमेश सोने के कमरे में नहीं, बैठक में नहीं, छत पर नहीं, नीचे की कोठरी में नहीं, तब वह गया ही कहाँ ? जब रमेश का कुछ पता न लगा तब उसने नौकर को बुला कर पूछा—बाबू कहाँ हैं ?

नौकर—बाबू आज सवेरे से कहीं बाहर गये हैं।

योगेन्द्र—कब आवेंगे ?

नौकर—वे अपना कुछ ज़रूरी सामान लेते गये हैं । कह गये हैं, चार-पाँच दिन में लौटेंगे । कहाँ गये हैं, मुझे मालूम नहीं ।

योगेन्द्र गम्भीर चिन्ता में निमग्न होकर वहाँ से वापस आया और चाय की टेबल के पास बैठा । घनानन्द बाबू ने पूछा—क्यों, क्या हुआ ?

योगेन्द्र ने कुद्ध होकर कहा—होगा क्या ? जिसके साथ दूसरे ही दिन लड़की के ब्याह देने की बात है उसे कौन काम ज़रूरी हो पड़ा है ? वह कब कहाँ रहता है,—आप लोग इसकी कुछ भी खोज खबर नहीं रखते, यद्यपि उसका घर आपके घरके पास ही है ।

घनानन्द—क्यों, कल रात को तो रमेश यहीं था ।

योगेन्द्र ने उत्तेजित होकर कहा—आप लोग नहीं जानते कि वह कहाँ जायगा । नौकर को भी मालूम नहीं कि वह कहाँ गया । यह कैसा लुका-चोरी का व्यवहार है ? यह मुझे अच्छा नहीं लगता । आप इस तरह निश्चिन्त होकर क्यों बैठ रहे ?

घनानन्द बाबू इस भर्त्सना से अत्यन्त चिन्तित होने का भाव दिखाकर बोले—सोई तो कहते हैं, यह क्या हो रहा है ?

व्यवहार-ज्ञान-विहीन रमेश चाहता तो कल रात को अनायास ही घनानन्द बाबू से कहकर बिदा माँग लेता । किन्तु यह बात उसे नहीं सूझी । उसने जो कहा कि “एक बहुत ज़रूरी काम है” इसी के भीतर मानो उसने सब बातें कह दीं । रमेश

की यही धारणा थी । एक ही बात कह कर उसने, हर तरह से छुटकारा पाकर, अपने कर्तव्य-साधन में चित्त लगाया ।

योगेन्द्र ने पूछा—नलिनी कहाँ है ?

घनानन्द—वह सबरे चाय पीकर ऊपर गई है ।

योगेन्द्र—रमेश के इस विचित्र आचरण से जान पड़ता है वह बेचारी बहुत लज्जित है, इसी कारण वह मुझ से भेट न करके ऊपर चली गई है !

संकुचित और व्यथित नलिनी को आश्वासन देने के लिए योगेन्द्र ऊपर गया । नलिनी कमरे के भीतर चौकी पर अकेली चुपचाप बैठी थी । योगेन्द्र के आने की आहट पाकर वह झटपट हाथ में एक पुस्तक लेकर पढ़ने लगी । भीतर योगेन्द्र के आते ही वह हाथ से पुस्तक रख कर झट उठ खड़ी हुई और मुस्कराती हुई बोली,—मैया, कब आये ? आप कुछ प्रसन्न नहीं हैं !

योगेन्द्र ने चौकी पर बैठ कर कहा—उदास दीखने की बात ही है । मैंने सब हाल सुना है । तुम कुछ चिन्ता न करो । मैं नहीं था, इसीसे यह गोलमाल हुआ । मैं सब ठीक कर दूँगा । अच्छा, यह तो बताओ, रमेश ने तुमको कोई कारण भी बतलाया ।

नलिनी बड़ी मुश्किल में पड़ी । रमेश के सम्बन्ध की यह सन्देह-भरी बात उसे असह्य हो उठी थी । “रमेश ने मुझसे विवाह का दिन हटाने का कोई कारण नहीं कहा ।”—यह बात वह योगेन्द्र से कहना नहीं चाहती और झूठ बोलना भी उसके लिए असम्भव है । उसने योगेन्द्र से यही कहा—वे

कहने को तैयार थे, पर मैंने सुनने की कोई आवश्यकता नहीं समझी ।

योगेन्द्र ने समझा, यह रूठने का विषय है, और इस तरह का अभिमान होना स्वाभाविक है भी । उसने कहा—अच्छा, तुम कुछ खेद मत करो, मैं आज ही कारण का पता लगा लूँगा ।

नलिनी किताब के पत्रों को व्यर्थ उलटते उलटते हुए बोली—मैया, मैं खेद क्यों करूँगी । मैं नहीं चाहती कि आप कारण जानने के लिए उन्हें तकलीफ़ दें ।

योगेन्द्र ने सोचा, यह भी रूठ जाने ही की बात है । कहा—अच्छा, तुम इसके लिए कुछ अन्देशा मत करो । यह कह कर वह जाने को उद्यत हुआ ।

नलिनी ने चौकी से उठकर कहा—नहीं मैया ! आप इस विषय में उनसे कुछ पूछ पाछ न करें । आप लोग भले ही उन पर सन्देह करें, परन्तु मैं उन पर रत्ती भर भी सन्देह नहीं करती ।

योगेन्द्र के कान खड़े हुए । उसने मनहीं मन सोचा, यह अभिमान की सी बात नहीं जान पड़ती । यह सोच कर वह स्नेहसहित दया के कारण मन ही मन हुआ । उसने सोचा, इसको अभी संसार का कुछ भी ज्ञान नहीं है । यद्यपि यह बहुत कुछ लिखना-पढ़ना सीख गई है और घर बाहर की भली भाँति खोज खबर भी रखती है तो भी यह अभिज्ञता अभी इसे नहीं हुई कि किस जगह सन्देह करना चाहिए । इस निःसंशय और

पूर्ण विश्वास के साथ रमेश के कपट-व्यवहार की तुलना करके योगेन्द्र मनही मन रमेश पर और भी क्रुद्ध हो उठा । कारण जानने की प्रतिज्ञा उसके मन में और भी दृढ़ हुई । योगेन्द्र जब दूसरी बार जाने को उद्यत हुआ तब नलिनी ने उसका हाथ पकड़ कर कहा—भैया, आप प्रतिज्ञा कीजिए कि उनके पास इन बातों का कुछ भी जिक्र न करेंगे ।

योगेन्द्र—देखा जायगा ।

नलिनी—नहीं भैया, यह बात नहीं । आप मुझको वचन देकर जाइए ! मैं सच कहती हूँ, आप लोग किसी तरह की आशङ्का न करें । आप मेरी यह बात मान लीजिए ।

नलिनी की ऐसी दृढ़ता देख कर योगेन्द्र ने सोचा—अवश्य ही रमेश ने इस से सब बात कही है । किन्तु नलिनी को कुछ कह कर भुलाना कठिन नहीं । अतएव उसने कहा—देखो बहन, अविश्वास की इसमें कोई बात नहीं । कन्यापक्ष के अभिभावकों का जो कर्तव्य है वह तो करना ही होगा । उसके साथ तुम्हारा कुछ समझौता होगया हो तो तुम जानो । किन्तु इतने ही से काम न चलेगा । हम को भी तो उसकी बातें जान लेनी चाहिए । सच बात कहने में क्या हानि है ? तुम से भी अधिक अभी हमी उसके परिचय के विशेष जिज्ञासु हैं । ब्याह हो जाने पर फिर हम लोगों को कुछ कहने-सुनने का अधिकार नहीं रहेगा ।

इतना कह कर योगेन्द्र चला गया । प्रेम जो ओट खोजता था वह न मिली । नलिनी और रमेश का जो प्रेम-सम्बन्ध क्रम क्रम से घनिष्ठ होकर दोनों को विवाह-सूत्र में बाँध कर सदा के लिए एक कर देना चाहता था, उसी पर आज बार

बार सन्देह-कुठार का आघात हो रहा है। सब लोग उसके विरुद्ध भाषण कर रहे हैं। चारों ओर इस नये आन्दोलन की बात से नलिनी के हृदय में बड़ी चोट लगी। वह अब किसी से हुलस कर भेट करना तक नहीं चाहती। योगेन्द्र के चले जाने पर नलिनी बड़ी उदासी से चौकी पर बैठ गई।

योगेन्द्र को बाहर आते देख अक्षय ने कहा—अच्छा, तुम आगये ! सब बातें तो सुनी ही होंगी। अब तुम क्या समझते हो ?

योगेन्द्र—हाँ भाई ! सब बातें सुन लीं। मन में अनेक भावनाएँ उठती हैं। उन्हें लेकर व्यर्थ वाद-विवाद करने से क्या होगा ? अब क्या चाय की टेबल के पास बैठ कर मनस्तत्त्व की सूक्ष्म आलोचना करने का समय है ?

अक्षय—तुम तो जानते ही हो, सूक्ष्म आलोचना करने की मुझ में योग्यता नहीं। मैं सिर्फ काम की बात करना जानता हूँ। वही तुमसे कहने आया हूँ।

योगेन्द्र अधीर होकर—अच्छा, वह पीछे कहना। बतलाओ, रमेश कहाँ गया है ?

अक्षय—हाँ, बतला सकता हूँ।

योगेन्द्र—कहाँ है ?

अक्षय—अभी मैं तुम्हें बतलाऊँगा नहीं। आज तीन बजे रमेश से मैं तुम्हारी भेट ही करा दूँगा।

योगेन्द्र—बात क्या है, समझा कर कहो। तुम सब तो साक्षात् पहेली बन गये हो। मैं यही कुछ दिन घूमने को चला

गया, इतने ही मैं यह पृथ्वी ऐसी भयानक रहस्यमय हो गई। अक्षय ! तुम मुझ से सब बात खोलकर कहो। इस तरह छिपाने से कैसे बनेगा।

अक्षय—मैं आप की बात से खुश हुआ। बात न छिपाने ही के कारण तो मैं बदनाम हूँ। तुम्हारी बहन तो मेरा मुँह तक नहीं देखती। तुम्हारे पिता जी मुझे संशयालु कह कर गाली देते हैं। रमेश बाबू अब मुझे देख कर आँख चुराते हैं। अब केवल तुम्ही एक बच रहे हो। तुमसे मैं बहुत डरता हूँ क्योंकि तुम सूक्ष्म विचार करने वाले पुरुष नहीं, तुमको सिर्फ़ मोटा मोटा काम करना आता है। मैं आलसी आदमी हूँ। मैं तुम्हारे किसी काम के लायक नहीं।

योगेन्द्र—तुम्हारी यह पेचीली चाल मुझे अच्छी नहीं लगती। मैं समझ गया हूँ, तुम मुझसे कुछ कहना चाहते हो, उत्सुकता बढ़ाने के लिए इतनी बात बनाने की ज़रूरत क्या ? निष्कपट भाव से जो कहना हो कह डालो। बात खतम हो जाय।

अक्षय—अच्छी बात है, तो मैं शुरू से सब कह सुनाता हूँ। तुम्हें बहुतेरी बातें मालूम नहीं हैं।

अठारहवाँ परिच्छेद

रमेश ने दर्जीपाड़े में जो मकान लिया था उसकी मियाद अभी पूरी नहीं हुई। उसे और किसी को भाड़े पर देने के विषय में सोचने का रमेश को अब तक अवसर नहीं मिला। इधर कई महीनों से वह अपने को संसार से बाहर समझता था, लाभ-हानि का कुछ खयाल ही न करता था।

आज उसने खूब सवेरे उस मकान में जाकर उसे झाड़-बुहार कर साफ़ करवाया, चौकी के ऊपर जाजिम बिछवाई और खाने-पीने की चीज़ें मँगवा रखीं। आज स्कूल बन्द होने के बाद कमला को लाना होगा।

उसके आने में अभी विलम्ब समझ कर रमेश चौकी पर लेट कर भविष्यत् की बात सोचने लगा। इटावा उसने कभी नहीं देखा, किन्तु वहाँ के दृश्य की कल्पना करना कठिन नहीं। वह मन ही मन कल्पना करने लगा। शहर के एक महल्ले में उसका घर है। घर के पास से बहुत चौड़ी सड़क चली गई है, जिसके दोनों ओर कतारबन्दी के साथ बड़े बड़े पेड़ खड़े हैं। रास्ते के उस पार बहुत बड़ा मैदान है। उसमें बीच बीच में कुवें हैं। खेत सींचने के लिए मोंट के द्वारा पानी निकाला जाता है। उसका कृष्ण शब्द दिन भर सुनाई देता है। खेत के बीच में पशु-पक्षियों को भगाने के लिए जहाँ तहाँ मचान बंधे हैं। रास्ते में धूल उड़ाते हुए इक्के आते जाते हैं। उनकी

खड़खड़ाहट से धूप से तपा हुआ आकाश मुखरित होता है । इस सुदूर प्रवास के प्रखर ताप और निर्जनता के बीच वह अपने घर का द्वार बन्द करके दिन भर नलिनी के अकेले रहने का ध्यान कर क्लेश का अनुभव करता है और उसके पास कमला को चिरसखी के रूप में देख कर सुख पाता है ।

रमेश ने मन में निश्चय किया है—अभी कमला से कुछ न कहूँगा । विवाह होने के बाद नलिनी, मौका देख कर, उसे अपने हृदय से लगा कर करुणा और स्नेह के साथ धीरे धीरे उस से उसका प्रकृत इतिहास कहेगी—वेदना जितनी खल हो सके उसी ढंग से कमला को उसके जीवन का रहस्य सुनाया जायगा । इसके बाद उस दूर परदेश में, अपने परिचित समाज के बाहर, बिना ही किसी प्रकार का आघात लगे, कमला सहज ही हिल मिल कर आत्मीय हो जायगी ।

दोपहर का समय है । गली में सन्नाटा छाया है । जिनको आफिस जाना था वे आफिस चले गये । जिनको कहीं न जाना था वे सोने की चेष्टा कर रहे हैं । न बहुत गरमी है न बहुत ठंडक । आश्विन का मध्याह्नकाल मधुर हो उठा है । शीघ्र होने वाली तातील की खुशी मानो सारे आकाश-मण्डल में छा गई है । रमेश अपने सूने घर में चुपचाप भावी सुख का चित्र खींचने लगा ।

इसी समय बोझ से लदी हुई घोड़ागाड़ी का शब्द सुना गया । वह गाड़ी रमेश के घर के पास आकर ठहर गई । रमेश समझ गया कि स्कूल की गाड़ी कमला को पहुँचाने आई है । उस का हृदय चञ्चल हो उठा । वह कमला को कैसे देखेगा, उसके साथ किस ढंग से बातचीत करेगा किंवा

रमेश को वही किस भाव से देखेगी—हठात् इस चिन्ता ने उसके मन को डावाँडोल कर दिया ।

नीचे उसके दो नौकर थे । उन्होंने कमला के असबाब को गाड़ी से उतार कर बरामदे में रक्खा । पश्चात् कमला कमरे के द्वार तक आकर खड़ी हो गई । भीतर न जा सकी ।

रमेश ने कहा—कमला ! भीतर आओ ।

कमला ने सङ्कोच के आक्रमण को हटाकर धीरे धीरे भीतर प्रवेश किया । रमेश ने तातील के दिनों में उसे बोर्डिंग हाउस में ही रखना चाहा था किन्तु वह स्कूल की स्वामिनी से कह सुनकर चली आई है । उसे वहाँ रहना पसन्द नहीं आया । इस घटना से, और इधर कई महीनों की जुदाई से रमेश के साथ उसके मन का भाव कुछ बदल गया था । इसी से वह भीतर प्रवेश कर के रमेश के मुँह की ओर न देखकर ज़रा गर्दन टेढ़ी करके खिड़की के बाहर का दृश्य देखने लगी ।

कमला को देखकर रमेश बड़े आश्चर्य में आ गया । उसने कमला के स्वरूप में बहुत कुछ परिवर्तन देखा । इन कई महीनों में वह और की और हो गई है । स्वल्प पल्लव वाली लता की तरह वह बहुत कुछ बढ़ गई है । उसे अब सहसा कोई नहीं पहचान सकता कि यह वही कमला है । उसके जो अङ्ग कृश थे वे पुष्ट हो गये थे । उसके प्रत्येक अङ्ग से शोभा टपकी पड़ती थी । अब उसकी समझ वृद्ध और भाव-भङ्गी में किसी तरह की कसर न थी । जब वह रमेश की ओर से नज़र फेर कर खिड़की के पास खड़ी हुई तब उसके मुँह पर शरद का मध्याह्न-कालिक प्रकाश आ पड़ा । उसके सिर पर ओढ़निया

न थी, उसकी गुँथी हुई चोटो, जिसका अग्रभाग लाल फीते से बँधा था, पीठ पर पड़ी थी । गुलाबी रङ्ग की रेशमी साड़ी के भीतर से उसके उभरे हुए शरीर की ज्योति चारों ओर फैल रही थी ।

उसका अपूर्व सौन्दर्य देखकर रमेश कुछ देर तक लुब्ध हो रहा ।

कमला की सुन्दरता, इधर कई महीनों से न देखने के कारण, रमेश को भूल सी गई थी । आज उसी सुन्दरता ने अपूर्व रूप धारण कर हठात् उसकी आँखों में चकचौंध पैदा कर दी ।

रमेश ने कहा—कमला ! बैठो ।

कमला एक कुरसी पर बैठ गई । रमेश ने पूछा—स्कूल में तुम्हारा लिखना-पढ़ना कैसा होता है ?

कमला ने बहुत संक्षेप में कहा—अच्छा होता है !

रमेश सोचने लगा, अब क्या पूछना चाहिए । एकाएक उसके मन में एक बात का स्मरण हो आया । उसने कहा—मालूम होता है, तुमने बहुत देर से कुछ खाया नहीं । तुम्हारे भोजन की सब सामग्री रखी है । तो यहीं मँगादूँ ?

कमला—मैं खाकर आई हूँ अभी न खाऊँगी ।

रमेश—कुछ भी न खाओगी ? मिठाई न खाओ तो कुछ फल ही खालो । सेब, नासपाती और अनार मौजूद हैं ।

कमला ने मुँह से कुछ न कह कर सिर हिला दिया ।

रमेश ने फिर कमला के मुँह की ओर एक बार ध्यान से

देखा । वह सिर नीचा किये अपनी अँगरेजी शिक्का की पुस्तक में तसवीर देख रही थी । सुन्दर मुखड़ा सोने की छड़ी की तरह अपने चारों ओर के सुप्त सौन्दर्य को जगा देता है । शरद् ऋतु के प्रकाश को मानों एकाएक प्राण मिल गये । आश्विन के दिन ने मानों आकार धारण किया । केन्द्र जिस तरह अपनी परिधि को नियमित करता है उसी तरह इस लड़की ने आकाश, वायु और प्रकाश को मानों विशेष रूप से अपने चारों ओर खींच लिया । और वह स्वयं इसका कुछ हाल नहीं जानती, वह तो चुपचाप पुस्तक के चित्र देख रही है ।

रमेश भट आप ही उठकर एक थाली में कितने ही फल ले आया । कमला से कहा—तुम कुछ नहीं खातीं तो मुझी को खिलाओ । मैं भूखा हूँ ।

कमला मुस्कुलाई । इस मुस्कुराहट से दोनों के मन का मालिन्य मिट गया ।

रमेश छुरी लेकर सेब काटने लगा । किन्तु इन कामों में वह अल्हड़ था । उसकी एक ओर भूख की तेजी और दूसरी ओर बेढंगे तौर से सेब छीलते और उसके छोटे बड़े टुकड़े काटतेदेख बालिका हँसी को रोक न सकी । वह खिलखिला उठी ।

इस मीठी हँसी से खुश हो कर रमेश ने कहा—मैं अच्छी तरह सेब नहीं काट सकता, इसी से शायद तुम हँसती हो । अच्छा, तुम्हीं काटो । देखें, तुम कैसी कुशल हो ?

कमला—हँसिया होता तो मैं काट देती । इस छुरी से नहीं काट सकती ।

रमेश—तुम समझती हो, यहाँ हँसिया न होगा ?—
नौकर को बुला कर उसने पूछा—“हँसिया है ?” नौकर ने
कहा—है । कल सब चीज़ें बाज़ार से मंगा ली गई हैं ।

रमेश—अच्छा, उसे अच्छी तरह पानी से धो कर ले
आओ ।

नौकर तुरन्त हँसिया ले आया ।

कमला ने जूते उतार डाले । वह हँसिया लेकर बैठी और
बड़ी प्रसन्नता से सेब और नासपाती को छील कर उनके
बराबर बराबर टुकड़े करने लगी । रमेश उसके सामने बैठ
कर फल के टुकड़ों को तश्तरी में रखने लगा ।

रमेश ने कहा—तुमको भी खाना होगा ।

कमला—नहीं ।

रमेश—तो मैं भी न खाऊँगा ।

कमला ने रमेश के मुँह को ओर दोनों आँखें उठाकर
कहा,—अच्छा ! पहले आप खाइए, फिर मैं खाऊँगी ।

रमेश—देखना, पीछे कहीं धोखा न देना ।

कमला ने सिर हिला कर गम्भीरतापूर्वक कहा—नहीं मैं
सच कहती हूँ, धोखा न दूँगी ।

बालिका की इस सत्य प्रतिज्ञा से सन्तुष्ट होकर रमेश ने
तश्तरी से फल का एक टुकड़ा उठा कर मुँह में रख लिया ।
दूसरा देनाही चाहता था कि इतने में एकाएक देखा सामने
ही, द्वार के बाहर, योगेन्द्र और अक्षय खड़े हैं ।

अक्षय ने कहा—रमेश बाबू ! माफ़ कीजिएगा । मैंने
समझा कि आप यहाँ अकेले होंगे । फिर योगेन्द्र से कहा—

देखो योगेन्द्र ! बिना खबर दिये एकाएक यहाँ चले आये, यह अच्छा नहीं किया । खैर, चलो नीचे जाकर बैठें ।

कमला हँसिये को हटा कर झट उठ खड़ी हुई । घर से निकलने के द्वार पर ही वे दोनों खड़े थे । योगेन्द्र ज़रा हट गया । उसने घर से निकलने का मार्ग तो छोड़ दिया किन्तु कमला के मुँह पर से अपनी दृष्टि को न फिराया । उसे भली भाँति देख लिया । कमला सकुच कर दूसरे घर में चली गई ।

उन्नीसवाँ परिच्छेद

योगेन्द्र ने कहा—रमेश ! यह स्त्री कौन है ?

रमेश—मेरी एक आत्मीया ।

योगेन्द्र—कैसी आत्मीया ? गुहजन तो जान नहीं पड़ती । प्रेम के सम्बन्ध को भी न होगी ।

तुम्हारे जितने आत्मीय हैं उनका नाम तो मैं प्रायः तुमसे सुन चुका हूँ । पर इस आत्मीय के विषय में तो तुमसे कभी कुछ नहीं सुना ।

अन्वय—योगेन्द्र ! यह तुम्हारा अन्याय है । क्या मनुष्य के मन में कोई ऐसी बात नहीं रह सकती जो मित्र के निकट भी गोपनीय हो ?

योगेन्द्र—रमेश ! क्या सचमुच बात बहुत गोपनीय है ?

रमेश का मुँह लाल हो गया । उसने कहा—हाँ, गोपनीय है । मैं इस स्त्री के सम्बन्ध में तुम लोगों से कुछ कहना नहीं चाहता ।

योगेन्द्र—किन्तु दौर्भाग्य-दोष से मुझे तुम्हारे साथ उसकी आलोचना करने की विशेष इच्छा है । यदि नलिनी के साथ तुम्हारे व्याह की बात स्थिर न होती तो मुझे यह जानने की कोई आवश्यकता न थी कि किसके साथ तुम्हारी कैसी आत्मीयता है; जो गोपनीय है वह गोप्य ही रहता ।

रमेश ने कहा—मैं इतना ही कह सकता हूँ कि संसार में किसी के साथ मेरा ऐसा सम्पर्क नहीं जिससे नलिनी के साथ पवित्र सम्बन्ध में आबद्ध होने में मुझे किसी तरह की बाधा हो ।

योगेन्द्र—हो सकता है कि तुम्हें किसी भी तरह की बाधा न हो । किन्तु नलिनी के आत्मीय जनों को बाधा हो सकती है । मैं तुमसे एक बात पूछता हूँ । किसी के साथ तुम्हारी किसी भी तरह की आत्मीयता क्यों न हो, उसे छिपा रखने का क्या कारण है ?

रमेश—यदि छिपाने का कोई विशेष कारण न होता तो मैं अवश्य कह देता । जहाँ कारण प्रकट हुआ कि फिर गोप्य भाव नहीं रह सकता । तुम मुझको बचपन से ही जानते हो । कोई कारण न पूछ कर केवल मेरी बात पर ही तुम लोगों को विश्वास करना होगा ।

योगेन्द्र—इस स्त्री का नाम कमला है न ?

रमेश—हाँ ।

योगेन्द्र—तुमने इसको अपनी पत्नी बतलाया है न ?

रमेश—हाँ ।

योगेन्द्र—क्या तब भी तुम पर विश्वास करना होगा ? तुम हम लोगों को यह जताना चाहते हो कि यह युवती तुम्हारी स्त्री नहीं है; और अन्य लोगों पर तुम प्रकट कर चुके हो कि यह तुम्हारी स्त्री है । इससे बढ़कर तुम्हारी सत्यपरायणता का और क्या प्रमाण हो सकता है ?

अन्त्य—अर्थात् विद्यालय की नीति के अनुसार यह दृष्टान्त ठीक नहीं,—किन्तु भाई योगेन्द्र ! किसी विशेष अवस्था में दो पक्ष के लोगों से दो तरह की बात कहने की आवश्यकता हो पड़ती है। उसमें सच एक ही बात होगी। हो सकता है, रमेश बाबू तुमसे जो कह रहे हैं वही सच हो।

रमेश—मैं तुम लोगों से और कुछ भी नहीं कहता; इतना ही कहता हूँ कि नलिनी के साथ मेरा विवाह कर्तव्य-विरुद्ध न होगा। तुम लोगों से कमला के सम्बन्ध की बातें खोलकर कहने में भारी बाधा है। तुम लोग भलेही मुझ पर सन्देह कर सकते हो, परन्तु मैं कमला का भेद प्रकट करने में अभी सर्वथा असमर्थ हूँ। मेरे सुख-दुःख, मान-अपमान की बात होती तो मैं तुमसे न छिपाता। किन्तु दूसरे व्यक्ति के प्रति मैं अन्याय नहीं कर सकता।

योगेन्द्र—नलिनी से इस विषय में कुछ कहा है ?

रमेश—नहीं। विवाह होने पर कहूँगा। बात ऐसी ही है। यदि वे सुनना चाहें तो मैं उनसे कह सकता हूँ।

योगेन्द्र—अच्छा, मैं कमला से दो एक बातें पूछ सकता हूँ ?

रमेश—नहीं, हर्गिज नहीं। यदि मुझे अपराधी समझो तो जो चाहो मुझे दण्ड दे सकते हो, किन्तु तुम्हारे सामने प्रश्नोत्तर करने के लिए निरपराधिनी कमला को मैं खड़ी नहीं कर सकता।

योगेन्द्र—किसी से कुछ सवाल जवाब करने की जरूरत नहीं । जो बात जानने की थी वह जान ली । प्रमाण भी यथेष्ट मिल गये । अब मैं तुमसे स्पष्ट कहे देता हूँ कि अब से यदि तुम मेरे घर में प्रवेश करने की चेष्टा करोगे तो तुम्हें अपमानित होना पड़ेगा ।

रमेश—मुँह उदास किये चुप बैठ रहा ।

योगेन्द्र—तुमसे एक बात और कहना है । तुम अब नलिनी को चिट्ठी भी न लिख सकोगे । उसके साथ तुम्हारा गुप्त या प्रकाश्य कोई सम्पर्क न रहेगा । अगर उसे चिट्ठी लिखोगे तो जो बात तुम गुप्त रखना चाहते हो वह मैं सर्व-साधारण में सप्रमाण प्रकट कर दूँगा । अगर अब मुझसे कोई पूछेगा कि रमेश के साथ नलिनी का व्याह क्यों रोक दिया गया तो मैं यही कहूँगा कि इस विवाह में मेरी सम्मति न थी इसीसे रुक गया । इसका असली कारण किसीसे न कहूँगा । किन्तु तुम मेरी बात पर कायम न रहोगे तो भगडा फूटेगा । तुमने मेरे साथ पाखण्डी की भाँति व्यवहार किया, तब भी मैंने सह लिया । तुम्हारे ऊपर दया करके मैंने ऐसा नहीं किया; मैं तो यह इसलिए कर रहा हूँ कि इस विषय में मेरी बहन नलिनी का भी सम्बन्ध है, इसीसे तुम सहज ही निष्कृति पा गये । अब तुमसे मेरा यही आखिरी कहना है कि, इतने दिन से नलिनी के साथ तुम्हारा जो कुछ भाव था उसका कोई प्रमाण तुम्हारी बातचीत या व्यवहार से न पाया जाय—अब तुमको ऐसा ही बर्ताव रखना होगा जिसमें लोग यह न समझें कि नलिनी के साथ तुम्हारी कभी जान पहचान थी । मैं इस विषय में तुमसे प्रतिज्ञा कराना व्यर्थ समझता हूँ ।

कारण यह कि इतनी प्रपञ्च-रचना के बाद तुम सत्य का पालन कहाँ तक कर सकोगे। तो भी मैं तुम से कह देता हूँ कि यदि तुमको अब भी कुछ लज्जा हो, अपमान का भय हो, तो भूल कर भी मेरी बात का तिरस्कार न करना।

अक्षय—अरे ! योगेन्द्र, इतनी निष्ठुरता क्यों ? रमेश बाबू चुप हैं तोभी तुम्हारे मन में कुछ दया नहीं होती। अब यहाँ से चलो। रमेश बाबू ! आप कुछ बुरा न मानिएगा। हम लोग जाते हैं।

योगेन्द्र और अक्षय चले गये। रमेश पत्थर की मूर्ति की तरह जहाँ का तहाँ बैठा रहा। बहुत देर में जब उसका जी ठिकाने आया तब उसने चाहा कि घर से बाहर ज़रा टहल फिर कर मन के बोझ को हलका करे और टहलते ही टहलते सब बातों को भी सोच ले। परन्तु उसे याद आ गई, कमला है—उसे अकेली छोड़ बाहर नहीं जा सकता।

रमेश ने पासवाले कमरे में जाकर देखा, कमला रास्ते की तरफ़ की झिलमिली खोले चुपचाप बैठी है। रमेश के पैरों की आहट सुन कर उसने झिलमिली बन्द करके मुँह फिराया। रमेश नीचे बैठ गया।

कमला ने पूछा—वे दोनों कौन हैं ? आज सवेरे हमारे स्कूल गये थे।

रमेश ने आश्चर्ययुक्त होकर कहा—स्कूल गये थे ?

कमला—हाँ ! वे अभी आप से क्या कहते थे ?

रमेश—वे मुझसे पूछते थे, तुम मेरी कौन होती हो ?

यद्यपि कमला ने सास-ननंद की अधीनता में न रहने के कारण लज्जा करना नहीं सीखा था तो भी रमेश की इस बात से स्त्री के स्वाभाविक धर्मवशतः उसने लज्जा से सिर नीचा कर लिया ।

रमेश—मैंने उनसे कह दिया है, तुम मेरी कोई नहीं हो ।

कमला ने सोचा, रमेश मुझे व्यर्थ लज्जित करने को छेड़ रहा है । उसने मुँह फेर कर ज़रा तुर्शी से कहा—चलो जाओ ।

रमेश को यह चिन्ता हुई,—कमला से सब बातें खोल कर कैसे कहूँगा ।

कमला एकाएक चञ्चल हो कर बोली—“अरे ! आपके फलों को कौवा खा रहा है ।” यह कह कर वह झट दौड़ कर उस कमरे में गई और कौवे को भगा कर फलों की तश्तरी उठा ले आई । रमेश के आगे तश्तरी रख कर बोली—क्या आप न खायेंगे ?

रमेश को अब कुछ खाने की इच्छा न थी । किन्तु कमला के आग्रह ने उसके हृदय को द्रवित कर दिया । उसने कहा—कमला, तुम न खाओगी ?

कमला—पहले आप तो खाइए ।

बस, इतना ही मामला है, और कुछ नहीं । किन्तु रमेश की वर्तमान अवस्था में हृदय के इस कोमल आभास ने उस के वक्षःस्थल के भीतर अश्रु-भाण्डार में धक्का मारा । रमेश बिना कुछ कहे सुने फल खाने लगा ।

खा चुकने पर रमेश ने कहा—आज रात को हम देश को चलेंगे ।

कमला नीची दृष्टि कर उदासी के साथ बोली—वहाँ मुझे अच्छा न लगेगा ।

रमेश—तो स्कूल में रहना तुम पसन्द करती हो ?

कमला—नहीं, मुझे अब स्कूल में मत भेजो । मुझे शर्म मालूम होती है । वहाँ लड़कियाँ बराबर आपकी बातें पूछा करती हैं ।

रमेश—तुम क्या कहती हो ?

कमला—मैं कुछ नहीं कहती । वे पूछती थीं, आपने तातील के समय क्यों मुझको स्कूल में रखना चाहा था ।—मैं—

कमला अपनी बात को पूरा न कर सकी । उसके त्तस्थान में एक कठिन आघात लगा ।

रमेश—तुमने क्यों नहीं कहा कि वे मेरे कोई नहीं होते ।

कमला ने क्रोध करके कुटिल कटाक्ष से रमेश के मुँह की ओर देखकर कहा—चलो जाओ ।

रमेश फिर मन ही मन सोचने लगा, “क्या करना होगा !” उसके हृदय में लगातार एक दबी हुई वेदना, कीट की तरह गढ़ा खोद कर, बाहिर निकलने की चेष्टा करने लगी । योगेन्द्र ने नलिनी से क्या कहा होगा, नलिनी क्या समझती होगी, सच्चा हाल नलिनी से कैसे कहूँगा, नलिनी से यदि मुझको चिरकाल के लिए अलग होना पड़े तो मैं कैसे जीवन धारण करूँगा ।—ये दुःसह प्रश्न भीतर ही भीतर उसे जला रहे थे ।

उन प्रश्नों की भली भाँति आलोचना करने का उसे अवसर नहीं मिलता था। इससे वह और भी व्याकुल हो रहा था। इतना उसे मालूम हो गया था कि कमला के साथ जो मेरा सम्बन्ध है वह कलकत्ते में मेरे मित्र और शत्रु दोनों दलों में तीव्र आलोचना का विषय हो उठा है। घर घर उसी की चर्चा होती है। रमेश कमला का पति है—यह जनरव कुछ दिन में सारे शहर में फैल जायगा। अब कमला को लेकर कलकत्ते में एक दिन भी रहना रमेश के लिए कठिन हो पड़ा।

रमेश को इस प्रकार की भावना में निमग्न देखकर कमला ने कहा—आप क्या सोच रहे हैं ? अगर आप देश में रहना चाहेंगे तो मैं भी वहीं रहूँगी।

बालिका के मुँह से यह आत्मसंयम की बात सुनकर रमेश के हृदय में फिर भारी आघात लगा। उसने सोचा—“क्या करना होगा ?” वह अन्यमनस्क होकर चिन्ता करने और कमला के मुँह की ओर देखने लगा।

कमला ने गम्भीरतापूर्वक कहा—अच्छा, मैं आपसे एक बात पूछती हूँ। मैंने जो छुट्टी के दिनों में स्कूल में रहना नहीं चाहा इससे आप नाराज़ तो नहीं हैं ? सच सच कहिए।

रमेश—सच कहता हूँ, मैं तुमपर नाराज़ नहीं हूँ; मैं तो अपने ही ऊपर नाराज़ हूँ।

रमेश चिन्ताजाल से ज़बरदस्ती अपने को छुड़ाकर कमला के साथ वार्तालाप करने में प्रवृत्त हुआ। उसने कमला से पूछा—कहो, इतने दिन में तुमने स्कूल में क्या सीखा ?

कमला बड़े उत्साह से अपनी शिक्का का हिसाब देने लगी । जब उसने पृथ्वी को गोल और भ्रमणशील बता कर रमेश को चकित कर देने की चेष्टा की तब रमेश ने गम्भीर-भाव धारण कर भूमण्डल की गोलाई में सन्देह प्रकट कर कहा, यह क्या कभी सम्भव है ?

कमला ने आँखें फाड़ कर कहा—वाह ! मेरी किताब में लिखा है । मैंने पढ़ा है ।

रमेश ने आश्चर्य का भाव दिखाकर कहा—सच कहा, तुम्हारी किताब में लिखा है ? कितनी बड़ी है तुम्हारी किताब ?

इस प्रश्न से कमला ने कुछ सहम कर कहा—किताब तो बहुत बड़ी नहीं है, मगर छपी हुई है, उसमें चित्र भी हैं ।

इतना बड़ा प्रमाण मिलने पर रमेश को हार माननी पड़ी । इसके बाद कमला पढ़ाई का लेखा समाप्त करके स्कूल की विद्यार्थिनी और शिक्षिकाओं की बात, और वहाँ के दैनिक कार्य का विवरण सुनाने लगी । रमेश का चित्त स्थिर न था, इससे वह बोच बोच में केवल “हाँ” करता गया । एकआध बार यह भी कह बैठता था—“क्या कहा, फिर कहो ।” एकाएक कमला एक बार बोली—“आप मेरी बात कुछ नहीं सुनते ।” यह कहकर वह वहाँ से क्रोध करके उठ गई ।

रमेश ने धबराकर कहा—नहीं, नहीं, तुम क्रोध न करो, आज मेरी तबीयत अच्छी नहीं है ।

यह सुनतेही कमला ने लौटकर कहा—आपकी तबीयत अच्छी नहीं है ? क्या हुआ है ?

रमेश—हुआ तो कुछ नहीं है, कोई बीमारी नहीं है; बीच बीच में, कभी कभी मेरी तबीयत ऐसी हो जाती है। अभी अच्छी हो जायगी ।

कमला ने रमेश का जी बहलाने के लिए कहा—मेरे 'भूगोल-वर्णन' में जो पृथ्वी का चित्र है, वह देखिएगा ?


रमेश ने आग्रहसहित देखने की इच्छा प्रकट की । कमला ने भट अपनी किताब लाकर रमेश के सामने रख दी, और पृथ्वी का चित्र दिखा कर बोली—ये जो दो गोलाकार चित्र हैं यह असल में एक ही है । गोल पदार्थ के दोनों पृष्ठ क्या एक साथ कभी देखे जा सकते हैं ?

रमेश ने कुछ सोचने का सा भाव दिखाकर कहा—चिपटे पदार्थ के भी दोनों पृष्ठ एक साथ नहीं देख पड़ते ।

कमला—इसी से पृथ्वी की दोनों पीठें अलग अलग छाप दी हैं ।

योंही बातचीत करते करते साँझ हो गई ।

बीसवाँ परिच्छेद


 नानन्द बाबू एकान्तचित्त से आशा कर रहे थे कि
 घ योगेन्द्र अच्छी खबर लावेगा। सब गोलमाल
 अब सहज ही निबट जायगा। योगेन्द्र और
 अक्षय जब घनानन्द बाबू के पास पहुँचे तब
 उन्होंने सभय दृष्टि से उन दोनों के मुँह की ओर देखा।

योगेन्द्र ने कहा—मैं न जानता था कि आप रमेश को यहाँ तक बढ़ने देंगे। मैं जानता तो आप लोगों के साथ उस का परिचय भी न होने देता।

घनानन्द—रमेश के साथ नलिनी का ब्याह होना तो तुम्हें मंजूर था। यह बात तुमने कई बार मुझसे कही भी थी। अगर इस सम्बन्ध में तुम्हें बाधा डालनी थी तो मुझे—

योगेन्द्र—मैं एकदम बाधा डालना न चाहता था, क्या इसीसे—

घनानन्द—इसीसे क्या ? उस मामले में इस बात के लिए जगह नहीं । वे जहाँ तक अग्रसर होना चाहें होने दिया जाय, अथवा रोक दिया जाय, बस, इसके दर्मियान और बात के लिए गुञ्जाइश है कहाँ ?

योगेन्द्र—तो क्या इसीसे एकदम यहाँ तक अग्रसर—

अक्षय ने हँस कर कहा—संसार में कितने ही जीव ऐसे

हैं जो अपनी भोंक में आकर अग्रसर हो पड़ते हैं। उन्हें प्रेमसम्पत्ति का अधिक लालच देना नहीं पड़ता—बढ़ते बढ़ते नौबत यहाँ तक पहुँच जाती है। किन्तु जो हो गई सो हो गई। उस बात को लेकर अब तर्क-वितर्क करना बृथा है। अब जो कर्तव्य हो उसका निरूपण करो।

घनानन्द बाबू ने डरते डरते पूछा—क्या रमेश से तुम्हारी भेट हुई ?

योगेन्द्र—जीहाँ, खूब भेट हुई। ऐसी भेट कभी भी न हुई थी। उसकी स्त्री से भी अच्छी तरह परिचय हो गया।

घनानन्द बाबू अवाक् होकर योगेन्द्र का मुँह देखने लगे। कुछ देर के बाद उन्होंने पूछा—किसकी स्त्री के साथ परिचय हुआ ?

योगेन्द्र—रमेश की स्त्री के साथ।

घनानन्द—तुम क्या कहते हो, मेरी समझ में नहीं आता ! किस रमेश की स्त्री ?

योगेन्द्र—अपने रमेश बाबू की। पाँच छः महीने पूर्व जब वह देश गया था तब विवाह करने ही के लिए गया था।

घनानन्द—उसके पिता की मृत्यु होने से उसका व्याह तो रुक गया।

योगेन्द्र—मृत्यु होने के पूर्व ही व्याह हो गया था।

घनानन्द बाबू सन्नाटे में आ कर माथे पर हाथ फेरने

लगे । कुछ देर सोचकर बोले—तो मेरी नलिन के साथ उसका व्याह नहीं हो सकता ।

योगेन्द्र—हम भी यही कहते हैं कि—

वनानन्द—माना कि तुम भी यही कहते हो, किन्तु व्याह की तो सब तैयारी होगई है; इस रविवार को छोड़ अग्रिम रविवार का दिन स्थिर करके सर्वत्र सूचना देदी गई है । अब उस दिन भी शादी न होने की खबर सबको देनी होगी ।

योगेन्द्र—एकदम से देने की क्या जरूरत है, उसमें कुछ हेर फेर कर देने से काम चल जायगा ।

वनानन्द—उसमें अब परिवर्तन करने की तो कोई जगह नहीं है ।

योगेन्द्र—है क्यों नहीं ? जहाँ परिवर्तन करना युक्तिसङ्गत होगा वहीं किया जायगा । रमेश के बदले कोई और वर ढूँढ़ कर आगामी रविवार ही को—जैसे होगा—कार्य सम्पन्न कर लेना होगा; नहीं तो हम लोग किसी के सामने मुँह दिखाने योग्य न रहेंगे ।

यह कह कर योगेन्द्र ने अक्षय के मुँह की ओर देखा । अक्षय ने चिनय से सिर झुका लिया ।

वनानन्द—इतनी जल्दी वर मिल जायगा ?

योगेन्द्र—इसके लिए आप चिन्ता न करें ।

वनानन्द—किन्तु नलिनी को राजी करना होगा ।

योगेन्द्र—रमेश का सब वृत्तान्त सुनने पर वह अवश्य राज़ी हो जायगी ।

घनानन्द—तो जो तुम अच्छा समझो करो । किन्तु रमेश मैं अनेक गुण थे । उसके पास धन भा था, चार पैसा कमाने योग्य विद्या-बुद्धि भी थी । यही तो परसों उससे सब बातचीत ठीक हो गई थी । वह इटावा जाकर वकालत करेगा । अब इसी बीच देखो क्या से क्या हो गया !

योगेन्द्र—उसके लिए आप क्यों सोच करते हैं । रमेश अब भी इटावा जाकर प्रैक्टिस कर सकेगा । एक बार नलिनी को बुलाता हूँ । अब समय भी तो अधिक नहीं है ।

कुछ देर बाद योगेन्द्र नलिनी को वहाँ बुला लाया । अलग घर के एक कोने में, पुस्तकों की अलमारी की आड़ में, जा बैठा ।

योगेन्द्र ने नलिनी से कहा—बहन, बैठो तुम से कुछ कहना है ।

नलिनी गम्भीर भाव से चौकी पर बैठ गई । वह समझ गई कि मुझसे कोई गूढ़ बात पूछी जायगी । मेरी परीक्षा का समय है ।

योगेन्द्र ने बात चीत की भूमिका के व्याज से पूछा—रमेश के सम्बन्ध में क्या तुम्हें कोई सन्देह का कारण नहीं देख पड़ता ?

नलिनी ने कुछ उत्तर न देकर केवल सिर हिलाया—
“नहीं ।”

योगेन्द्र—उसने जो ब्याह का दिन एक सप्ताह आगे बढ़ा दिया उसका ऐसा क्या कारण था जो हम लोगों को नहीं बतलाया ?

नलिनी ने दृष्टि नीची करके कहा—कारण कुछ अवश्य है ।

योगेन्द्र—सो ठीक है । कारण तो हुई है—किन्तु उसमें क्या सन्देह नहीं है ?

नलिनी ने फिर सिर हिला कर जताया—“नहीं ।”

रमेश पर सबसे अधिक ऐसा अटल विश्वास रखने के कारण योगेन्द्र ने नलिनी पर क्रोध किया । बड़ी सावधानी से उसने भूमिका बाँधी थी, पर उससे कुछ फल न हुआ ।

वह फिर कुछ कड़ी आवाज़ में कहने लगा—तुम बखूबी जानती हो कि, पाँच छः महीने हुए तब, रमेश अपने बाप के साथ घर गया था । तब से बहुत दिनों तक उसकी कोई चिट्ठी पत्री न पाकर हम सब को अचम्भा हुआ था । यह भी तुम जानती हो कि जो रमेश प्रति दिन शाम-सवेरे यहाँ आया करता था, जो इसी महल्ले में अपने घर के पास ही किराये के मकान में रहता था, उसने कलकत्ते आकर एक बार भी हम लोगों से मेट तक न की । दूसरे महल्ले में मुँह छिपा कर रहने लगा । इस पर भी तुम लोग पहले ही की तरह उस पर विश्वास करके उसे अपने घर बुला लाये ? मैं यहाँ रहता तो क्या यह बात कभी हो सकती ?

नलिनी कुछ न बोली ।

योगेन्द्र—क्या तुम लोगों ने रमेश के ऐसे व्यवहार का अर्थ कुछ भी न जाना ? क्या इस सम्बन्ध में एक प्रश्न भी

तुम्हारे मन में कभी उदित न हुआ ? रमेश के ऊपर इतना गाढ़ विश्वास !

नलिनी फिर भी चुप रही ।

योगेन्द्र—अच्छा सुनो, तुम बहुत सीधी सादी हो । किसी पर सन्देह नहीं करती । मैं समझता हूँ, मुझ पर भी तुम्हारा कुछ कम विश्वास नहीं है । मैं जो कुछ कहूँगा उस पर तुम जरूर विश्वास करोगी । मैं खुद स्त्री-विद्यालय में जाकर सच्ची खबर ले आया हूँ । रमेश अपनी स्त्री—कमला—को बोर्डिंग में रख कर पढ़ाता था । तातिल के दिनों में भी रमेश ने उसको वहीं रखने का प्रबन्ध किया था । दो तीन दिन हुए, अकस्मात् स्कूल की स्वामिनी की चिट्ठी रमेश को मिली । उसमें लिखा था, छुट्टी के दिनों में कमला को स्कूल में रखना ठीक न होगा । आज से स्कूल बन्द हो गया । कमला को स्कूल की गाड़ी रमेश के दर्जोपाड़ा वाले मकान में पहुँचा गई । मैं खुद उस मकान में गया था । मैंने देखा, कमला नासपाती की छील कर टुकड़े कर रही थी । सामने फर्श पर बैठा रमेश तश्तरी से एक एक टुकड़ा उठाकर खाता जाता था । मैंने रमेश से पूछा, कहो क्या मामला है ? रमेश ने कहा—‘मैं अभी तुम लोगों से कुछ न कहूँगा ।’ अगर रमेश इतना भी कह देता कि कमला उसकी स्त्री नहीं है तो भी उस बात पर विश्वास कर किसी तरह सन्देह को दवाने की चेष्टा की जाती । किन्तु उसने कोई बात साफ़ साफ़ नहीं कही । तब भी तुम रमेश का इतना विश्वास करती हो !

इस प्रश्न का उत्तर पाने की इच्छा से योगेन्द्र ने नलिनी के मुँह की ओर देखा । देखते ही देखते नलिनी का चेहरा फीका

पड़ गया । अपने को सँभालने की बहुत चेष्टा करने पर भी वह मूर्च्छित हो कर नीचे गिर पड़ी ।

उसकी यह दशा देख घनानन्द बाबू बड़े व्याकुल हुए । उन्होंने भट्ट नलिनी के मस्तक को उठा कर हृदय से लगा लिया और कहने लगे—बेटी ! इनकी बात पर विश्वास न करो; सब झूठ है ।

योगेन्द्र ने अपने पिता को हटा कर भट्ट नलिनी को एक चारपाई पर लिटा दिया और उसके मुँह और आँखों पर बार बार गुलाब-जल छिड़कने लगा । अक्षय पंखा लेकर जोर जोर से हवा करने लगा ।

नलिनी कुछ देर के बाद आँख खोल कर चौंक पड़ी । उसने घनानन्द बाबू की ओर देख चिल्लाकर कहा—प्रत्नय बाबू से कहो, यहाँ से चले जायँ ।

अक्षय पंखा रखकर घर के बाहर दर्वाजे की आड़ में जा खड़ा हुआ । घनानन्द बाबू चारपाई पर नलिनी के पास बैठकर उसके सिर पर और बदन पर हाथ फेरने लगे । दीर्घ-निश्वास लेकर उन्होंने केवल एक बार कहा—बेटी ।

नलिनी की आँखों से आँसू की धारा बह चली । उसका दम फूलने लगा, वह जोर से साँस लेने लगी । पिता की गोद में मुँह छिपाकर वह अनिवार्य रोदन के वेग को रोकने की चेष्टा करने लगी । घनानन्द बाबू रुँधे कण्ठस्वर से कहने लगे—बेटी ! तुम सोच न करो, मैं रमेश को भली भाँति जानता हूँ । वह कभी अविश्वासी नहीं है । योगेन्द्र ने उसके विषय में ज़रूर भूल की है ।

योगेन्द्र से चुप न रहा गया । उसने कहा—आप झूठा

आश्वासन क्यों देते हैं ? इस कष्ट से बचा कर क्या उसे दुगुना कष्ट देना चाहते हैं ? नलिनी को अब कुछ देर विचारने को समय दीजिए ।

नलिनी अब अच्छी तरह होश में आ गई थी । वह पिता की गोद से सिर उठा कर बैठी और योगेन्द्र की आर देख कर बोली—मुझे जो कुछ सोचना था, मैंने सोच लिया । जब तक मैं उनके मुँह से यह बात न सुनूँगी तब तक मैं कदापि विश्वास नहीं करूँगी । इसे तुम पक्का समझ लो ।

यह कह कर वह खड़ी हुई । घनानन्द बाबू ने उसका हाथ पकड़ लिया और कहा—गिर पड़ेगी ।

पिता का हाथ पकड़ कर नलिनी अपने सोने के कमरे में गई । बिछौने पर लेटकर उसने पिता से कहा—मुझको कुछ देर अकेली रहने दीजिए । मैं सोऊँगी ।

घनानन्द—हरिश्चरण की माँ को बुला दूँ ? पक्का भलेगी ।

नलिनी—पह्ले की जरूरत नहीं ।

घनानन्द बाबू पास के कमरे में जा बैठे । यह लड़की जब छः महीने की थी तभी उसे छोड़ कर उसकी माँ मर गई । वे नलिनी की माँ की बात सोचने लगे । उसकी वह भक्ति, वह धैर्य और वह चिरप्रसन्नता उन्हें स्मरण हो आई । उसी गृह-लक्ष्मी की मूर्ति के सदृश जो बालिका इतने दिन उनकी गोद में लालित-पालित होकर अब बड़ी हुई है, उसके अनिष्ट की अशङ्का से उन का हृदय व्याकुल हो उठा । वे मन ही मन उसे पुकार कर कहने लगे—बेटो, तुम्हारे सभी विघ्न दूर हों, तुम सदा सुख से रहो । तुमको सुखो देखकर, जिसको तुम हृदय से चाहती हो उसके घर में तुम्हें लक्ष्मी की भाँति

प्रतिष्ठित देखकर, मैं तुम्हारी माँ के पास खुशी से जा सकूँगा।—यह कह कर उन्होंने अपनी चादर के छोर से आँसू पोंछ डाले ।

स्त्रियों की बुद्धि पर योगेन्द्र को पहले ही से बड़ी अश्रद्धा थी । आज वह और भी दृढ़ होगई । स्त्रियाँ ऐसी हठधर्मिणी होती हैं कि वे प्रत्यक्ष प्रमाण को भी नहीं मानतीं । उन्हें किस तरह समझाया जाय ? दो और दो मिलकर चार होते हैं, इसमें किसी को सुख हो या दुःख,—वे इस बात को किसी अवसर पर अपनी हठधर्मिता के कारण हर्गिज न मानेंगी । युक्ति यदि काले को भली भाँति काला सिद्ध करदे और इन स्त्रियों का प्रेम यदि उसे सफ़ेद कहदे तो युक्ति बेचारी भ्रम मारेगी । उसका कुछ जोर उन पर न चलेगा । उल्टा वे उस पर खफ़ा हो उठेंगी । योगेन्द्र की समझ में न आया कि इन सब के द्वारा संसार का व्यवहार कैसे चलता है ।

योगेन्द्र ने पुकारा—अक्षय ।

अक्षय धीरे धीरे भीतर आया । योगेन्द्र ने कहा—सब सुन ही चुके हो, अब क्या उपाय है ?

अक्षय—भाई ! मुझे इन बातों में क्यों घसीटते हो ? मैं इतने दिन इस बखेड़े से बिलकुल अलग था । तुमने आते ही मुझे इस झंझट में उलझा दिया है ।

योगेन्द्र—अच्छा, ये बातें पीछे होंगी । अब नलिनी के आगे रमेश के मुँह से सारी बातें कबूल कराये बिना काम न चलेगा । इसके सिवा दूसरा उपाय नहीं ।

अक्षय—तुम पागल हुए हो ! कोई अपने मुँह से—

योगेन्द्र—अगर वह एक चिट्ठी लिख दे तो और अच्छा हो । तुमको यह भार अपने ऊपर लेना होगा । देरी करने से कार्य-सिद्धि में बाधा होगी ।

अक्षय—अच्छा, मुझसे जहाँ तक जो हो सकेगा, अवश्य यत्न करूँगा ।

इक्कीसवाँ परिच्छेद

रमेश रात के नौ बजे कमला को साथ ले सिया-
 र लदह स्टेशन को गया। वहाँ पर वह सीधा
 नहीं गया, ज़रा चक्कर काट कर गया। उसने
 गाड़ीवान को कितनी ही गलियों की हवा
 खिलाई। कोल्टोले में एक मकान के पास आकर उसने
 गाड़ी से मुँह निकाल कर एक मकान की ओर विशेष
 आग्रह से देखा। परिचित घर में किसी तरह का परिवर्तन
 देखने में न आया।

रमेश ने इतने जोर से एक दीर्घनिश्वास लिया कि सोई
 हुई कमला चकित हो गई। उसने पूछा—अर्य, तुम्हें क्या
 हो गया ?

रमेश ने जवाब दिया—“कुछ नहीं।” वह और कुछ न
 बोला, गाड़ी में मुँह छिपाये बैठा रहा। कमला गाड़ी के कोने
 में फिर सो रही। कुछ देर के लिए कमला का वहाँ मौजूद
 रहना रमेश को असह्य जान पड़ा।

गाड़ी यथासमय स्टेशन पर जा पहुँची। सेकन्ड क्लास
 की एक गाड़ी पहले ही से रिजर्व की हुई मौजूद थी। कमला
 और रमेश उसी में जा बैठे। एक बेश्वर पर कमला के लिए
 बिछौना बिछाकर और लालटेन के नीचे पर्दे के द्वारा अंधेरा
 करके रमेश ने कहा—कमला, तुम इस बेश्वर पर सो रहो।

कमला ने कहा—मैं गाड़ी चलने पर सोऊँगी; तब तक
 इस खिड़की के पास बैठकर बाहर का दृश्य देखती हूँ।

रमेश ने कहा—“अच्छा ।” कमला माथे पर कपड़ा संभाल कर प्लेटफार्म की ओर बेश्व के कोने पर जा बैठी और लोगों का इधर-उधर जाना-आना देखने लगी । रमेश खिड़की से ज़रा हट कर बीच में बैठा बैठा शून्य दृष्टि से देखने लगा । गाड़ी जब चल पड़ी तब रमेश का ध्यान टूटा । वह चौंक पड़ा । उसे मालूम हुआ मानों उसका एक परिचित व्यक्ति गाड़ी की ओर दौड़ा आ रहा है ।

इसी समय कमला खिलखिला कर हँस पड़ी । रमेश ने खिड़की से बाहर मुँह निकाल कर देखा—रेलवे-कर्मचारी से हाथ छुड़ाकर एक आदमी किसी तरह चलती गाड़ी पर चढ़ गया है । चादर लेने के लिए जब उस व्यक्ति ने खिड़की से बाहर हाथ निकाला तब रमेश ने उसे पहचान लिया । वह और कोई नहीं, अक्षय है ।

चादर की इस खँचातानी का अपूर्वदृश्य देखकर कमला देर तक हँसती रही ।

रमेश ने कमला से कहा—साढ़े दस बज गये । गाड़ी खाना हो गई । अब तुम सो रहो ।

बालिका बिछौने पर लेट गई । जब तक उसे नींद न आई तब तक वह बीच बीच में अक्षयकुमार की घटना पर खिल-खिला उठती थी ।

किन्तु इस व्यवहार से रमेश को कुछ विशेष कौतूहल न हुआ । वह जानता था—देहात से अक्षयकुमार का कोई सम्बन्ध नहीं है । कई पुस्त से वह कलकत्ते में रहता है । आज इस हड़बड़ी के साथ वह कलकत्ता छोड़ कर कहाँ जा रहा है ? रमेश समझ गया कि वह मेरी ही टोह में जा रहा है ।

यदि अज्ञय मेरे गाँव जाकर कमला के सम्बन्ध की बातों की जाँच-पड़ताल करे और बस्ती वालों के साथ इस बात को लेकर एक नया बखेड़ा खड़ा कर दे तो बात बड़ी भयङ्कर हो उठेगी । यह सोचकर रमेश का हृदय चञ्चल हो उठा । उसके गाँव का कौन आदमी क्या कहेगा, वहाँ कैसे कैसे तर्क-वितर्क होंगे—यह रमेश मानों प्रत्यक्ष देखने लगा । कलकत्ता जैसे बड़े शहर में सभी अवस्था में मनुष्य अपने को छिपा सकता है, और जब चाहे तब वहाँ ऐसी जगह मिल सकती है जहाँ रहने से किसी तरह का भय न रहे, परन्तु छोटी सी बस्ती की बात ही न्यायी है । वहाँ बात की बात में ज़रा सी बात फैल जाती है । इस बात को वह जितना ही सोचने लगा उतना ही वह अधीर होने लगा ।

बारकपुर में गाड़ी ठहरी । रमेश खिड़की से मुँह बाहर कर देखने लगा, अज्ञय गाड़ी से उतरा कि नहीं । नैहाटी में कितने ही लोग उतरे, उनमें भी अज्ञय दिखाई न दिया । बगुला स्टेशन पर भी रमेश ने खूब देखा, किन्तु गाड़ी से उतरनेवाले मुसाफिरों में अज्ञय का कहीं पता नहीं । इसके बाद और किसी स्टेशन पर अज्ञय के उतरने की कोई सम्भावना भी उसे न देख पड़ी !

रात बहुत बीतने पर रमेश सो गया । दूसरे दिन सवेरे ग्वालन्दी गाड़ी पहुँचने पर रमेश ने देखा—अज्ञय सिर और मुँह को चादर से छिपाये और हाथ में एक बैग लिये स्टीमर की ओर लपका जा रहा है ।

जिस स्टीमर पर रमेश सवार होने को था उसके खुलने में अभी देर है । किन्तु उसके पास ही एक और स्टीमर खुलने

पर था। यात्रियों को सावधान करने के लिए वह बार बार सीटी बजा रहा था। रमेश ने एक व्यक्ति से पूछा—यह स्टीमर कहाँ जायगा ? उत्तर मिला —“पश्चिम में।”

“कहाँ तक ?”

“गहरा पानी मिले तो बनारस तक ।”

यह सुनकर रमेश तुरन्त उस स्टीमर पर कमला को एक कमरे में बिठा आया और भटपट थोड़ा सा दूध, चावल, और दाल मोल ले ली ।

इधर अज्ञय कपड़े से मुँह छिपा कर दूसरे स्टीमर पर सब यात्रियों के पहले एक ऐसी जगह जा खड़ा हुआ जहाँ से अन्यान्य यात्री जहाज पर सवार होते समय स्पष्ट देख पड़ें । यात्रियों की विशेष भीड़ भाड़ न थी । जहाज खाना होने में कुछ विलम्ब था, यह अवकाश पाकर कितने ही यात्रियों ने मुँह हाथ धोकर स्नान कर लिया । कितने ही, किनारे बैठ कर रसोई बनाने और कुछ खाने-पीने लगे । अज्ञय कभी ग्वालन्दो गया न था । अतएव उसने समझा, यहाँ पास ही कोई होटल-ओटल होगा जहाँ रमेश कमला के साथ कुछ खाने पीने गया होगा ।

जब जहाज खुलने की आखिरी सीटी बजने लगी तब भी रमेश कहीं दिखाई न दिया । सीटी सुन कर सभी मुसाफिर हड़बड़ा कर दौड़े, और डो नते हुए तख्ते पर होकर जहाज पर सवार होने लगे । बारंवार सीटी सुन कर लोगों की भीड़ क्रमशः बढ़ने लगी । अज्ञय ने आँखें फाड़ फाड़ कर चारों ओर देखा, रमेश का कहीं कोई चिह्न भी दिखाई न दिया । जब सभी मुसाफिर जहाज पर सवार हो चुके, तब खींच लिया गया और

लङ्कर उठा लेने का हुक्म दे दिया गया तब अज्ञय घबरा कर बोला—“मैं उतरूँगा ।” किन्तु खलासियों ने उसकी बात पर ध्यान न दिया । किनारा स्टोमर से दूर न था । अज्ञय धम से जमीन पर कूद पड़ा ।

किनारे आकर भी अज्ञय को रमेश का कुछ पता न लगा । कुछ देर हुई, ग्वालन्दो से सवेरे की पैसिञ्जर ट्रेन कलकत्ते की तरफ गई है । अज्ञय मन ही मन सोचने लगा कि कल रात को, गाड़ी में सवार होते समय, कर्मचारी के द्वारा मेरी छीना-झपटी होते समय रमेश ने मुझे अवश्य ही देख लिया है, और मेरी नीयत बुरी जान कर वह देश को नहीं गया बल्कि सवेरे की गाड़ी से फिर कलकत्ते लौट गया । कलकत्ते में यदि कोई आदमी छिपकर रहना चाहे तो उसका पता लगाना सहज काम नहीं ।

बाईसवाँ परिच्छेद

अ त्रय दिन भर ग्वालन्दो में किसी तरह पड़ा रहा । वह सायंकाल की डाकगाड़ी में सवार हुआ । दूसरे दिन सवेरे ही कलकत्ते पहुँच कर उसने पहले रमेश के दर्जीपाड़े वाले मकान में जा कर देखा, उसका दर्वाज़ा बन्द था । पूछने पर मालूम हुआ, वहाँ कोई नहीं आया है ।

कोल्टोले में आकर देखा, रमेश का घर सूना पड़ा है । आखिर उसने घनानन्द बाबू के यहाँ आकर योगेन्द्र से कहा—भाग गया ! खोजने पर भी उसे मैं पकड़ न सका ।

योगेन्द्र—सो क्यों ?

अत्रय ने उसके भाग निकलने का सारा वृत्तान्त कह सुनाया ।

अत्रय को देखकर रमेश कमला के साथ भाग गया । इस समाचार से रमेश पर योगेन्द्र का सन्देह और भी दृढ़ हो गया ।

योगेन्द्र ने कहा—इन युक्तियों से कुछ न होगा । सिर्फ नलिनी ही नहीं, पिता जी भी इसी एक बात को पकड़े हुए हैं । वे कहते हैं, रमेश के मुँह से जब तक आखिरी बात सुन न लेंगे, उस पर अविश्वास न करेंगे । यही क्यों, अगर रमेश आज भी आकर कहदे कि “मैं अभी कुछ न कहूँगा,”

तो भी पिता जी उसके साथ नलिनी का व्याह कर देने में कुछ आगा-पीछा न करेंगे । मैं बड़ी मुश्किल में हूँ । पिताजी नलिनो का कुछ भी कष्ट नहीं देख सकते । यदि नलिनी आज यह हठ पकड़े कि “रमेश के भले ही दूसरी स्त्री हो, मैं उसीसे व्याह करूँगी” तो पिता जी उसी में सहमत हो जायेंगे । जैसे हो सके और जितना शीघ्र हो सके, रमेश के द्वारा वह बात कहलानी होगी । तुमको हताश न होना चाहिए । मैं खुद इस कार्य में लग पड़ता, परन्तु मैं कार्य सिद्ध करने का ढङ्ग—युक्तियाँ—नहीं जानना । मुझसे बहुत होगा तो यही कि रमेश के साथ मार पीट की नौबत आजायगी । जान पड़ता है, तुमने अभी मुँह-हाथ नहीं धोया । चाय भी तो नहीं पी होगी ।

अन्त्य मुँह धोकर चाय पीते पीते सोचने लगा । इसी समय घनानन्द बाबू नलिनी का हाथ पकड़े चाय पीने वहाँ आये । अन्त्य को देखते ही नलिनी उलटे पैरों वहाँ से लौट गई ।

योगेन्द्र ने क्रोध कर के कहा—नलिनी की यह बड़ी अशिष्टता है । पिता जी ! आप उसके अभद्र व्यवहार में साथ न दें । उसको यहाँ आना चाहिए, सीधी तरह न आवेगी तो मैं उसे जबरदस्ती यहाँ ले आऊँगा । यह कहकर वह नलिनी को पुकारने लगा ।

नलिनी तब तक ऊपर चली गई थी । अन्त्य ने योगेन्द्र से कहा—देखो, इस मामले को तुम और भी खराब कर दोगे । उसके सामने मेरे सम्बन्ध की कोई बात न कहना । समय पर उसका प्रतीकार हो जायगा । जबरदस्ती करने से बात बिगड़ जायगी ।

अज्ञय चाय पी कर चला गया । अज्ञय में धीरता की कमी न थी । जब सभी लक्षण उसके प्रतिकूल हैं तब भी वह लग कर उद्योग पर भरोसा किये बैठा था । उसके मानसिक भाव में भी किसी तरह का फर्क न पड़ा । वह जिस बात को मन में ठाने था उस पर अटल विश्वास किये था । एक बार अकृतकार्य होने पर वह सहसा रूठ कर उससे पराङ्मुख नहीं हो जाता । अपनी कार्यसिद्धि के हेतु वह अनादर और अपमान को चुपचाप सह लेता है । वह बड़े पोढ़े हृदय का पुरुष है । उसके साथ कोई किसी तरह का व्यवहार क्यों न करे, पर वह अपने सिद्धान्त से सहसा विचलित नहीं होता ।

अज्ञय के चले जाने पर घनानन्द बाबू फिर नलिनी को साथ लेकर चाय की टेबल के पास आये । आज नलिनी के चेहरे से उदासी टपकती है । उसके नेत्रों के नीचे काली भाँई पड़ गई है । कमरे में आते ही उसने नीची नज़र कर ली । योगेन्द्र के मुँह की ओर वह नज़र उठा कर देख न सकी । वह जानती थी, योगेन्द्र मुझ पर और रमेश पर नाराज़ है, तथा हम दोनों के विरुद्ध विचार कर रहा है । इसलिए योगेन्द्र से बोलना या उसकी ओर आँख उठा कर देखना उसके लिए एक कठिन समस्या हो पड़ी ।

प्रेम ने नलिनी के विश्वास को यद्यपि अविचल कर रखा था तथापि युक्ति को कोई एकदम बहिष्कृत कैसे कर सकता है ? योगेन्द्र के सामने कल नलिनी अपने विश्वास की दृढ़ता दिखाकर चली गई थी । किन्तु अंधेरी रात में जब वह अपने शयनागार में चारपाई पर लेटी तब उसका वह श्वैर्य, वह

मानसिक बल न रहा । वास्तव में कुछ दिन पहले से रमेश के व्यवहार का कुछ अर्थ, उसे मालूम न होता था । अपने विश्वास रूपी दुर्ग में सन्देह के कारणों को घुसने न देने के लिए नलिनी जितना ही जोर लगाती थी उतने ही अधिक जोर का धक्का वे (सन्देह के कई कारण) बाहर खड़े खड़े दे रहे थे । सकुन बोट लगने से माँ जिस तरह बच्चे को दोनों हाथों से पकड़ कर, छाती से लगा कर, उसकी रक्षा करती है उसी तरह नलिनी ने भी रमेश के प्रति दृढ़ विश्वास को सब प्रमाणों के खिलाफ जान कर भी बलपूर्वक छाती से दबा रखा । परन्तु बल क्या सदा एक सा रह सकता है ?

नलिनी के शयनगृह के पास वाली कोठरी में घनानन्द बाधू रात को सोये थे । नलिनी जो चारपाई पर बराबर करवट बदलती थी वह उन्हें मालूम होता था । वे बीच बीच में उठ कर उस के कमरे के द्वार पर जाकर कहते—“बेटी, क्या तुम्हें नींद नहीं आती ?” नलिनी कहती थी—आप क्यों जागते हैं ? मैं ऊँघ रही थी, अभी सो रहूँगी ।

दूसरे दिन सवेरे उठकर नलिनी छत के ऊपर घूमने गई—रमेश के घर के दरवाजे और खिड़कियाँ सभी बन्द थीं ।

धीरे धीरे सूर्य भगवान् बहुत ऊपर उठ आये । नलिनी के लिए आज का यह दिन ऐसा सूना, ऐसा आशाहीन और ऐसा निरानन्द जान पड़ा कि वह छत के एक कोने में बैठ कर दोनों हाथों से मुँह ढाँक कर रोने लगी ।—आज दिनभर कोई एक बार भी न आवेगा, चाय पीने के समय किसी के आने की आशा नहीं है । पास वाले घर में कोई है, यह कल्पना करने का सुख भी न रहा ।

“ नलिनी ! नलिनी ! ”

नलिनी ने झट उठ कर आँखें पोंछ डालीं । पिता को आते देख कर बोली—क्या है बाबू जी ?

घनानन्द बाबू छत पर आये और नलिनी की पीठ पर हाथ फेर कर बोले—आज मेरे उठने में बहुत विलम्ब हो गया ।

घनानन्द बाबू मारे चिन्ता के रात भर जागते रहे थे । इसी से सवेरे उन्हें नींद आगई । मुँह पर सूर्य का प्रकाश पड़ते ही वे झट उठ बैठे । मुँह-हाथ धोकर नलिनी की खबर लेने गये । कमरे में कोई न था । सवेरे उसे छत पर अकेली घूमते देख उनके हृदय में बड़ी चोट लगी । उन्होंने कहा—बेटी ! चलो, चाय पीने चलें ।

योगेन्द्र के सामने बैठकर चाय पीने की इच्छा नलिनी की न थी, पर वह जानती थी कि नियम के विरुद्ध कोई काम होने से पिताजी के मन में दुःख होता है । वह प्रतिदिन अपने हाथ से पिता के प्याले में चाय डाल कर पीने को देती है, इस पितृसेवा से उसने अपने को वञ्चित करना न चाहा ।

नीचे जाकर चाय वाले कमरे में पहुँचने के पूर्व जब उसने बाहर से योगेन्द्र को किसी के साथ बातें करता सुना तब उसकी छाती धड़क उठी । उसने समझा, शायद रमेश आया है । इतने सवेरे यहाँ और कौन आवेगा ?

थरथराते हुए पैरों से भीतर प्रवेश करके ज्यों ही अन्त्य-कुमार को देखा त्यों ही वह अपने को न रोक सकी, उलटते पैरों बाहर चली आई ।

घनानन्द बाबू जब उसे दूसरी बार कमरे में ले आये तब वह अपने पिता की कुरसी के पास खड़ी हो कर नीचा मुँह किये पिता के लिए चाय तैयार करने लगी ।

नलिनी के व्यवहार से योगेन्द्र बहुत रुष्ट था । रमेश के लिए नलिनी इतना खेद कर रही थी, यह उसे बहुत असह्य जान पड़ता था । इसपर भी उसने जब देखा कि घनानन्द बाबू उसके दुःख के साथी हैं और वह भी और सब को छोड़ उन्हीं की स्नेह-छाया में रहकर अपने को सुरक्षित समझती है तब अधीरता और भो बढ़ गई । वह मन में कहने लगा—हम लोग मानो उसके साथ भारी अन्याय करते हैं । हम जो उसके स्नेहवश होकर कर्तव्यपालन की चेष्टा कर रहे हैं, हम लोग जो उसके यथार्थ रूप से हितसाधन में प्रवृत्त हैं, इसके लिए कृतज्ञता प्रकाश करना तो दूर रहा, उल्टे हमी लोगों को वह मन ही मन दोषी बना रही है । पिताजी तो व्यवहार की बात कुछ जानते नहीं । अभी आश्वासन देने का समय नहीं है, यह तो बाधा देने का समय है । सो यह न करके वे उसकी रुचि रखना ही अच्छा समझते हैं, उसे अप्रिय सत्य बात से अलग रखना चाहते हैं ।

योगेन्द्र ने घनानन्द बाबू से कहा—आपको मालूम नहीं बाबूजी, क्या हुआ है ?

घनानन्द—नहीं । क्यों, क्या हुआ है ?

योगेन्द्र—रमेश कल अपनी स्त्री को लेकर ग्वालन्दो-मेल से अपने घर जा रहा था । अक्षय को उसी गाड़ी में चढ़ते देख वह घर नहीं गया, फिर कलकत्ते लौट आया है ।

नलिनी के हाथ काँपने लगे—वह गिलास में चाय ढाल रही थी। सो चाय प्याले में नहीं, फर्श पर गिर पड़ी। वह पिता के पास कुरसी पर बैठ गई।

योगेन्द्र एक बार उसके मुँह की ओर देखकर कहने लगा,— भला रास्ते से लौट आने की क्या ज़रूरत थी, यह मैं नहीं कह सकता। अन्त्य तो पहले ही से उसकी सब बातें जानता था। एक तो उसका वह कपट-व्यवहार, उस पर स्त्री को लेकर चोर की तरह चारों ओर भागते फिरना,—मुझे बहुत ही बुरा लगता है। मालूम नहीं, नलिनी क्या समझती है—किन्तु इस तरह भागना ही उसके अपराध को यथेष्ट प्रमाणित करता है।

नलिनी ने काँपते काँपते खड़ी होकर कहा—भैया, मैं प्रमाण नहीं चाहती, आप प्रमाण ढूँढ़कर जो विचार करना चाहें, करें। मैं उनकी विचारक नहीं।

योगेन्द्र—तुम्हारे साथ जिसका ब्याह होगा उससे हमारा क्या कोई सम्बन्ध न रहेगा ?

नलिनी—ब्याह की बात कौन करता है ? तुम इस सम्बन्ध को भले ही तोड़ दो; यह तुम्हारी इच्छा है। किन्तु मेरे मन को तोड़ने-मरोड़ने की चेष्टा तुम वृथा कर रहे हो।

यह कहते कहते नलिनी का कण्ठ रुद्ध हो गया। उसकी आँखों में आँसू भर आये। वह रोने लगी। घनानन्द बाबू ने उसका हाथ पकड़ कर कहा—चलो बेटी ! हम तुम ऊपर चलें।

तेईसवाँ परिच्छेद

मर खुल गया। पहली और दूसरी श्रेणी के कमरों में कोई मुसाफिर न था। रमेश ने एक कमरा पसन्द करके उसमें अपना बिस्तरा लगाया। सवेरे दूध पीकर कमला उस कमरे की खिड़की खोलकर नदी और नदी का तट देखने लगी। रमेश ने कहा—अच्छा कमला, बतलाओ हम कहाँ जा रहे हैं ?

कमला—अपने देश को।

रमेश—देश में तो तुम्हें अच्छा नहीं लगता। हम देश नहीं जायेंगे।

कमला—तो क्या आपने मेरे ही लिए देश जाना बन्द कर दिया ?

रमेश—हाँ, तुम्हारे ही लिए।

कमला ने ज़रा मुँह भारी करके कहा—ऐसा आपने क्यों किया ? मैंने एक दिन बात ही बात में कुछ कह दिया। उसी पर आप इतने नाराज़ हो गये। आपको थोड़े ही मैं क्रोध हो आता है !

रमेश ने हँसकर कहा—मैं कुछ भी क्रोध नहीं करता। मेरी भी इच्छा देश जाने की नहीं है।

कमला ने उत्सुक चित्त से पूछा—तो कहाँ को चल रहे हो ?

रमेश—पश्चिम।

पश्चिम का नाम सुनकर कमला आँखें फाड़ कर रमेश की ओर देखने लगी । जिन लोगों ने घर छोड़ कर परदेश का मुँह नहीं देखा उन्हें एकाएक पश्चिम जाने का नाम सुनकर कितना हर्ष होता है, यह वही बता सकते हैं । पश्चिम में कितने ही तीर्थ हैं, स्वास्थ्य-वर्द्धक स्थल हैं, कितने ही अच्छे अच्छे शहर हैं, राजा और सम्राटों की कितनी ही पुरानी कीर्तियाँ हैं, कितने ही कारुण्यमूर्ति देवमन्दिर हैं, कितनी ही पुरानी बातें और वीरता के इतिहास हैं ।

कमला ने पुलकित होकर पूछा—पश्चिम में कहाँ ?

रमेश—अभी कुछ निश्चय नहीं । मुँगेर, पटना, दानापुर, बक्सर, गाजीपुर, काशी,—इन में से कहीं भी उतर जायेंगे ।

इन कितने ही जाने और कितने ही अनजाने शहरों का नाम सुनकर कमला की कल्पनावृत्ति और भी उत्तेजित हो गई । उसने ताली बजा कर कहा—वाह ! तब तो खूब मजा होगा ।

रमेश—मजा तो पीछे होगा, पहले यह तो बताओ कि खाने-पीने का क्या प्रबन्ध होगा । तुम नौकर के हाथ का पकाया खा सकोगी ?

कमला ने घृणा से नाक सिकोड़ कर कहा—नहीं, नहीं, मैं न खा सकूँगी ।

रमेश—तो फिर क्या उपाय करोगी ?

कमला—मैं खुद रसोई कर लूँगी ।

रमेश—तुम रसोई करना जानती हो ?

कमला ने हँसकर कहा—मालूम नहीं, आप मुझे क्या

समझते हैं ? मैं सब जानती हूँ । घर का कोई काम ऐसा नहीं जो मैं न कर सकूँ । मामा के घर तो मैं ही रसोई बराबर बनाती थी ।

रमेश ने खेद प्रकट करके कहा—तब तो तुम से ऐसा प्रश्न करना ठीक नहीं हुआ । अच्छा तो अब रसोई-पानी का प्रबन्ध करना चाहिए ।

यह कहकर रमेश चला गया और एक लोहे का चूल्हा कहीं से ले आया । इसके सिवा काशी तक पहुँचा देने का खर्च और कुछ वेतन का लोभ देकर उसने उमेश नामक एक कहार के बालक को भी काम करने के लिए रख लिया ।

रमेश—तो कमला, आज क्या रसोई होगी ?

कमला—रसोई और क्या होगी, सिर्फ दाल चावल ही तो है । आप कहें तो खिचड़ी चढ़ा दूँ ?

रमेश कहीं से खिचड़ी के लिए थोड़ा सा मसाला माँग लाया । उस की अनभिज्ञता देख कमला मुसकुराने लगी । बोली, सिर्फ मसाला लेकर क्या करूँगी ? सिल लोढ़ा तो हुई नहीं, मसाला कैसे पीसा जायगा ? जब आप मसाला लाने लगे तब आप को सिल-लोढ़े का भी तो खयाल करना था ।

बालिका के इस मधुर तिरस्कार को चुपचाप सहकर रमेश सिल-लोढ़े की खोज में गया । सिल-लोढ़ा तो न मिला, पर कुछ देर में वह कहीं से एक इमामदिस्ता माँग लाया ।

इमामदिस्ते में मसाला कूटने का अभ्यास कमला को न था, तो भी लाचार होकर उसी में मसाला कूटने लगी । रमेश ने कहा—तुम कहो तो मसाला और किसी से पीसा लाऊँ ।

कमला ने यह पसंद न किया । वह आपही उत्साहपूर्वक मसाला कूटने लगी । इसमें उसे विशेष कौतूहल बोध होने लगा । मसाला छिटक कर जो नोचे गिर पड़ा था, यह उसके हँसने का विशेष कारण हुआ । मसाला गिरते देख वह अपनी हँसी को न रोक सकती थी । उसको हँसते देख रमेश भी सहज ही हस पड़ता था ।

इस प्रकार मसाले को किसी तरह कूट पीस कर और आँचल के छोर को कमर में खोसकर एक घिरी जगह में कमला ने रसोई चढ़ा दी । कलकत्ते से एक हाँड़ी में कुछ मिठाई लाई गई थी वही हाँड़ी चूल्हे पर चढ़ाई गई ।

रसोई चढ़ा कर कमला ने रमेश से कहा—अब आप शीघ्र स्नान कर आइए । रसोई तैयार होने में अब देर नहीं है ।

इधर रसोई तैयार हुई उधर रमेश स्नान कर आया । अब यह प्रश्न उठा कि थाली तो साथ है नहीं, भोजन कैसे होगा ? खिचड़ी किसमें परोसी जाय ?

रमेश ने डरते डरते कहा—कहो तो किसी खानसामा से एक रकाबी माग लाऊँ ?

कमला—छिः !

रमेश ने कोमल स्वर में कमला को जता दिया कि ऐसा अनाचार मैं पहले भी कई बार कर चुका हूँ ।

कमला ने कहा—गहले जो हुआ सो हुआ । अब वह बात न होगी । मैं ऐसा अनाचार देख न सकूँगी ।

जिस ढक्कन (सकोरे) से हाँड़ी का मुँह ढका था उसी को

वह अच्छी तरह धोकर ले आई । कहा,—आज आप इसी में खाइए, कल से देखा जायगा ।

कमला ने अपने हाथ से चौका-आसन ठीक करके रसेई परोसी । रमेश पवित्रतापूर्वक भोजन करने बैठा । दो-एक कौर खाकर रमेश ने कहा—वाह ! खिचड़ी बहुत अच्छी बनी है ।

कमला ने लजा कर कहा—चलो रहने दो, आपको सभी बानों में ठट्ठा ही सूझता है ।

रमेश—“ठट्ठा नहीं, मैं सब कहता हूँ । ‘हाथ-कङ्कन को आरसी क्या है’, कुछ देर में देखेहीगी ।” यह कहते कहते उसने आगे की खिचड़ी निःशेष कर और भी माँगी । कमला ने अब की बार यथेष्ट परोस दी । रमेश ने घबरा कर पूछा—कुछ अपने लिये भी रखी है या सब मेरे ही आगे परोस दी ?

कमला—अभी बहुत है । उसके लिए आप चिन्ता न करें ।

रमेश के तृप्तिपूर्वक भोजन करने से कमला बहुत प्रसन्न हुई । रमेश ने पूछा—तुम किस वर्तन में भोजन करोगी ?

कमला—क्यों ? इसी ढक्कन में ।

रमेश ने कहा—नहीं, नहीं, यह न होगा । तुम जूटे वर्तन में कैसे खाओगी ?

कमला ने अचरज के साथ कहा—क्यों न खाऊँगी ?

रमेश—नहीं, यह नहीं हो सकता ।

कमला—मझे मैं हो सकता है । मैं सब ठीक कर लेती हूँ ।

“उमेश ! तुम काहे मैं खाओगे ?”

उमेश—नीचे हलवाई पूरी-मिठाई बेव रहा है, मैं उससे एक पत्ता माँगे लाता हूँ ।

रमेश ने कमला से कहा—अगर तुम ढकन ही में खाओगो तो मुझे दो, मैं उसे अच्छी तरह धो दूँ ।

कमला—“आप को क्या हो गया है !” कुछ देर बाद फिर उसने कहा—मैं बीड़ा न लगा सकी । आपने पान तो मँगाये ही नहीं ।

रमेश—नीचे तँबोली पान बेचता है । लिये आता हूँ ।

इस तरह पाकप्रणाली का सब काम बड़ी सुगमता के साथ हो गया । रमेश मन ही मन उद्विग्न होकर सोचने लगा—दाम्पत्य भाव को इस तरह कब तक परदे में रख सकूँगा ?

गृहिणी-पद प्राप्त करने के लिए कमला को किसी की सहायता या शिक्षा की आवश्यकता न थी । क्योंकि वह मामा के घर रह कर घर का सब काम धन्धा करना सीख गई थी । रसोई बनाती थी । घर की सब वस्तुओं को बड़ी हिफाजत से रखती थी । उस पर भी वह रोज़ रोज़ मामा और मामी की घुड़कियाँ सहती थी ।

कमला की दक्षता, तत्परता और कार्य करने का उत्साह देखकर रमेश बहुत प्रसन्न हुआ, पर साथ ही यह भी सोचने लगा कि भविष्यत् में इसे लेकर घर का काम कैसे चलाया जा सकेगा ! इसे कैसे पास रखूँगा या दूर कर सकूँगा ? हम दोनों के बीच जो एक यवनिका पड़ी है उसे कौन उठावेगा ? अगर हम दोनों के बीच इस समय नलिनी होती तो अनायास ही यवनिका उठ जाती । किन्तु इस आशा को

यदि एकदम त्याग देना ही पड़े तो मैं अकेला कमला की समस्त समस्याओं की मीमांसा कैसे कर सकूँगा, यह कठिन जान पड़ता है । आखिर उसने निश्चय किया कि कमला से सब बातें खोल कर कह देना ही उचित है । अब इन बातों को छिपा रखने से बड़ी गड़बड़ होगी ।

चौबीसवाँ परिच्छेद

अभी दिन पहर भर भी न चढ़ा होगा कि स्टीमर एक बालू के टीले में फँस गया। अनेक प्रयत्न करने पर भी स्टीमर न चला। कछार के नीचे बहुत दूर तक बालू का मैदान था जो नदी के जल से मिला हुआ था। उस पर जलचर पक्षियों के पैरों के चिह्न उभरे हुए थे। नदी के निकटवर्ती गाँव की स्त्रियाँ सिर पर घड़ा रख कर वहाँ पानी भरने आई थीं। उन में कितनी ही स्त्रियों के मुँह पर धूँध था और कितनी ही स्त्रियों का चन्द्र वदन खुला हुआ था। स्टीमर की ओर देख कर वे अपने मन के कुतूहल को मिटा रही थीं। गाँव के लड़के किनारे खड़े हो कर, जहाज़ के रुक जाने को एक कुतूहल समझ, खूब जोर से चिल्ला चिल्ला कर उछल रहे थे।

स्टीमर दिन भर वहीं फँसा रहा। क्रमशः सूर्यास्त हुआ। रमेश जहाज़ का रेलिङ्ग पकड़ कर चुपचाप सूर्यास्त-समय की शोभा देखने लगा। कमला अपनी रसोई बनाने की जगह से धीरे धीरे आकर कमरे के दरवाज़े के पास खड़ी हुई। जब देखा कि रमेश शीघ्र पीछे की ओर मुँह न फिरावेगा तब वह दो-एक बार धीरे से खाँसी। इसका भी कोई फल न हुआ। आखिर वह अपनी कुञ्जियों के गुच्छे से किवाड़ को खटखटाने लगी। अधिक शब्द सुन कर रमेश ने मुँह फिराया। कमला को खड़ी देख कर वह उसके पास आया और बोला—भला यह तुम्हारे पुकारने की कैसी युक्ति है ?

कमला—आर कैसे पुकारूँ ?

रमेश—क्यों ? मेरे बाप ने मेरा नामकरण किस लिए किया था ? यदि वह किसी व्यवहार में न आया तो वह एक प्रकार से व्यर्थ ही हुआ । काम के समय तुम मुझको रमेश बाबू कह कर पुकारो तो क्या हर्ज है ?

कमला ने इस बात को भी ठूठा ही समझा । उसका मुँह सायंकालिक लालिमा से यों ही लाल था, अब और भी लाल हो गया । उसने जरा गर्दन टेढ़ी करके कहा—न जाने आप क्या क्या कहा करते हैं ! सुनिए, आपके लिए भोजन तैयार है, सवेरे ही कुछ खा लीजिये । आज उस वक्त आपको अच्छी तरह भोजन नहीं मिला ।

नदी की ठण्ढी हवा लगने से रमेश को भूख मालूम होती थी, किन्तु सामग्री के अभाव से कमला व्यग्र होगी, इस कारण वह कुछ न कह सका था । ऐसे समय अयाचित भोजन के संवाद से उसके मन में जो सुख उत्पन्न हुआ उसमें एक विचित्रता थी । वह केवल शीघ्र जुधा निवृत्त होने की विचित्रता न थी । विचित्रता यह थी कि रमेश कुछ न जानता था, तो भी उसके आहार की चिन्ता कमला के मन में जागृत थी । कमला मुझ को सुखी रखने की चेष्टा में सदा लगी रहती है, यह देख कर रमेश को उस पर बड़ी ही श्रद्धा उत्पन्न हुई; परन्तु वह उसकी प्राप्य श्रद्धा न थी । इतनी बड़ी बात केवल भ्रम के ऊपर खड़ी थी, इस बात का कठिन आघात उस के हृदय में लगा । उसने सिर झुकाकर एक लम्बी साँस ले कमरे के भीतर प्रवेश किया ।

कमला ने उसके मुँह का भाव देखकर अचरज के साथ

कहा—मालूम होता है, आपकी इच्छा अभी खाने की नहीं है । क्या आपको भूख नहीं लगी है ? क्या मैं आपको जिद करके खिलाना चाहती हूँ ?

रमेश ने झट मुँह पर प्रसन्नता का भाव झलका कर कहा—जिद काहे की ? मेरे पेट में आपही चूहे कूद रहे हैं । अभी तो तुम भले ही कुर्जी भनकार कर बुला लाई हो, परोसने के समय कहीं दर्पहारी मधूसूदन के दर्शन न हों !

अब रमेश ने चारों ओर देखकर कहा—खाने की वस्तु तो कहीं कुछ नज़र नहीं आती । चुपचा का वेग अधिक होने पर भी घर का यह सब असबाब मुझे हज़म न होगा । लड़कपन से खाने-पीने का अभ्यास मुझे और ही किस्म का है ।—रमेश ने कमरे की कुरसी, चारपाई आदि वस्तुओं की ओर उँगली उठाकर दिखाई ।

कमला खिलखिलाकर हँसने लगी । हँसी का वेग रुकने पर बोली—जान पड़ता है, अब आप मारे भूख के अधीर हुए जाते हैं । पहले आपको भूख-प्यास न थी । मेरे पुकारते ही आपको भूख की याद आगई । अच्छा, आप दो एक मिनट धैर्य से बैठें, मैं अभी जलपान की वस्तुएँ लाती हूँ ।

रमेश—देरी होने से यह मेज़, स्टूल, और कुरसी आदि कुछ भी देख न पड़ेगा । फिर मुझे दोष न देना ।

इस हास्य-विनोद से कमला को बड़ी खुशी हुई । वह फिर हँसने लगी । हँसते हँसते वह रसोई बनाने की जगह से जल-पान की सामग्री लाने गई । रमेश के कृत्रिम प्रफुल्लमुख पर फिर उदासी छा गई ।

साखू के पत्ते से ढकी हुई कुछ चीजें हाथ में लिये कमला शीघ्र ही कमरे में आई । उसने चारपाई पर रखकर आँचल से मेज़ भाड़ने लगी ।

रमेश ने जल्दी से पूछा—यह क्या कर रही हो ?

कमला—“आप देखते तो रहिए, मैं क्या कर रही हूँ ।” कहकर उसने मेज़ पर पत्ता बिछाकर उस पर पूरी-तरकारी रख दी ।

रमेश ने कहा—बड़ा आश्चर्य है ! तुमने पूरियाँ कैसे बनाई ?

कमला ने मुस्कुराकर कहा—आप ही बताइए, कैसे बनीं ?

रमेश ने बहुत कुछ सोचने का सा भाव दिखा कर कहा—ज़रूर ही तुम ने खलासियों के भोजन में से हिस्सा माँग लिया है ।

कमला ने तमक कर कहा—कभी नहीं, राम का नाम लो ।

रमेश ने खाते खाते पूरी के आदि-कारण के सम्बन्ध में अनेक असम्भव कल्पनाओं के द्वारा कमला को चिढ़ा डाला । जब उसने कहा—आरव्योपन्यास के जादूगर अलाउद्दीन ने बलूचिस्तान से गरमागरम पूरियाँ तैयार कराकर दैत्य के द्वारा सौगात भेजी है तब कमला अधीर हो उठी । उसने मुँह फेर कर कहा—जाइए, मैं अब आपसे न बोलूँगी !

रमेश ने डर कर कहा—नहीं, नहीं, मैं अटकल लगाते लगाते थक गया । पर कोई कारण स्थिर न कर सका कि तुम्हें यहाँ, बीच दरिया में, पूरी बनाने के लिए सामान कैसे मिल गया । कारण न मालूम हुआ तो न सही, खाने में तो अच्छा मालूम होता है । यह कह कर रमेश एकाग्र मन से जठरानल की ज्वाला शान्त करने लगा ।

जहाज को बाबू में फँसा देख कर कमला ने वस्ती से भोजन की आवश्यक सामग्री मोल मँगाने के लिए उमेश को भेजा था। कमला जब स्कूल में थी तब रमेश ने उसको कुछ रुपये जलपान के लिए दिये थे उन्हीं में से उसने कुछ बचा रक्खा था। उसी से उसने थोड़ा सा घी और आटा मोल मँगा लिया। कमला ने उमेश से पूछा—तुम क्या खाओगे ?

उमेश—गाँव में एक ग्वाले के घर बहुत बढ़िया दही देख आया हूँ। केले अपने घर में ही हैं। दो एक पैसे का चिउड़ा और कुछ फल मोल मिल जाने से आज भर पेट फलाहार हो जायगा।

ये चीज़ें खाने की उस लड़के की रुचि देख कर कमला उत्साहपूर्वक बोली—कुछ पैसे बचे हैं ?

उमेश—कुछ भी नहीं।

कमला बड़ी कठिनाई में पड़ी। रमेश से मुँह खोल कर कैसे रुपये माँगे, यही सोचने लगी। कुछ देर बाद बोली—अगर तुम्हारे नसीब में आज ये चीज़ें न बदी हों तो पूरियाँ खा लेना। चलो आटा गूंध लें।

उमेश ने कहा—मगर दही ऐसा उमदा देख आया हूँ कि आप से क्या कहूँ।

कमला—देखो उमेश ! बाबू जब खाने को बैठें तब तुम सौदा लाने के लिए पैसे माँगने आना।

रमेश जब कुछ भोजन कर चुका तब उमेश उसके सामने आ खड़ा हुआ। रमेश ने सिर उठा कर उसकी ओर देखा। उसने कमला से अधकट बात कही—हाँ, बाज़ार के लिए पैसा—

तब रमेश को चेत हुआ कि भोजन की तैयारी करने में रुपये की जरूरत होती है। जाइगर की अपेक्षा करने से काम नहीं चल सकता। उसने कमला से कहा—तुम्हारे पास तो रुपये-पैसे हैं नहीं, मुझे क्यों न याद दिलाया ?

कमला ने मौन साध अपराध स्वीकार कर लिया। भोजन करके रमेश ने कमला के हाथ में एक छोटा सा कैश-बक्स दे कर कहा—यह लो, फिलहाल इस में से रुपया निकाल कर जो खर्च जरूरी हो, करो।

यों गृहिणी का कुल भार मेरे हाथ से धीरे धीरे कमल के हाथ में जा रहा है,—जहाज़ का रेलिंग पकड़कर रमेश मन ही मन यह सोचने और पश्चिम आकाश की ओर देखने लगा। पश्चिम आकाश की ओर देखते ही देखते उसकी आँखों के चारों ओर अन्धकार छा गया।

उमेश ने आज भर पेट चिउड़ा, दही और केला मिलाकर भोजन किया। कमला ने उसके सामने खड़ी होकर उसका सारा जीवन-वृत्तान्त पूछ लिया।

वह सौतेली माँ के सताने से चिढ़ कर घर छोड़ अपनी नानी के पास काशी भागा जा रहा था। उसने कमला से कहा—माँ ! यदि तुम अपने पास रखो तो मैं कहीं न जाऊँगा।

मातृहीन बालक के मुँह से 'माँ' सम्बोधन सुन कर बालिका के कोमल हृदय के एक कोने में मातृभाव का सञ्चार हुआ। कमला ने करुणा भरे स्वर में कहा—अच्छा तो उमेश, तुम हमारे ही साथ रहो।

पचीसवाँ परिच्छेद



नारे की भाड़ी ने अपनी अविच्छिन्न श्यामल छटा
 कि से सन्ध्या-वधू के सुनहले आँचल में कालीगोट
 लगा दी। पक्षीगण दिन भर अन्यत्र चर कर
 साँझ को अपने अपने घोंसले में आये और

कलरव से जङ्गल की निस्तब्धता को भङ्ग करने लगे। कौवे
 कभी के अपने घोंसलों में लौट आये हैं। अब उन की काँव काँव
 बन्द हो गई है। नदी में उस समय एक भी नाव न थी; सिर्फ़
 एक बड़ी डोंगी निस्तरङ्ग जल के ऊपर से धीरे धीरे चली जा
 रही थी।

रमेश, जहाज़ की छत पर खड़ा होकर, नवोदित शुक्ल-
 पक्ष के चन्द्रमा के आलोक में एक बेंत की कुर्सी पर
 बैठ गया।

धीरे धीरे पश्चिम आकाश से सन्ध्या काल की सुनहली
 रेखा लुप्त हो गई। चन्द्रमा की चटकीली चाँदनी की
 ऐन्द्रजालिक शक्ति से सारा संसार मुग्ध सा हो गया।
 रमेश अपने आप मृदु स्वर में कहने लगा—“नलिनी नलिनी !”
 उस नाम का शब्द मानों सुमधुर स्पर्शरूप में उसके
 हृदय को वारंवार वेष्टन करके प्रदक्षिणा कर आया—उस
 नाम का शब्द मानो अपरिमेय करुणा-रसार्द्र छायामय दो
 चक्षुओं के रूप में उसके चेहरे पर वेदना विकीर्ण करता हुआ
 देखने लगा। रमेश का शरीर पुलकित हो गया और आँखों
 में आँसू आ गये।

उसका पिछले दो वर्ष का समस्त जीवन-वृत्तान्त उसकी आँखों के सामने नाचने लगा । जिस दिन नलिनी के साथ उसका प्रथम परिचय हुआ था उस दिन का आज स्मरण हो आया । उस दिन को रमेश अब तक अपने जीवन का एक विशेष दिन समझ न सका था । योगेन्द्र जब उसे अपनी चाय की टेबल के पास ले गया था तब वहाँ नलिनी को बैठी देख कर लज्जाशील रमेश ने अपने को भारी विपज्जाल में फँसा समझा । धीरे धीरे उसकी भिन्नक हटो । वह नलिनी के साथ मिल जुल गया । धीरे धीरे वही मेल मिलाप रमेश के बन्धन का कारण हुआ । रमेश ने काव्य-साहित्य में जो कुछ प्रेम की कहानी पढ़ी थी उसे वह नलिनी के ऊपर आरोपित करने लगा । “मैं प्रेमिक हूँ, प्रेम करना जानता हूँ” इसका अभिमान उसके मन में उत्पन्न हुआ । उसके सहपाठी परोक्षोत्तोरण होने के लिए (पाठ्य पुस्तक की) प्रेम-विषयक कविता के अर्थ को कण्ठस्थ करने में ही अपना सिर खपाते थे किन्तु रमेश सचमुच प्रेम करता था—यह सोच कर वह अन्य छात्रों को कृपापात्र समझता था । रमेश ने आज अच्छी तरह आलोचना करके देखा, उस दिन भी मैं प्रेम के बाहरी द्वार पर हो था । किन्तु कमला ने अकस्मात् आकर जब उसको जीवन-समस्या को जटिल कर दिया तब कई विरुद्ध घात-प्रतिघातों द्वारा नलिनी के प्रति उसका प्रेम आकार धारण कर हृदय में जाग्रत हो उठा ।

रमेश दोनों हाथों पर सिर रख कर सोचने लगा, जीवन का शेष भाग सामने पड़ा है, किन्तु उसका वर्तमान चुथिला उपवासमय जीवन संकटजाल में फँसा है । क्या उस जाल को वह अपने सबल हाथों से काटकर बाहर न हो सकेगा ?

उ्योंही दृढ़ संकल्प के आवेश में आकर उसने एकाएक सिर उठाया त्योंही देखा, पास ही एक बेत की कुर्सी पर हाथ टेके कमला खड़ी है। कमला चकित होकर बाली—मालूम होता है आप सो गये थे, मैंने ही आप को जगा दिया है।

कमला को अनुत्तम होकर लौटते देख रमेश ने कहा— नहीं, नहीं, मैं सोया न था। तुम बैठो, मैं तुमसे एक कहानी कहूँगा।

कहानी का नाम सुनते ही कमला पुलकित होकर, कुर्सी को जरा और आगे बढ़ाकर, बैठ गई। रमेश पहले ही निश्चय कर चुका था कि कमला से सब बातें खोलकर कह देनी चाहिएँ किन्तु वह इतनी बड़ी गहरी चोट उसे एकाएक न दे सका। इसी से उसने कहा—बैठो, मैं तुमसे एक कहानी कहूँगा।

रमेश ने कहा—एक समय एक जाति के क्षत्रिय थे। वे—

कमला ने पूछा—किस समय ? कब ? क्या बहुत अधिक समय होगया ?

रमेश—हाँ, मुद्दत हो चुकी। जब तुम्हारा जन्म भी न हुआ था।

कमला—तो क्या तब आप का जन्म होगया था ? क्या आप बहुत पुराने समय के हैं ? अच्छा, उसके बाद ।

रमेश—उन क्षत्रियों की रीति थी कि वे स्वयं विवाह करने न जाते थे—इसके लिए वे तलवार भेज देते थे। उस तलवार के साथ लड़की का ब्याह हो जाने पर उसे घर लाकर फिर उसके साथ ब्याह करते थे।

कमला—छिः, छिः, ऐसा भी कहीं ब्याह होता है ?

रमेश—मैं भी ऐसे ब्याह को पसन्द नहीं करता । किन्तु क्या किया जाय, यह क्षत्रियों की कहानी कह रहा हूँ । वे ससुर के घर जाकर ब्याह कराने में अपना अपमान समझते थे । मैं जिस राजा की कहानी कह रहा हूँ वह इसी जाति का क्षत्रिय था । वह एक दिन—

कमला—वे कहाँ के राजा थे, यह तो आपने बतलाया ही नहीं ।

रमेश—वह मद्रदेश का राजा था । एक दिन वह—

कमला—पहले यह तो बतलाइए, राजा का नाम क्या था ।

कमला सब बातों को स्पष्ट कर लेना चाहती है । उसके निकट कथा सम्बन्धी कोई बात गुप्त रह जायगी तो वह आगे बढ़ने न देगी । रमेश यदि पहले से यह जानता होता तो वह श्रौं भी सावधान होकर कहानी कहता । अब उसे मालूम हो गया कि कमला को कहानी सुनने का जैसा शौक है उससे वह कहानी में किसी जगह चालाकी करने न देगी ।

रमेश कुछ ठहर कर बोला—राजा का नाम था रण-जीतसिंह ।

कमला ने याद कर लिया—रणजीतसिंह, मद्रदेश का राजा । फिर उसने पूछा—इसके बाद ?

रमेश—इसके बाद एक दिन राजा ने भाट के मुँह से सुना कि उनके स्वजातीय एक राजा के एक परम सुन्दरी बेटी है ।

कमला—वे कहाँ के राजा थे ?

रमेश—मान लो, वह काञ्ची का राजा था ।

कमला—मान लूँ ! तो क्या वे यथार्थ में काञ्ची के राजा न थे ?

रमेश—काञ्ची ही का राजा था । तुम उसका नाम जानना चाहती हो ? उसका नाम था अमरसिंह ।

कमला—उस लड़की का नाम कहना तो आप भूल ही गये ।

रमेश—हाँ, हाँ, मैं सबमुच भूल गया । उस लड़की का नाम—अच्छा मैं कहता हूँ—उसका नाम—उसका नाम था चन्द्रकला ।

कमला—आश्चर्य है ! आप इस तरह भूलते क्यों हैं ? आप तो मेरा नाम भी भूल गये थे ।

रमेश—कोशल देश के राजा ने भाट के मुँह से यह वृत्तान्त सुनकर—

कमला—कोशल के राजा कहाँ से निकल पड़े ? आपने तो मद्रदेश का राजा कहा था ।

रमेश—क्या तुम समझती हो कि वह एक ही देश का राजा था ! नहीं, वह मद्रदेश का भी राजा था और कोशल का भी ।

कमला—तो क्या दोनों राज्य पास ही पास थे ?

रमेश—हाँ ।

इस तरह बारंबार भूल करते करते और सतर्क कमला के प्रश्नों की सहायता से उन सब भूलों का किसी तरह संशोधन करते करते रमेश ने कथा का सिलसिला ठीक कर यों कहना आरम्भ किया :—

“मद्रदेश के राजा रणजीतसिंह ने काश्मीराज के पास दूत के द्वारा कहना भेजा कि हमें अपनी बेटी व्याह दो । काश्मी के राजा अमरसिंह ने बड़ी खुशी के साथ उनके प्रस्ताव को स्वीकार कर लिया ।

“तदनन्तर रणजीतसिंह के छोटे भाई इन्द्रजीतसिंह ने, सेना-सामन्तों के साथ रङ्ग विरङ्ग की झण्डियाँ फहराते,— भाँति भाँति के बाजे बजाते, डंका पीटते हुए, कई दिनों में— काश्मी पहुँच कर एक वाटिका में डेरा डाला । काश्मी नगर में उत्सव की धूम मच गई ।

“राजा के पुरोहित ने पञ्चाङ्ग देख कर विवाह का शुभ दिन और शुभ मुहूर्त स्थिर कर दिया । कृष्णपक्ष की द्वादशी तिथि को ढाई पहर रात बीतने पर व्याह का मुहूर्त निश्चित हुआ । उस रात को घर घर मङ्गलाचार होने लगा । तोरण बन्दनवार से नगरनिवासियों ने अपना अपना घर अलङ्कृत किया । सारा शहर दीपावली से जगमगा उठा । आज रात को राजकुमारी चन्द्रकला का व्याह है ।

“परन्तु व्याह किसके साथ होगा, यह राजकुमारी न जानती थी । उसके जन्मकाल में परमहंस नित्यानन्द स्वामी ने राजा से कहा था—तुम्हारी इस कन्या के ऊपर अशुभ ग्रह की दृष्टि है । अतएव ऐसा करना जिसमें व्याह के समय इसे वर का नाम मालूम न हो ।

“नियत समय में तलवार के साथ राजकुमारी का अन्ध-बन्धन हो गया । इन्द्रजीतसिंह ने मुखदर्शनी दाखिल कर भाभी को प्रणाम किया । मद्रराज्य के रणजीत और इन्द्रजीतसिंह मानो द्वितीय राम-लक्ष्मण थे । इन्द्रजीतसिंह ने चन्द्र-

कला के संकुचित मुख-कमल की ओर देखा भी नहीं । उन्होंने केवल उसके महावर से रंगे पायज़ेब-भूषित दोनों पैर देखे ।

“यथोक्त रीति से व्याह होने के दूसरे ही दिन इन्द्रजीतसिंह ने मोतियों की झालर लगी, मखमल के पर्दे से ढकी, पालकी पर भाभी को बिठाकर अपने देश की यात्रा की । अशुभ ग्रह की बात याद करके काञ्चीराज ने शङ्कितहृदय से कन्या के मस्तक पर दहना हाथ रखकर आशीर्वाद दिया । कन्या को छाती से लगा कर माता आँसू बरसाने लगी । अशुभ ग्रह की शान्ति के निमित्त सैकड़ों ब्राह्मणों को देव-मन्दिर में पूजा-पाठ करने का संकल्प दिया गया ।

“काञ्ची से मद्रदेश बहुत दूर था । लगभग एक महीने का रास्ता था । दूसरी रात को जब वेतसा नदी के किनारे शिविर स्थापित कर इन्द्रजीतसिंह के साथी लोग विश्राम की आयोजना कर रहे थे तब जङ्गल के भीतर मशाल की रौशनी देखी गई । उसके जानने के लिए इन्द्रजीत ने सेना भेजी ।

“सेना ने आकर कहा—वे लोग भी बाराती हैं । हमारी ही श्रेणी के क्षत्रिय हैं । अस्त्रविवाह करा कर वधू की विदा कराये लिये जा रहे हैं । रास्ते में अनेक विघ्नों का डर है, इसीसे वे लोग श्रीमान् के शरणापन्न हुए हैं । आपकी आज्ञा होने पर कुछ दूर तक वे हम लोगों के साथ साथ चलेंगे ।

“कुँवर ने कहा—शरणागत को आश्रय देना हमारा धर्म है । वे निर्भय होकर हमारे साथ चलें । तुम लोग बराबर उनकी रक्षा में तत्पर रहो ।

“इस प्रकार दो बारातें एक साथ होकर चलीं । आज अमावस की रात है । सामने छोटे छोटे पहाड़ हैं और पीछे

है घना जङ्गल । थके हुए सैनिक भिङ्गी और समीपस्थ भरनौ के मधुर शब्द को सुनते सुनते गाढ़ निद्रा में निमग्न हो पड़े ।

“इसी समय एकाएक अतर्कित कोलाहल से सब की नींद टूट गई । सभी ने देखा—मद्राज के घोड़े पागल की भाँति इधर उधर दौड़ रहे हैं । किसी ने उनका बन्धन काट दिया है । किसी किसी तम्बू में आग भी लग गई है, जिसके प्रकाश से अमावस की अँधेरी रात उजाली हो गई है ।

“कुछ देर में सबको मालूम हो गया कि डाकुओं ने आक्रमण किया है । परस्पर मार काट शुरू हुई । अँधेरे में शत्रु-मित्र का भेद जानना कठिन हो पड़ा । सभी उच्छ्वसल हो गये । सुयोग पाकर डकैत लूट पाट करके जङ्गल में जा छिपे ।

“युद्ध शान्त होने पर राजकुमारी का पता न लगा कि कहाँ गई, क्या हुई । वह कोलाहल सुनकर खीमे से बाहर हो गई थी और दूसरी बारात वालों को भागते देख वह उन्हें अपने दल के समझ कर उन्हीं में जा मिली थी ।

“वह दूसरी बारात का दल था । मार काट के समय, सुयोग पाकर, डाकू उस बारात की वधू को हर ले गये थे । वह दल अब, राजकुमारी चन्द्रकला को ही अपनी वधू जान कर, अपने देश की ओर बड़े वेग से ले चला ।


“ये क्षत्रिय साधारण ज़मींदार थे । कलिङ्ग देश में समुद्र के किनारे इनका घर था । वहाँ राजकुमारी के साथ अन्य पक्ष के दूलह का मिलन हुआ । उसका नाम था चेतसिंह ।

“चेतसिंह की माँ बहू को सादर, स्वागत कर, घर ले गई । टोले-महल्ले की स्त्रियों ने बहू को देख कर कहा—अहा, ऐसा सुन्दर रूप तो हम ने कभी न देखा था ।

“चेतसिंह नववधू को गृहलक्ष्मी समझ मन ही मन अपने भाग्य को सराहने लगा । राजकुमारी भी सतीधर्म की मर्यादा जानती थी । उसने चेतसिंह को अपना पति जानकर उसे मन ही मन आत्मसमर्पण कर दिया ।

“कुछ दिन तो उन के लज्जाभङ्ग होने ही में गये । जब भिन्नक दूर हुई तब दुलहिन की बातचीत से चेतसिंह को मालूम हो गया कि जिसे मैंने अपनी गृहिणी समझ कर ग्रहण किया है, वह राजकुमारी चन्द्रकला है ।”

छव्तीसवाँ परिच्छेद

 कमला ने साँस रोक कर बड़े आग्रह के साथ पूछा—फिर क्या हुआ ?
रमेश—मैं यहीं तक जानता हूँ, आगे क्या हुआ यह मुझे मालूम नहीं। तुम्हीं कहो, इसके बाद क्या हुआ ?

कमला—नहीं, नहीं, मैं न मानूँगी। इसके बाद क्या हुआ, यह मुझ से कहिए।

रमेश—मैं सच कहता हूँ, जिस ग्रन्थ से मुझे यह कहानी मिली है वह अब तक सम्पूर्ण नहीं छपा। कौन जाने, उसका शेष भाग कब प्रकाशित होगा !

कमला ने क्रुद्ध हो कर कहा—चलो रहने दीजिए, आप बड़े छली हैं। यह आपका भारी अन्याय है।

रमेश—जो ग्रन्थ लिख रहे हैं उन पर तुम क्रोध करो। मैं तुमसे केवल इतना ही पूछता हूँ—चन्द्रकला को लेकर चेतसिंह क्या करेगा ?

कमला नदी की ओर देख कर सोचने लगी। देर तक सोचकर बोली—मैं नहीं बता सकती कि वह क्या करेगा। मेरी समझ में इस प्रश्न का कोई समीचीन उत्तर नहीं आता।

रमेश ने ज़रा चुप रह कर कहा—तो क्या चेतसिंह चन्द्रकला से सब बातें खोल कर कह देगा ?

कमला—आप भी खूब रड़े। न कहेगा तो क्या छिपाकर गड़बड़ भाला कर देगा ? छिपाना तो बेढङ्गा। काम होगा। सब साफ़ होना चाहिए न ?

रमेश—हाँ, ऐसा तो होना ही चाहिए ।

कुछ देर के बाद रमेश ने कहा—कमला अगर—

कमला—अगर क्या ?

रमेश—मान लो, यदि मैं ही चेतसिंह होऊँ और तुम यदि चन्द्रकला हो—

कमला अतखा कर बोली—आप मुझसे ऐसी बात न कहें। मैं सच कहती हूँ, ऐसी बात मुझे अच्छी नहीं लगती ।

रमेश—नहीं, यह तुम को बतलाना ही होगा। वैसी दशा हो तो मेरा क्या कर्तव्य होगा और तुम क्या करोगी ?

इस प्रश्न का कुछ उत्तर दिये बिना ही कमला कुरसी पर से उठ कर भट वहाँ से चली गई। वहाँ देखा, उमेश उसके कमरे के द्वार पर चुपचाप बैठा नदी की ओर देख रहा है। कमला ने पूछा—उमेश ! तूने कभी भूत देखा है ?

उमेश—हाँ, देखा तो है अम्माँ ।

कमला ने, उसके पास ही एक मूढ़े पर बैठ कर, कहा—अच्छा, बताओ तो कैसा भूत देखा है ?

कमला जब खिसिया कर चली गई तब रमेश ने फिर उसे पुकारा नहीं। रमेश की दृष्टि के सामने बाँस का घना जङ्गल पड़ जाने से चन्द्रमा अदृश्य हो गया। डेक के ऊपर की रौशनी बुझा कर खलासी लोग जहाज़ के नीचे के हिस्से में भोजन करने

और सोने के उद्योग में गये हैं। पहली और दूसरी श्रेणी में कोई यात्री न था। तीसरी श्रेणी के अधिकांश यात्री रसोई आदि बनाने के लिए जहाज़ से उतर कर किनारे की सूखी बालू पर गये हैं। अन्धकाराच्छन्न नदी-किनारे की भाँड़ों में से समीपवर्ती बाज़ार का यत्र तत्र उजेला देख पड़ता है। नदी का तीव्र प्रवाह लोहे के लङ्गर को झनकारता हुआ बह रहा है। रह रह कर गङ्गा की तरङ्ग स्टोमर को डगमगा देती है।

इस अपरिस्फुट विपुलता, इस अन्धकार की निविड़ता और इस अपरिचित दृश्य की प्रकाण्ड अपूर्वता के बीच रमेश अपने कर्तव्य की मीमांसा करने लगा। उसने निश्चय किया कि नलिनी या कमला, इन दोनों में से किसी एक को छोड़ना ही होगा। ऐसा कोई रास्ता नहीं जिसमें नलिनी और कमला दोनों का निर्वाह हो सके। तथापि नलिनी को आश्रय है; वह निरवलम्ब नहीं है। वह अब भी मुझे भूल कर दूसरे के साथ व्याह कर सकती है। किन्तु कमला को त्याग दें तो उस के लिए कुछ सहारा नहीं, उसका जीवन व्यर्थ हो जायगा।

मनुष्य की स्वार्थपरता का अन्त नहीं है। नलिनी रमेश को भूल सकती है। उसकी रक्षा का उपाय है। वह अनन्य-गति नहीं है। इससे रमेश को कुछ सान्त्वना न हुई। उसकी अधोःरता और बढ़ गई। उसने समझा, नलिनी मेरे हाथ से निकली जा रही है, वह सदा के लिए दूसरे की होकर रहना चाहती है। अब भी हाथ बढ़ा कर मैं उसे अपनी ओर खींच सकता हूँ।

रमेश दोनों हाथों पर सिर रख कर इस प्रकार मनही मन सोचने लगा। जङ्गल में गीदड़ बोलने लगे। साथ ही गाँव के

दो एक असहनशील कुत्ते भूँकने लगे । रमेश ने सिर उठा कर देखा, सामने कमला डेक का रेलिंग पकड़े अन्धकार में अकेली खड़ी है । रमेश ने कुरसी से उठकर कहा—कमला, तुम अब भी सोई नहीं ? रात बहुत जा चुकी ।

कमला—आप न सोयेंगे ?

रमेश—मैं भी अब सोने जाता हूँ । पूरब ओर के कमरे में मेरा बिस्तर लगा है । तुम भी अब देर न करो, अपने बिछौने पर लेट रहो ।

कमला ने इसका कुछ उत्तर नहीं दिया । वह धीरे धीरे अपने निर्दिष्ट कमरे में चली गई । वह रमेश से यह न कह सकी कि कुछ ही देर पहले मैंने भूत की कहानी सुनी है और मेरे कमरे में दूसरा कोई नहीं है ।

कमला को अनिच्छापूर्वक जाते देख रमेश के हृदय में गहरी चोट लगी । उसने कहा—कमला, डरने की कोई बात नहीं, तुम्हारी कोठरी के पास ही मेरी कोठरी है । बीच का दरवाज़ा खुला रहेगा ।

कमला ने लापरवाही के साथ सिर हिला कर कहा—भला मैं क्यों डरने लगी ?

रमेश अपनी कोठरी की बत्ती बुझाकर सो रहा । उसने मन ही मन कहा—कमला का परित्याग करने को कोई मार्ग नहीं है इस लिए अब नलिनी की आशा त्याग देना ही अच्छा है । यही स्थिर हुआ । इसमें आगा पीछा करना ठीक नहीं ।

अँधेरे में लेटा हुआ रमेश इसी का अनुभव करने लगा कि नलिनी की आशा छोड़ने में जिन्दगी की कितनी बातों से हाथ धोने पड़ेंगे । वह अब बिस्तरे पर पड़ा न रह सका । उठ

कर बाहर आया । रात के अंधेरे में उसने अनुभव किया कि मेरी ही लज्जा, और मेरी ही वेदना कुछ अनन्त देश और अनन्त काल में व्याप्त नहीं है । आकाश को पूर्ण करके चिरकाल के ज्योतिर्लोक सन्नाटे में आगये हैं—नलिनी के और मेरे पुत्र इतिहास ने उन्हें छुआ भी नहीं है—यह कार महीने की नदी अपने निर्जन बालुका-तट में प्रफुल्ल काँस के जङ्गल के नीचे होकर ऐसी कितनी ही नक्षत्रालोकित रातों में सो रहे गाँवों की वन-प्रान्त छाया में बहती रहेगी,—जब कि रमेश के जीवन का सारा धिक्कार मरघट की मुट्ठी भर भस्म के बीच सदा से धैर्य धारण कर रही धरती में मिल कर हमेशा के लिए शान्त होगया होगा !

सत्ताईसवाँ परिच्छेद

दू सरे दिन कमला जब जागी तब सवेरा होगया था। पर सूर्योदय होने में कुछ विलम्ब था। उसने चारों ओर नज़र उठा कर देखा, कमरे में कोई न था। तब उसे धक से याद आगया कि मैं जहाज़ पर हूँ। धीरे से उठकर उसने खिड़की खोल कर देखा, नदी के स्वच्छ जल पर कुछ कुछ कुहरा छाया है। पूरब ओर उदय काल की लालिमा दिखाई दे रही है। देखते ही देखते सफ़ेद पाल की नौकाओं से गङ्गा की धारा भर गई।

कमला किसी तरह न समझ सकी कि कौनसी गूढ़ यंत्रणा मेरे हृदय को व्यथित कर रही है। शरद ऋतु की यह लालिमा-विभूषित उषा आज क्यों मेरे मन में आनन्द नहीं उपजाती ? आज क्यों रह रह कर मेरी आँखों में आँसू उमड़ आते हैं ? मेरे न ससुर है, न सास है, न संगिनी है और न कोई स्वजन-परिजन ही।—इसका दुःख मन में कल तक न था। रात ही भर में क्या परिवर्तन होगया जिससे आज मेरे मन में यह चिन्ता समा गई कि एक रमेश ही मेरे सम्पूर्ण आश्रयस्थानीय नहीं हैं ? ऐसा क्यों उसके मन में हुआ कि यह जगत् बहुत बड़ा है और मैं बालिका नितान्त छोटी हूँ।

कमला देर तक किवाड़ पर हाथ रखे चुपचाप खड़ी रही। नदी का प्रवाह प्रभातकालिक सूर्य की किरण पड़ने से चञ्चल-स्वर्णस्रोत की तरह दिखाई देने लगा। ख़लासी अपने काम में लग पड़े। एञ्जिन से भक् भक् शब्द होना शुरू हो

गया । लङ्गर उठने और जहाज को ठेल कर गहरे पानी में ले जाने के शब्द से असमय में ही जागकर भुगड के भुगड बालक नदी किनारे दौड़ आये ।

इसी समय इस हल्ले-गुल्ले में रमेश की नींद टूट गई । वह कमला को देखने के लिए उसकी कोठरी के द्वार पर गया । कमला ने चकित होकर, यथास्थान आँचल रहने पर भी जरा उसे खींच कर अपने अङ्ग को विशेष रूप से ढकने की चेष्टा की ।

रमेश ने कहा—कमला, तुम हाथ-मुँह धो चुकीं ?

इस प्रश्न से कमला क्यों नाराज होगी, यह उससे पूछा जाता तो कुछ भी उत्तर न मिलता । किन्तु एकाएक कमला को क्रोध हुआ । उसने दूसरी ओर मुँह फिरा कर केवल सिर हिला कर जतलाया—नहीं ।

रमेश ने कहा—जरा दिन चढ़ते ही लोग उठ बैठेंगे । अभी निवट आओ ।

कमला ने इसका कुछ उत्तर तो न दिया पर वह एक साड़ी और तौलिया लेकर रमेश के पास से ही स्नान-घर में चली गई ।

रमेश जो सबेरे ही उठ कर कमला को देखने आया, इसे कमला ने केवल अनावश्यक ही नहीं समझा, बल्कि इसमें उसने अपना अपमान भी समझा । रमेश का भाव उस पर कैसा है यह कुछ कुछ उसे भलक गया । उसके साथ रमेश की आत्मोद्यता की सीमा सङ्कुचित है, यह उसे मालूम होगया । ससुराल में किसी ने उस को लज्जा करना न सिखाया था । सिर पर किस समय कितना बड़ा घूँघट डालना चाहिए,

इसका भी उसे पूर्ण ज्ञान न था—किन्तु रमेश के सामने आते ही न मालूम क्यों उसका हृदय आज लज्जा से संकुचित होने लगा ।

स्नान कर कमला जब अपनी कोठरी में आकर बैठी तब दिन का काम उसके सामने आया । आँचल के छोर में बंधी हुई कुञ्जी कन्धे पर लटक रही थी । उसे लेकर कपड़े का बैग खोलते ही छोटे से कैश-बक्स पर उसकी नज़र पड़ी । जब यह कैश-बक्स मिला था उस समय कमला ने एक विशेष गौरव का अनुभव किया था । उसके हाथ में एक स्वाधीन-शक्ति आई थी । इसी से उसने कैश-बक्स को अपनी पेटी में बन्द करके बड़े यत्न से रखा था । आज उस बक्स को हाथ से उठाने पर कमला को कुछ भी हर्ष न हुआ । आज वह बक्स उसे बिलकुल अपना न जान पड़ा । वह रमेश का है । उस बक्स पर कमला की पूर्ण स्वाधीनता नहीं है । इसलिए वह रुपये का बक्स उसको एक भार सा जान पड़ा ।

रमेश ने कमला के पास आकर कहा—इस खुली पेटी के भीतर किसी गूढ़ रहस्य का अर्थ तो नहीं मिल गया ? आज तो निश्चिन्त बैठी हो ?

कमला ने कैश-बक्स उठाकर कहा—जीजिए, यह आप का बक्स है ।

रमेश—मैं क्या करूँगा ?

कमला—क्यों ? आप जब जिस चीज़ की ज़रूरत समझें मुझे मँगा दीजिएगा ।

रमेश—तो तुम्हें कुछ दरकार नहीं ?

कमला ने जरा गर्दन झुकाकर कहा—मुझे रुपये-पैसे की क्या जरूरत है ?

रमेश ने हँसकर कहा—इतनी बड़ी बात कितने लोगों के मुँह से निकल सकती है ? कुछ भी हो, जो तुम्हारे इतने अनादर की वस्तु है क्या वह दूसरे को दी जाने योग्य है ? मैं भी वह न लूँगा ।

कमला ने कुछ उत्तर न देकर मेज के ऊपर कैश-बक्स रख दिया ।

रमेश ने कहा—अच्छा कमला, तुम सच सच कहो, मैंने अपनी कहानी पूरी नहीं की इसीसे क्या तुम मुझ पर इतनी नाराज़ हो ?

कमला ने सिर नीचा करके कहा—नाराज़ कौन है ?

रमेश—अगर नाराज़ नहीं हो तो यह कैश-बक्स अपने पास रखो । इसी से तुम्हारी बात की सत्यता प्रमाणित हो जायगी ।

कमला—कैश-बक्स न रखने से मेरी नाराज़गी क्यों जाहिर होगी ? आपकी वस्तु है, आप अपने पास रखिए । इस में नाराज़गी की क्या बात ?

रमेश—अब वह मेरी वस्तु नहीं । देकर ले लेने से, मरने पर, मुझे ब्रह्मराक्षस होना पड़ेगा । क्या मुझे इसका डर नहीं है ?

रमेश की ब्रह्मराक्षस होने की आशङ्का सुनकर कमला को एकाएक हँसी आ गई । वह हँसते हँसते बोली—कभी नहीं । देकर ले लेने से ब्रह्मराक्षस होना पड़ता है, यह तो मैंने कभी सुना नहीं ।

अकस्मात् इस हँसी से सन्धि का सूत्रपात होगया । रमेश ने कहा—दूसरे से तुम यह बात कैसे सुनोगी ? अगर तुम कभी किसी ब्रह्मराक्षस को देखो तो उससे पूछकर सच-भूठ का निर्णय कर लेना ।

कमला ने कुतूहलाकान्त होकर पूछा—अच्छा, सच कहिए, आपने कभी सचमुच ब्रह्मराक्षस देखा भी है ।

रमेश—ऐसे ब्रह्मराक्षस तो अनेक देखे हैं जो सचमुच के नहीं हैं । दुनिया में असली चीज़ मिलना दुर्लभ है ।

कमला—क्यों ? उमेश ने तो देखा है । वह कहता—

रमेश—कौन उमेश ?

कमला—अजी वही लड़का, जो हमारे साथ जा रहा है । कहता था, मैंने अपनी आँखों ब्रह्मराक्षस देखा है ।

रमेश—मैं इन बातों में उमेश की समता नहीं कर सकता । यह मैं मानता हूँ ।

इधर ख़लासी लोग अनेक यत्न करके स्टीमर को गहरे पानी में बहा ले आये । जहाज़ अपनी जगह से कुछ ही दूर आगे बढ़ा था कि इतने में एक आदमी सिर पर टोकरी रखे दौड़ता हुआ किनारे आया और हाथ उठाकर जहाज़ रोकने के लिए प्रार्थना करने लगा । जहाज़ के ड्राइवर ने उसकी व्याकुलता पर कुछ ध्यान न दिया । तब वह रमेश बाबू की ओर देखकर 'बाबू, बाबू' कहकर चिल्लाने लगा । रमेश ने कहा—“इसने मुझे जहाज़ का टिकट-बाबू समझ लिया है” फिर दोनों हाथ हिला कर जता दिया कि स्टीमर ठहराने का मुझे अधिकार नहीं है ।

कमला एकाएक बोल उठी—अरे ! वह तो उमेश है ! उसे मत छोड़िए । उसे जहाज़ पर चढ़ा लीजिए ।

रमेश—मेरे कहने से स्टीमर थोड़े ही रुकेगा ।

कमला ने अधीर होकर कहा—नहीं, नहीं, आप रोकने को कहिए । एक बार कहिए तो सही, किनारा यहाँ से बहुत दूर नहीं है ।

रमेश ने प्रधान खलासी से जहाज़ रोकने का अनुरोध किया तो उस ने कहा—बाबू, कम्पनी का ऐसा नियम नहीं है ।

कमला ने बाहर आकर प्रधान खलासी से कहा—उसे छोड़कर मैं न जा सकूंगी । दो मिनट के लिए आप जहाज़ को ठहराइए । वह मेरा उमेश है ।

रमेश ने प्रधान खलासी से नियम भङ्ग कराने का एक सहज उपाय सोचा । इनाम के लोभ से उसने जहाज़ ठहरा कर उमेश को चढ़ा लिया और उसे खूब फटकार बताई । उमेश उस पर कुछ भी ध्यान दिये बिना ही कमला के आगे टोकरी रख कर हँसने लगा, मानों कुछ हुआ ही नहीं है ।

कमला के हृदय का क्षोभ तब भी दूर न हुआ था । उसने उमेश से कहा—तू हँसता है ! अगर जहाज़ न ठहरता तो तेरी क्या दशा होती ?

उमेश ने उस प्रश्न का कोई उत्तर न देकर सामने टोकरी को उँडेल दिया । उसमें से कच्चे केले, दो तीन किस्म की भाजी और बैंगन निकल पड़े ।

कमला ने पूछा—ये चीज़ें कहाँ से लाया ?

उमेश ने उन चीज़ों के संग्रह करने का जो इतिहास

कहाँ, वह रत्ती भर भी सन्तोष-जनक न था । कल बाज़ार से दही आदि वस्तु लाने के समय वह किसी की फुलवाड़ी और किसी के खेत में ये चीज़ें देख आया था । आज खूब तड़के जहाज़ खुलने के पहले ही वह किनारे उतर कर, बिना किसी से कुछ पूछे, इन सब चीज़ों को जहाँ तहाँ से ले आया ।

रमेश ने अत्यन्त रुष्ट होकर कहा—तू दूसरे के खेत से ये सब चीज़ें चुरा कर क्यों ले आया ?

उमेश—चोरी भला क्यों करूँगा ? खेत में बहुत फल लगे थे, मैं थोड़े से तोड़ लाया तो कौन बड़ा नुक़सान होगया ? इससे उसको क्या हानि हुई ?

रमेश—थोड़ा लेना क्या चोरी नहीं है ? मूर्ख ! जा यहाँ से; ये चीज़ें मेरे सामने से उठा ले जा ।

उमेश ने कातर दृष्टि से एक बार कमला के मुँह की ओर देखकर कहा—माँ, यह साग-भाजी बहुत उमदा है और—

रमेश ने दुगुना क्रोध करके कहा—अभी यहाँ से अपनी साग-भाजी ले जा । नहीं तो मैं सब नदी में फेंक दूँगा ।

अब क्या करना चाहिए, यह जानने के लिए उमेश ने कमला के मुँह की ओर देखा । कमला ने ले जाने का संकेत किया । उस संकेत के भीतर करुणा मिली प्रसन्नता देख उमेश उन साग-भाजियों को टोकरी में उठाकर वहाँ से धीरे धीरे चला गया ।

रमेश ने कमला से कहा—देखो, यह बहुत बुरा काम है । तुम उस लड़के को आश्रय न दो ।

यह कह कर रमेश चिट्ठी-पत्री लिखने के लिए अपनी कोठरी में चला गया । कमला ने खिड़की से सिर निकाल कर देखा उमेश, उसकी रसोई बनाने की जगह, चूल्हे के पास, चुपचाप बैठा है ।

सेकेण्ड क्लास का कोई यात्री न था । कमला ने रसोई का प्रबन्ध करने के बहाने रसोई के स्थान में जाकर उमेश से कहा—क्या तू ने सब चीज़ें फेंक दीं ?

उमेश—इतने परिश्रम से क्या फेंकने ही के लिए ले आया हूँ ? यहीं सब चीज़ें रखी हैं ।

कमला ने ज़रा खुडक कर कहा—तू ने बहुत बेजा काम किया ! फिर कभी ऐसा काम न करना । दूसरे की तिन्के के बराबर चीज़ क्यों न हो, बिना माँगे हर्गिज़ न छूना । देखो, अगर स्टीमर चला जाता तो !

इतना कह कर कमला घर के भीतर गई और उमेश से कहा—ला, छुरी ला ।

उमेश छुरी ले आया । कमला तरकारी बँदारने लगी ।

उमेश ने कहा—माँ, यह साग बेसन लगाकर भूनने से बड़ा अच्छा बनता है ।

कमला ने क्रुद्ध स्वर में कहा—अच्छा देख, बेसन है भी ।

कमला ने उमेश के प्रति ऐसा भाव दिखाया, जिससे वह बहक कर फिर ऐसा काम न करे । गम्भीर भाव धारण कर कमला ने उसके लाये साग, केले और बैंगनों को काटकर रसोई चढ़ा दी ।

हाय ! इस अनाथ बालक को आश्रय दिये बिना कमला कैसे रह सकती है ? कमला ठीक ठीक नहीं जानती क साग

चुराना कितना बड़ा दोष है—किन्तु उसे यह मालूम है कि निराश्रय बालक को आश्रय देना कितना बड़ा धर्म है। वह गरीब लड़का जो कमला को प्रसन्न करने के लिए कल ही से तरकारी की खोज में घूम रहा था, और ज़रा देर होने ही से उसे स्टीमर न मिलता, क्या इस बात की दया कमला को स्पर्श किये बिना रह सकती ?

कमला ने कहा—उमेश तुम्हारे लिए कल का थोड़ा सा दही रक्खा है। तुम्हें आज भी दही खिलाऊँगी, पर ऐसा काम फिर कभी न करना !

उमेश ने अत्यन्त दुःखी होकर कहा—माँ ! क्या आपने कल वह दही नहीं खाया ?

कमला—तेरी तरह दही के लिए मैं व्याकुल नहीं रहती। हाँ उमेश ! सब तो हुआ, दूध का क्या प्रबन्ध होगा ? बिना दूध के बाबू कैसे भोजन करेंगे ?

उमेश—दूध का प्रबन्ध हो सकता है, परन्तु मुझ नहीं।

कमला फिर शासन कार्य में प्रवृत्त हुई। उसने अपना सुन्दर भौहें तान कर कहा—उमेश, तुझसा मूर्ख मैंने कभी नहीं देखा। क्या मैंने तुझसे मुझ कोई चीज़ लाने को कहा है ?

कल से उमेश के मन में एक प्रकार की धारणा हो गई है कि रमेश से रुपया माँगना कमला के लिए सहज काम नहीं है। इस लिए वह मन ही मन कोई सहज उपाय सोच रहा था जिसके द्वारा रमेश की पर्वा छोड़ कर, कमला और आप दोनों मिल कर घर का काम चला सकें। तरकारी से तो वह एक प्रकार से निश्चिन्त हो गया। किन्तु दूध का क्या उपाय किया

जाय, इसकी युक्ति अभी तक स्थिर न कर सका था। संसार में केवल निःस्वार्थ भक्ति के बल पर साधारण दूध दही का भी प्रबन्ध होना कठिन है। पैसा दरकार है, इस-लिए कमला के अकिञ्चित् बालक-भक्त उमेश के लिए यह संसार बड़ा ही कठिन जान पड़ा।

उमेश ने कुछ कातर होकर कहा—माँ, अगर बाबू से कह कर किसी तरह पाँच आने पैसे दिला दो तो मैं सेर दो सेर दूध लाने की कोशिश करूँ।

कमला उद्विग्न होकर बोली—नहीं, नहीं, अब तुझे स्टीमर से उतरने न दूँगी। अब तू किनारे जायगा तो तुझे कोई जहाज़ पर न ले सकेगा।

उमेश—मैं किनारे क्यों जाऊँगा ? जहाज़ पर कप्तान की एक गाय है। रोज़ सात आठ सेर दूध देती है। शायद कइने से थोड़ा मोल देदे।

कमला ने भट एक रुपया लाकर उमेश के हाथ में रख दिया और कहा—जो दाम ले सो देकर बाकी फिरता ले लेना।

उमेश तीन सेर दूध ले आया, किन्तु कुछ फिरता न लाया। कहा—तीन सेर दूध का पूरा एक रुपया ले लिया।

कमला ने मस्कराकर कहा—अब स्टीमर ठहरेगा तो रुपया भुना लूँगी।

उमेश ने गम्भीरतापूर्वक कहा—हाँ, यह तो बहुत ज़रूरी काम है। बँधा रुपया एक दफ़े जहाँ बाहर हुआ कि फिर उसका फिरना कठिन हो जाता है।

उमेश ने भोजन करने को बैठ कर कहा—“वाह ! भोजन

की सामग्री तो अच्छी बनी है ।” दूध देखकर उस को और भी आश्चर्य हुआ । वह भोजन कर के तृप्त हो गया ।

इस प्रकार उस दिन मध्याह्न का भोजन बड़े समारोह के साथ हुआ । रमेश भोजन करके डेक पर जाकर आराम-कुरसी पर लेट गया । अब कमला उमेश को खिलाने बैठी । उमेश को अच्छी तरह खिला पिला कर उसने आप भी भोजन किया ।

इस प्रकार दिन के काम और हास्यविनोद में सवेरे का मनमुटाव कब कैसे दूर होगया, यह कमला को मालूम भी न हुआ ।

कमलः दिन ढला । साँझ हुई । नदी के दोनों किनारे के हरे धान से लहराते हुए खेतों की संकीर्ण राह से होकर गाँव की कितनी ही स्त्रियाँ बगल में घड़ा दबाये पानी भरने के लिए आ रही थीं ।

कमला ने पान लगा कर बाल सँवारे और मुँह हाथ धो कर साड़ी बदली । जब वह सायङ्कालिक गृहकार्य करने को तैयार हुई तब सूर्यास्त हो गया था । स्टेशन के घाट पर ठहर कर जहाज ने लङ्गर डाल दिया ।

आज कमला को रात के लिए रसोई बनाने में वैसा भ्रंश न था । दिन की बनी तरकारी इस समय के लिए रखी थी । इसी समय रमेश ने आकर कहा—आज मैंने दिन में बहुत ज्यादा खा लिया । इस समय कुछ न खाऊँगा ।

कमला ने उदास हो कर कहा—कुछ न खाइएगा ? थोड़ा सा दूध हलुवा भी नहीं ?

“नहीं, कुछ भी नहीं ।” कह कर रमेश चला गया ।

कमला ने दिन की रक्खी सब चीजें उमेश को परोस दीं ।
उमेश ने कहा—अपने लिए कुछ न रक्खा ?

कमला—मैं खा चुकी ।

इस तरह बहती हुई गृहस्थी का कमला का समस्त दिन-
कृत्य पूरा हुआ ।

तब चाँदनी क्या जल क्या स्थल सब जगह अच्छी तरह छिटक
गई थी । किनारे कोई गाँव न था । नदी के किनारे धान के दूर
तक फैले हरे हरे खेतों पर उजाली रात की छटा छा रही थी ।

घाट पर, टीन के बने, छोटे से घर में स्टीमर-कम्पनी का
दफ्तर था । वहाँ एक दुबला पतला क्लर्क स्टूल पर बैठा, मेज़ के
ऊपर एक चिराग रखे वही लिख रहा था । खुले दरवाज़े की
राह से रमेश उस क्लर्क को देख रहा था और दीर्घनिश्वास लेकर
मन ही मन सोच रहा था कि यदि मेरा नसीब इस क्लर्क की
भाँति मुझे भी एक छोटे से सीधे-सादे किन्तु साफ़ काम में
उलझा रखता, मुझे इस तरह की उलझन में न फँसाता तो मैं
भी दिन भर बैठा बैठा हिसाब लिखता, काम करता, और
काम में ग़लती होने पर मालिक की घुड़की खाता । फिर दिन
का काम पूरा करके रात को अपने घर चला जाता । अगर
इस तरह मेरा जीवन व्यतीत होता तो क्या ही अच्छा होता—
मेरी जान बचती !

कुछ देर में आफ़िस का चिराग बुझ गया । दफ्तर में ताला
लगा कर और जाड़े के भय से सिर में कपड़ा लपेट कर, क्लर्क
खेत के बीच से होता हुआ अपने घर को चला गया ।

रमेश को खबर ही न थी कि कमला बड़ी देर से रेलिङ्ग
पकड़े मेरे पीछे चुप चाप खड़ी है । कमला ने सोचा था, कि

सन्ध्या होने के बाद रमेश मुझे बुला लेगा, इसलिए घर का सब काम धन्धा करके जब उसने देखा, कि रमेश मेरी खोज खबर लेने न आया तब वह आपही धीरे धीरे जहाज की छत पर गई। किन्तु वहाँ जाकर वह एक जगह खड़ी हो रही। रमेश के पास न जा सकी। चन्द्रमा का प्रकाश रमेश के चेहरे पर पड़ रहा था। मानो वह मुखड़ा दूर है, बहुत दूर—कमला के साथ उसका कुछ भी सम्बन्ध नहीं। ध्यानमग्न रमेश और सङ्गविहीना कमला के बीच मानो यह विराट् रात्रि चाँदनी रूपी चादर से सर्वाङ्ग को ढके, ठोड़ी पर उँगली रखे, चुपचाप खड़ी पहरा दे रही थी !

रमेश ने जब दोनों हाथों के बीच मुँह रख कर टेबिल पर रक्खा तब कमला पैरों की आहट बचा कर धीरे धीरे अपनी कोठरी की ओर गई, जिसमें रमेश को मालूम न हो कि कमला मेरी टोह लेने आई है।

कमला के सोने का घर सूना था। अंधेरे में वहाँ अकेली जाने के कारण उस की छाती धड़कने लगी। वह अपने को बिलकुल परित्यक्त और अकेली समझने लगी। लकड़ी के तख्तों का बना वह छोटा सा कमरा उसे ऐसा जँचा मानो कोई अपरिचित निष्ठुर जन्तु मुँह फैला कर अन्धकार फैला रहा हो। अब वह कहाँ जावे ? अपने छोटे से शरीर को कहाँ रख कर वह कहे कि यह मेरा स्थान है।

घर के भीतर प्रवेश करने का उसे साहस न हुआ। वह द्वार के पास खड़ी हो, भीतर भाँक कर, बाहर निकल आई। बाहर निकलते समय रमेश की छतरी टीन की पेंटी के ऊपर गिर पड़ी, इस से एक शब्द हुआ। उससे चौंक कर रमेश ने सिर उठाया और कुरसी से उठ कर देखा, कमला

अपने सोने के घर के सामने खड़ी है। रमेश ने कहा—कमला, यह क्या ! मैंने समझा था, तुम सो गई होगी। तुम डरती तो नहीं हो ? अच्छा, अब मैं बाहर न बैठूँगा। मैं इसी पासवाले घर में लेटता हूँ। दोनों घरों के बीच का दरवाजा खुला ही रहेगा।

कमला ने प्रौढ़ता के साथ कहा—“मैं नहीं डरती।” यह कह कर उसने बड़े वेग से अपने अँधेरे घर में प्रवेश किया और जिस दरवाजे को रमेश ने खुला रक्खा था उसे उसने बन्द कर दिया। चारपाई पर लेट कर उसने चादर से मुँह ढक लिया। संसार में मानों और किसी को न पाकर वह अपने आप से खूब लिपट गई। उसका हृदय विद्रोही हो गया। जहाँ अपना कोई सम्बन्धी नहीं, स्वाधीनता नहीं, वहाँ कोई क्योंकर जी सकता है ?

रात उसके लिए पहाड़ हो गई। रमेश पास वाली कोठरी में सो गया था। कमला अब बिस्तर पर न रह सकी। वह धीरे धीरे कोठरी से बाहर चली आई। जहाज़ का रेलिङ्ग पकड़ कर नदी के किनारे की ओर देखने लगी। कहीं किसी प्राणी का शब्द सुनाई न देता था। सर्वत्र सन्नाटा छाया था। चन्द्रमा पच्छिम की ओर प्रयाण कर चुका था। धान के खेतों के बीच से जो पगडंडी गई है, उसकी ओर देखकर कमला सोचने लगी, “इस राह से कितनी ही स्त्रियाँ रोज़ नदी से पानी भर कर अपने घर जाती होंगी।” घर का नाम याद आते ही उसकी आँखों में आँसू भर आये। छोटा सा घर, हाय ! वह घर है कहाँ ? उसने नज़र उठाकर एक बार दुःख-भरी दृष्टि से चारों ओर देखा, गहरी रात में सूना किनारा साँय साँय कर रहा है—विशाल आकाश में इस छोर से उस छोर तक

सन्नाटा छाया हुआ है । हा ! साधारण बालिका के लिए इतना बड़ा आकाश और इतनी बड़ी पृथ्वी व्यर्थ मालूम होने लगी । उसे तो एक छोटे से घर की आवश्यकता थी ।

कमला एकाएक चौंक उठी । उसके पास कोई आदमी खड़ा था ।

“माँ, डरो मत, मैं उमेश हूँ । रात बहुत बीती । आप अभी तक जागती हैं, सोई नहीं ?

इतनी देर से जो आँसू उसकी आँखों में भरे थे, वे अब टपक पड़े । कमला ने उमेश की ओर से मुँह फेर लिया । जल लिये मेघ उड़ा चला जा रहा है—ज्योंही उसीकी तरह एक गृहविहीन हवा का झोका उसे लगा त्योंही बरस गया । बेघर-द्वार के इस द्रिष्ट बालक के मुँह से एक ममता की बात सुनते ही कमला की डबडवाई हुई आँखें आँसू बहाने लगीं । उसने उमेश से कुछ कहना चाहा, पर मुँह से एक भी शब्द न निकला ।

उमेश क्या कह कर कमला को सान्त्वना दे, यह मन ही मन सोचने लगा । आखिर उसने सोच कर कमला से कहा—माँ, आपने जो वह रुपया दिया था उसमें पाँच आने पैसे फिरे हैं, मेरे पास मौजूद हैं ।

कमला को तब तक कुछ धैर्य हो आया । उमेश के इस असम्बद्ध कथन से कमला ने कुछ हँस कर कहा—अच्छा, पैसे अपने पास ही रहने दे । जा, अब सो रह ।

चन्द्रमा अस्तावल को पहुँच गया । कमला इस बार ज्योंही बिछौने पर लेटी त्योंही उसे गाढ़ी नींद आगई । कुछ देर के लिए चिन्ता ने उसकी जान छोड़ दी । सवेरे की धूप जब उसके द्वार पर उसे जगाने को आ पहुँची तब भी वह निद्रा में निमग्न थी ।

अट्टाईसवाँ परिच्छेद



कावट में ही कमला को सवेरा हुआ। उस दिन उसकी नज़र में सूर्य की धूप और नदी की धारा थकी-माँदी थी; नदी-तीर के वृक्ष उसे ऐसे लगते थे मानो दूर से आये हुए मुसा-फिर हों।

उमेश जब कमला को काम काज में सहायता देने आया तब कमला ने दूटे स्वर में कहा—जाओ उमेश! आज मुझे दिक् मत करो।

उमेश थोड़े ही में चुप होने वाला नहीं। उसने कहा—माँ, मैं दिक् क्यों करूँगा, मैं तो मसाला पीसने आया हूँ।

सवेरे रमेश ने कमला के मुख और नेत्रों का भाव देखकर पूछा—कमला, तुम्हारी तबीयत अच्छी है न?

इस प्रश्न का उत्तर कमला केवल सिर हिला कर देती हुई रसोई-घर में चली गई। इस प्रश्न को उसने यहाँ तक अनावश्यक और असङ्गत समझा।

रमेश ने देखा, बात दिन पर दिन भारी होती जाती है। अब शीघ्र ही इसका कुछ निर्णय हो जाना चाहिए। नलिनी के साथ एक बार खुलासा बात चीत हो जाने पर सहज ही कर्तव्य की मीमांसा हो जायगी।

रमेश देर तक सोच विचार करने के बाद नलिनी को चिट्ठी लिखने बैठा। एक बार लिखता था और फिर उसे

काटता था । इसी समय किसी ने आकर पूछा—“महाशय ! आपका नाम ?” सुनते ही रमेश ने चौंक कर सिर उठाया । देखा, एक अघेड़ भद्र मनुष्य सामने खड़ा है । उसकी डाढ़ी के बाल पक गये हैं, सामने की ओर सिर पर थोड़े से बाल शीघ्र गज्जे हो जाने की पूर्व सूचना दे रहे हैं । रमेश का ध्यान जो चिट्ठी लिखने में एकान्त भाव से लगा था, वह कुछ देर के लिए उचट गया । वह भौंचक सा हो कर उसके मुँह की ओर देखने लगा ।

“आप ब्राह्मण हैं ? नमस्कार । आपका नाम रमेश बाबू है—यह मैं पहले ही जान चुका हूँ । आप बुरा न मानें, हमारे देश में नाम गाँव पूछ कर परिचय प्राप्त करने की एक परिपाटी है । यह शिष्टता है, पर कोई कोई इसे अशिष्टता समझ बुरा मानते हैं । यदि आप नाराज़ हो गये हों तो आप भी मुझसे पूछ लें । मैं ज़रा भी बुरा न मानूँगा । मैं अपना नाम, बाप का नाम, और पितामह का नाम भी बताने में कुछ उज़्र न करूँगा ।”

रमेश ने हँसकर कहा—मैं इतना अधिक बुरा नहीं मानता । आप सिर्फ़ अपना ही नाम बतला दें, बस मैं इतने में ही सन्तुष्ट हो जाऊँगा ।

“मेरा नाम त्रिलोकनाथ चक्रवर्ती है । पश्चिमोत्तर प्रदेश में सभी लोग मुझे जानते हैं । आपने तो इतिहास पढ़ा है ? भारतवर्ष में भरत चक्रवर्ती राजा होने के कारण जैसे प्रसिद्ध थे वैसे ही पश्चिमोत्तर देश में मेरा नाम चक्रवर्ती काका सर्वत्र प्रसिद्ध है । जब आप पश्चिम जा रहे हैं तब मेरा परिचय पावेंगे ही । किन्तु आप कहाँ जाना चाहते हैं ?”

रमेश—मैं अभी ठीक ठीक नहीं बता सकता ।

त्रिलोक—वाह ! यह आपने एक ही कही ! आपने यह निश्चय ही नहीं किया कि कहाँ जायँगे । बिना ही निश्चय किये जहाज़ पर सवार होगये । निश्चय करने के लिए तनिक भी न ठहरे !

रमेश—एक दिन ग्वालन्दो में गाड़ी से उतर कर देखा तो स्टोमर बार बार चलने की सोटी दे रहा था । तब मैंने अच्छी तरह समझा कि मुझे अपना मत स्थिर करने में देरी होगी पर जहाज़ खुलने में देरी नहीं है । अतएव जो काम जल्दी का था वह मैंने भटपट कर ही डाला ।

त्रिलोक—महाशय ! आप धन्य हैं । आप पर मेरी भक्ति बढ़ती जाती है । मुझ में और आप में बड़ा अन्तर है । हम लोग पहले कहीं जाने का निश्चय कर लेते हैं तब जहाज़ पर पाँव रखते हैं । क्योंकि हम लोग स्वभाव से ही डरपोक हैं । आपने जाने का तो निश्चय किया है, पर कहाँ जायँगे ? इसका कुछ निश्चय नहीं । यह क्या साधारण बात है ! परिवार आपके साथ ही है ?

“हाँ” कह कर इस प्रश्न का उत्तर देने में रमेश का मन कुछ देर के लिए सन्देह में पड़ गया । उसे चुप देख त्रिलोकनाथ चक्रवर्ती ने कहा—आप मुझे ज़मा करें । परिवार आपके साथ ही है, यह ख़बर मुझे पहले ही मिल चुकी है । बहूजी इसी घर में रसोई बना रही हैं । मैं पेट की आग बुझाने के लिए रसोईघर की खोज करते करते वहाँ जा पहुँचा । मैंने बहूजी से कहा—आप मुझे देख कर संकोच न करें । मैं पश्चिम में रहता हूँ । वहाँ के सभी भद्र मनुष्य मुझे जानते हैं । बहूजी साक्षात् अन्नपूर्णा का अवतार ही जान पड़ती हैं । फिर मैंने कहा—आप जब रसोई करने बैठी हैं तब मेरी भी

खबर लीजिएगा, भूल न जाइएगा । मैं निरुपाय हूँ । इस पर बहूजी हँसी । मैं समझ गया कि अन्नपूर्णा मुझ पर प्रसन्न होगई । आज मुझे किसी तरह की चिन्ता नहीं । हर दफ़े पञ्चाङ्ग देखकर शुभ मुहूर्त ही मैं यात्रा करता हूँ । किन्तु ऐसा भाग्य क्या सदा संघटित होता है ? आप काम कर रहे हैं, आपको तकलोफ़ न दूंगा । यदि आप आज्ञा दें तो मैं बहूजी के काम में कुछ सहायता करूँ । जब मैं मौजूद हूँ तब वे अपने हाथ से सब काम क्यों करेंगी ? नहीं, नहीं, आप लिखिए—मैं आपके काम में बाधा नहीं डालना चाहता । आप न आइए—मैं परिचय कर लूँगा ।

यह कह कर चक्रवर्ती उठ कर रसोईघर की तरफ़ गये । वहाँ उन्होंने कमला से कहा—वाह ! तरकारी बहुत अच्छी तरह छौंकी गई है । दिव्य सुगन्ध आ रही है । रसोई आप बनाती हैं तो बनावें, पर इमली की चटनी मैं ही बनाऊँगा । आप यह सोचती होंगी कि इमली तो हई नहीं, चटनी किस चीज़ की बनेगी; किन्तु मेरे रहते आप इमली की चिन्ता न करें । मैं अभी सब चीज़ें लाता हूँ ।

यह कह कर चक्रवर्ती एक झोला उठा लाये । उसमें कागज़ में लपेटा इमली और चटनी का सब मसाला मौजूद था । चक्रवर्ती ने कमला से कहा—मैं बहुत उम्दा चटनी बनाना जानता हूँ । जब आप उसे जोभ पर रखेंगी तब जानेंगी । अभी मैं उसकी क्या तरीफ़ करूँ ? अच्छा, अब समय अधिक हुआ । आप चौके से निकल कर ज़रा आराम कर लें, हाथ-पैर धो लें । रसोई में जो काम बाक़ी रह गया है उसे मैं पूरा किये देता हूँ । आप कुछ संकोच न करें । मैं रसोई बनाना जानता हूँ । जहाँ रहता हूँ अपने हाथ से रसोई बनाता हूँ । मेरे

घर में वह बराबर बीमार रहा करती है । उसकी अरुचि को दूर करने के लिए इमली की चटनी और मसालेदार तरकारी बनाते बनाते मैं सिद्धहस्त हो गया हूँ । आप बूढ़े की बात सुनकर हँसती होंगी, पर इसे आप हास्य न समझें । मैंने आपसे सब बातें सच सच कही हैं ।

कमला मुस्कुराती हुई बोली—मैं आपसे चटनी बनाना सीखूँगी ।

चक्रवर्ती—“पाक-विद्या कुछ सामान्य विद्या नहीं है । आप भटपट सीख लेना चाहती हैं, यह कैसे होगा ? यदि एक ही दिन में आपको ये सब बातें सिखा कर विद्या की मर्यादा बिगाड़ डालूँ तो सरस्वती देवी अप्रसन्न न हो जाँयगी । इसके लिए दो-चार दिन इस वृद्ध की खुशामद करनी होगी । मुझे किस तरह खुश कर सकेगी,—इसकी तुम्हें चिन्ता न करनी होगी । मैं स्वयं सब बातें तुमसे वित्तिारपूर्वक कह दूँगा । पहली बात तो यह कि मैं पान कुछ अधिक खाता हूँ । पर उसमें सुपारी की बड़ी बड़ी डली न हों । मुझे वश करना सहज नहीं है । किन्तु तुम्हारा प्रसन्न मुँह देखकर मैं आप ही तुम्हारे अधीन रहना चाहता हूँ ।” उमेश की ओर देखकर—कहो जी, तुम्हारा नाम क्या है ?

उमेश ने कुछ उत्तर न दिया । वह पहले ही से चिढ़ गया था । वह मन ही मन सोच रहा था, कमला के स्नेह-राज्य में कहाँ से एक बूढ़ा आकर शरीक होना चाहता है । कमला ने उसे मौन देखकर कहा—इसका नाम उमेश है ।

वृद्ध—यह लड़का बड़ा अच्छा मालूम होता है । यह बहुत गम्भीर है । किन्तु इसके साथ मेरी पट जायगी । अब आप देर न करें । मैं शीघ्र ही रसोई बनाये लेता हूँ ।

कमला अपने को निरवलम्ब समझती थी अब वह इस वृद्ध को पाकर सावलम्ब हो गई ।

इस वृद्ध के आजाने से रमेश भी कुछ निश्चिन्त सा होगया । आरम्भ में जब रमेश कई मास तक कमला को अपनी विवाहिता स्त्री समझता था और तब जो उसका आचरण और उसकी बेरोक निकटवर्तिता थी उस हिसाब से अब के व्यवहार में इतना अन्तर पड़ गया है कि कमला किसी तरह सह्य नहीं कर सकती । ऐसे समय यदि ये चक्रवर्ती महाशय रमेश की ओर से कमला के मन को थोड़ा-बहुत फेर सकें तो रमेश अपने हृदय के घाव पर खूब ध्यान लगाकर अपने को बचा सके ।

कमला पास ही अपनी कोठरी के दरवाज़े पर खड़ी होगई । दोपहरी के खाली समय को वह चक्रवर्ती के साथ बिताना चाहती है । चक्रवर्ती ने कमला के पैरों में जूता देखकर कहा—यह क्या ? इसे तो मैं पसन्द नहीं करता !

इस वाक्य का अर्थ कमला की समझ में कुछ न आया । वह आश्चर्ययुक्त होकर वृद्ध का मुँह देखने लगी । वृद्ध ने कहा—यह जो जूता देखता हूँ, रमेश बाबू यह आप ही की कृपा जान पड़ती है । आप चाहे जो समझें, पर मेरी समझ में यह आप अधर्म कर रहे हैं । देखिए, देश की भूमि को इन चरणों के स्पर्श से वञ्चित न कीजिएगा । ऐसा न होने से देश मिट्टी में मिल जायगा । रामचन्द्रजी यदि सीता को डाशन का बूट पहनाते तो क्या लक्ष्मण उनके साथ साथ चौदह वर्ष तक वन में रहते ? कभी नहीं । मेरी बातें

सुनने से आपको हँसी आती होगी और मेरी बात अच्छी न लगती होगी। बात ही ऐसी है। आप जहाज़ की सीटी सुन कर बिना कुछ सोचे विचारे उस पर सवार हो जाते हैं, पर यह एक बार भी नहीं सोचते कि जायँगे कहाँ।

रमेश ने कहा—आपही मेरे गन्तव्य स्थान का ठीक कर दीजिए न! जहाज़ की सीटी की अपेक्षा आपका परामर्श कहीं अच्छा होगा।

चक्रवर्ती—यह देखिए, आपकी विवेचना-शक्ति इतने ही में बढ़ गई। थोड़ी ही देर के परिचय का यह फल है! तो फिर चलिए, गाज़ीपुर चलिए। (कमला की ओर देख कर) कहे माँ जी, गाज़ीपुर चलेगी? वहाँ गुलाब की खेती होती है। इत्र से सारा देश सुगन्धमय रहता है। तुम्हारा यह बूढ़ा भक्त भी वहीं रहता है।

रमेश ने कमला की ओर देखा। कमला ने सिर हिला कर तुरन्त सम्मति जताई।

इसके अनन्तर उमेश और चक्रवर्ती दोनों लज्जित कमला की कोठरी में जा बैठे। रमेश एक लम्बी साँस लेकर बाहर ही रह गया। मध्याह्न का समय है। जहाज़ बड़ी तेज़ी के साथ धक् धक् करता चला जा रहा है। दोनों तटों का, शरद की धूप से रंगा हुआ, दृश्य क्रमशः अग्र पश्चात् होकर एक विचित्र स्वप्न की तरह दृष्टि के नीचे आता और चला जाता है। कहीं खेतों में हरे धान, कहीं नाव लगने का घाट, कहीं बालू का टीला, कहीं बस्ती, कहीं बाज़ार दृष्टिगोचर हो रहे हैं। कहीं पुराने बरगद के पेड़ की छाँह में पार जाने वाले मुसाफ़िर नौका की प्रतीक्षा में बैठे देख पड़े।

इस शरत्काल के मध्याह्न की सुमधुर स्तब्धता में पास की कोठरी के भीतर से जब रह रह कर कमला की कुतूहल-व्यञ्जक मीठी हँसी रमेश के कान में प्रवेश करने लगी तब उसके हृदय में चोट सी लगने लगी । सभी कुछ सुन्दर है, परन्तु है बहुत दूर ! रमेश के आर्त जीवन के साथ कैसे दारुण आघात से छिन्न भिन्न है ।

उनतीसवाँ परिच्छेद

कमला के हृदय में अब भी बाजपन बना है । कोई संशय, आशङ्का या वेदना चिरस्थायी होकर उसके हृदय में ठहरने नहीं पाती ।

इधर कई दिनों से रमेश के व्यवहार-सम्बन्ध में कमला को चिन्ता करने की फुरसत नहीं मिली । धारा में जहाँ रुकावट होती है वहीं कूड़ा कबरा आकर इकट्ठा हो जाता है—कमला के हृदय-स्रोत में जो रमेश के आचरण से एक जगह अटकाव हो गया था उसी जगह आवर्त-स्वरूप भाँति भाँति की बातें आक्रमण कर चक्कर काट रही थीं । वृद्ध चक्रवर्ती को पाकर कमला के हृदय-स्रोत का जो वह आवर्त था वह मिट गया । अब वह बूढ़े चक्रवर्ती से हँसने, बोलने और रसोई बनाकर उसे खिलाने-पिलाने में सब कुछ भूल गई । वह उस वृद्ध के सान्त्वना वाक्यों से अपना सारा दुखड़ा भूल गई ।

आश्विन के सुन्दर दिन जल-पथ के विचित्र दृश्यों को रमणीय बनाकर उसी के बीच में कमला के गृह-कौशल को सुनहरी तसवीर के बीच सरल कविता के एक एक पृष्ठ की भाँति उलटाने लगे—अतिक्रमण करने लगे ।

कमला बड़े उत्साह से घर का काम करने लगी । उमेश अब कभी स्टीमर फ़ैल नहीं करता, ठीक वक्त पर सवार हो जाता है । पर उसकी टोकरी साग-भाजियों से भरकर आ जाती है । छोटी सी गृहस्थी के काम-काज में उमेश की

यह सवेरे की टोकरी-भरण-लीला भारी कुतूहल का विषय हो गई। टोकरी के कारण रोज सवेरे एक न एक हास्य की बात निकल पड़ती थी। जिस दिन रमेश उपस्थित रहता था उस दिन इस विनोद में बाधा पड़ जाती थी। वह उमेश पर चोरी का सन्देह किये बिना न रह सकता था। जब वह उमेश पर चोरी का सन्देह करता तब कमला उत्तेजित होकर कहती थी—वाह ! मैंने अपने हाथ से उसके लिए उमेश को पैसा गिन कर दिये हैं।

रमेश—इससे उसकी चोरी की मात्रा दुगुनी बढ़ जायगी। वह साग भाजी तो चुराकर लाता ही है, पैसा भी चुरावेगा।

यह कह कर जब वह उमेश को पुकार कर हिसाब माँगता था तब उमेश कुछ का कुछ कहने लग जाता था। जो हिसाब एक बार बताता था वह दूसरी बार के हिसाब से न मिलता था। अन्त में जमा से खर्च की रकम अधिक हो जाती थी। किन्तु इस पर वह जरा भी न शरमाता था। वह कहता था, अगर मैं हिसाब करना जानता तो मेरी यही दशा रहती ! तब तो मैं गुमाश्ते का काम कर सकता।

चक्रवर्ती कहते—रमेश बाबू, भोजन करने के बाद आप इसका विचार करना। कम से कम मैं तो इस लड़के को बिना उत्साह दिये नहीं रह सकता। सुनो उमेश ! संग्रह करने की विद्या साधारण विद्या नहीं है। ऐसे लोग कम मिलेंगे जो संग्रह करना जानते हों। उद्योग सभी करते हैं, परन्तु उनमें कृतकार्य कितने होते हैं ? सुनिष्ठ रमेश बाबू ! मैं गुणी का कदर करना जानता हूँ। विदेश में इतने सवेरे कितने लड़के

साग-भाजियों का संग्रह कर ला सकते हैं? सन्देह बहुत लोग कर सकते हैं परन्तु संग्रह हजार में बिरला ही कोई कर सकता है ।

रमेश—यह आप अच्छा नहीं करते । उत्साह देकर अन्याय करते हैं ।

चक्रवर्ती—तुझका कुछ पढ़ा लिखा नहीं है । जो कुछ जानता है वह भी यदि उत्साह के अभाव से नष्ट हो जाय तो बड़े खेद का विषय होगा । जाओ उमेश ! इन तरकारियों को अच्छी तरह धो लाओ ।

उमेश पर रमेश जितना ही सन्देह कर उसे डाट-डपट दिखाता था उतना ही उस पर कमला का अनुग्रह दिन दिन बढ़ता जाता था । इधर चक्रवर्ती भी उमेश ही के पक्ष में हो गये । अतएव रमेश से अलग कमला का दल स्वतन्त्र हो गया । रमेश अपनी सूक्ष्म विचार शक्ति लिये अकेला एक ओर है, और दूसरी ओर कमला, उमेश तथा चक्रवर्ती अपने काम-काज, स्नेह और हँसी-खुशी के बन्धन में बँधे हुए हैं । जब से चक्रवर्ती आये हैं तब से उनका उत्साह देख रमेश पहले से विशेष उत्सुकता के साथ कमला को देखता है तो भी उस दल में पूरे तौर से सम्मिलित नहीं होता । बड़ा जहाज किनारे से कुछ अन्तर पर ही लङ्गर डाल देता है, किनारे से लग कर खड़ा नहीं हो सकता और छोटी किशियाँ सहज ही किनारे आ लगती हैं—उन्हें दूर खड़े खड़े अपनी इच्छा पूर्ण करने के लिए तरसना नहीं पड़ता । रमेश की यही दशा थी ।

पूरनमासी के दो-एक दिन पूर्व सवेरे उठ कर सबों ने देखा, सारा आकाशमण्डल काले काले बादलों से घिर गया

है। हवा कुछ तेज़ी के साथ चल रही है। कभी कुछ पानी बरस जाता है, और कभी कुछ धूप भी निकल आती है। आज गङ्गा में अधिक नावें नहीं हैं, जो दो एक हैं वे बड़े वेग से किनारे की ओर जा रही हैं। पानी भरने के लिए जो खियाँ आज घाट पर आती हैं वे देर तक नहीं ठहरतीं, पानी भर कर भट चल देती हैं। जल पर मेघों की भयंकर छाया समेत भयंकर प्रकाश देख पड़ता है और क्षण क्षण भर में एक तीर से लेकर दूसरे तीर तक नदी का जल काँपने लगता है।

स्टीमर अपनी राह पकड़े चला जा रहा है। अनेक प्रकार की असुविधा होने पर भी कमला की रसेई का काम किसी तरह होने लगा। चक्रवर्ती ने आकाश की ओर देख कर कमला से कहा—आज जो कुछ बनाना हो सो एक ही दफ़े बना लो, जिसमें फिर दूसरे वक्त रसेई न बनानी पड़े। तुम रसेई चढ़ा दो। मैं आटा गूँथता हूँ।

खाते-पोते आज बहुत देर हो गई। ज्यों ज्यों हवा तेज़ बहने लगी त्यों त्यों नदी की तरङ्ग ऊपर को उछलने लगी। मालूम न हुआ कि सूर्यास्त हो गया अथवा अभी दिन है। जहाज़ ने आगे जाने का इरादा छोड़ जल्दी ही लङ्गर डाल दिया।

साँझ हुई। दिन की अपेक्षा रात को बादलों ने और भयङ्कर रूप धारण किया। बिजली चमकने लगी। हवा खूब जोर से बहने लगी और मूसलधार पानी बरसने लगा।

कमला एक बार पानी में डूब चुकी है। झड़ी देखकर उसका हृदय काँपने लगा। रमेश ने आश्वासन देकर उससे कहा—स्टीमर पर कोई डर नहीं, तुम निश्चिन्त हो कर सो रहो। मैं पासवाली कोठरी में जाग रहा हूँ।

द्वार के पास आकर चक्रवर्ती ने कहा—मा लक्ष्मी ! कुछ डर नहीं । भूढ़ी के बाप का सामर्थ्य क्या जो तुम्हें कुछ क्लेश दे सके ।

भूढ़ी के बाप का सामर्थ्य कहाँ तक है, यह कहना कठिन है, परन्तु भूढ़ी का कितना बड़ा सामर्थ्य है, यह कमला भली भाँति जानती है । वह भूट द्वार के नज़दीक आकर बोली—चक्रवर्ती काका ! तुम कमरे के भीतर आकर बैठो ।

चक्रवर्ती ने संकुचित हो कर कहा—यह तुम्हारे सोने का समय है । अभी—

कमरे के भीतर जा कर देखा रमेश बाबू वहाँ नहीं हैं । उन्होंने अचरज के साथ कहा—ऐसी भूढ़ी मैं रमेश बाबू कहाँ गये ? शाक-भाजी चुरा लाने की लत तो उन्हें है नहीं !

“कौन चक्रवर्ती जी ? मैं यहीं पास वाले कमरे में हूँ ।”

पास वाले कमरे में भाँक कर चक्रवर्ती ने देखा—बिछौने पर लेटा हुआ रमेश सिरहाने चिराग रखे कोई किताब पढ़ रहा है ।

चक्रवर्ती ने कहा—बहूजी इस कमरे में अकेली डरती हैं । आपकी पुस्तक तो भूढ़ी से डरती नहीं, उसे अभी रख देने में कुछ अन्याय न होगा । इस कमरे में आइए ।

एक दुर्निवार आवेश के वश होकर कमला अपने को भूल गई, भूट चक्रवर्ती का हाथ जोर से दाब कर रुँधे स्वर में बोली—“नहीं, नहीं” । भूढ़ी के कारण कमला की यह बात रमेश के कान तक न पहुँची । किन्तु चक्रवर्ती विस्मित होकर लौट आये ।

रमेश पुस्तक रख कर उस कमरे में गया और पूछा—

चक्रवर्ती जी, क्या है कहिए, क्या मामला है ? जान पड़ता है, कमला ने आपको—

रमेश के मुँह की ओर देखे बिना ही कमला बोल उठी—नहीं, नहीं । मैंने इन्हें केवल कहानी कहने के लिए बुलाया था ।

किस बात के उत्तर में कमला ने “नहीं, नहीं” कहा, यह पूछने पर वह कुछ उत्तर न दे सकती । इस “नहीं” का अर्थ यही था कि अगर आप यह समझते हों कि मेरा भय दूर करने की आवश्यकता है तो—नहीं, कोई आवश्यकता नहीं ! अगर यह समझते हो कि मेरे पास किसी के रहने की आवश्यकता है तो सो भी नहीं !

कुछ ही देर में कमला ने चक्रवर्ती से कहा—रात बहुत बीती । अब आप सोने के लिए जाइए । एक बार उमेश को देखते जाइएगा । शायद वह डरता हो !

दरवाज़े के पास ही से यह आवाज़ आई—माँजी, मैं किसी से नहीं डरता ।

उमेश घुटनों पर सिर रखे दरवाज़े के पास ही बैठा था । यह देख कमला का हृदय द्रवित हो गया । वह भट बाहर आकर बोली—क्यों रे उमेश ! तू बाहर बैठा पानी में क्यों भीग रहा है ! अभागा कहीं का, जा, चक्रवर्ती के साथ जाकर सो रह ।

कमला के मुँह से अपने लिए ‘अभागा’ सम्बोधन सुन कर उमेश बड़ी खुशी से चक्रवर्ती के साथ सोने के लिए चला गया ।

रमेश ने पूछा—जितनी देर तुम्हें नींद न आवे उतनी देर तक कहो तो मैं यहाँ बैठकर तुम को कोई किस्सा सुनाऊँ ।

कमला—नहीं, मैं देर से ऊँघ रही हूँ । अब शीघ्र ही सो जाऊँगी ।

रमेश ने कमला के मन का भाव न समझा हो—यह नहीं, किन्तु वह उस पर फिर कुछ न बोला । कमला के अभिमान-भरे मुँह की ओर देखकर वह धीरे धीरे अपने कमरे में चला गया ।

नींद आने के लिए कमला बिछौने पर स्थिर होकर पड़ी रहती—ऐसी शान्ति उसके मन में कहाँ थी । तो भी वह जबर्दस्ती लेट रही । भंडी के प्रबल वेग के साथ साथ नदी की तरङ्ग भी क्रम से बढ़ने लगी । खलासियों का गोल-माल सुन पड़ने लगा । बीच बीच में एजिन-रूम से नायव-कप्तान की आज्ञा-सूचक घण्टी बजने लगी । जहाज़ को आँधी-पानी से रक्षित रखने के लिए लङ्गर डाल देने पर भी प्रबल वायु के आघात से एजिन धीरे धीरे चलने लगा ।

चारपाई छोड़ कर कमला कमरे के बाहर आ खड़ी हुई । कुछ देर से पानी बरसना बन्द हो गया, परन्तु हवा का वेग वैसा ही प्रबल है । बादल से ढका रहने के कारण शुक्ल पक्ष की चतुर्दशी का आकाश धुँधला सा दिखाई दे रहा है । किनारा साफ़ साफ़ दिखाई नहीं देता ।

इस उन्मादिनी रात और मेघाच्छन्न आकाश की ओर देख कर कमला का हृदय काँपने लगा । भय से काँपा या आनन्द से, यह ठीक ठीक नहीं कहा जा सकता । इस प्रलय के भीतर जो एक प्रबल शक्ति है, एक वन्धनहीन स्वाधीनता

है, उसने मानो कमला के हृदय में सोई हुई एक संगिनी को जगा दिया। इस विश्वव्यापी विद्रोह के तीव्र वेग ने कमला के चित्त को विचलित कर दिया। यह विद्रोह किसके विरुद्ध है, इसका उत्तर क्या भङ्गावायु की सनसनाहट में पाया जा सकता है ? नहीं, वह कमला के हृदय में ही छिपा है। किसी अनिर्दिष्ट, अमूर्त मिथ्या के, स्वप्न के, अन्धकार के जाल को छिन्न भिन्न कर के बाहर निकल आने के लिए आकाश-पाताल के बीच यह रणरङ्ग है और यह रोष-गर्जित रोदन है। मार्ग-विहीन प्रान्त से हवा केवल “नहीं, नहीं” चिल्लाती हुई आधी रात को दौड़ी चली आ रही है—केवल एक प्रचण्ड अस्वीकृति !—किस बात की अस्वीकृति ?—यह निश्चयपूर्वक नहीं कहा जा सकता—किन्तु नहीं, कुछ भी नहीं, नहीं, हीं, नहीं ।

तीसवाँ परिच्छेद

सरे दिन सवेरे झड़ी का वेग कुछ कम हुआ सही, पर एकदम शान्त न हुआ। लङ्गर उठाना चाहिये या नहीं, नायब कमान इसका निश्चय उस समय भी नहीं कर सका था—वह घबराहट के साथ आकाश की ओर देख रहा था।

चक्रवर्ती सवेरे ही रमेश को खोज-खबर लेने कमला की पासवाली कोठरी में गये। देखा, तब भी रमेश ने चारपाई नहीं छोड़ी है। चक्रवर्ती को देख कर वह भट उठ बैठा। इस कमरे में रमेश को अलग शय्या देख चक्रवर्ती ने गत रात्रि की घटना के साथ साथ सब बातों का अनुमान मन ही मन कर लिया। पूछा,—कल रात को शायद यहीं आप सोये थे ?

रमेश ने इस प्रश्न का कुछ उत्तर न देकर कहा—कल का दिन कैसा खराब था ? हाँ, आपको रात में नींद कैसी आई ?

चक्रवर्ती—रमेश बाबू, आप मुझे जैसा जाहिल सा देखते हैं वैसी ही मेरी बातचीत भी होती है, तो भी इतनी बड़ी उम्र में मुझे कई बार कठिन से कठिन बातों से सामना करना पड़ा और उनसे बचने की मीमांसा भी करनी पड़ी है। परन्तु आप सब से दुरूह जँचते हैं ! आप—

यह सुनकर रमेश का मुँह कुछ देर के लिए लाल हो गया, परन्तु तुरन्त ही उसने अपने को संभाल कर हँस कर कहा—दुरूह होने ही से कोई हर वक्त अपराधी न समझा जाय। तिलगु भाषा की शिशुपाठ्य पुस्तक भी कठिन (दुरूह) होती है

किन्तु तैलङ्ग बालकों के लिए वह बड़ी ही सहज है। जो विषय समझ में न आवे उस के लिए सहसा दोष देना ठीक नहीं, और जो अक्षर पहिचान के नहीं उन पर अनिमेष दृष्टि रखने से भी क्या लाभ हो सकता है ?

वृद्ध ने कहा—तुमा कीजिए। मेरे साथ जिन बातों का सम्पर्क नहीं है उनके जानने की चेष्टा करना मेरी धृष्टता मात्र है। परन्तु संसार में भाग्य से ऐसा भी कोई मनुष्य मिल जाता है जिसके साथ भेट होते ही सम्बन्ध स्थिर हो जाता है। आप जहाज़ के नायब कप्तान से पूछ देखें, उसे वह जी के साथ आत्मीय सम्बन्ध अवश्य ही स्वीकार करना पड़ेगा; न करे तो मैं उसे मुसलमान न समझूँगा। तिलगू भाषा की बात जाने दीजिए। केवल क्रोध करने से कुछ न होगा। मेरी बात को आप अच्छी तरह सोच देखें।

रमेश—मैं सोचता हूँ इसी से तो क्रोध नहीं कर सकता। परन्तु मैं क्रोध करूँ या न करूँ, आप दुःख पावें या न पावें, तिलगू भाषा तिलगू ही रहेगी। प्रकृति का ऐसा ही कठोर नियम है। यह कह कर उस ने एक ठण्डी साँस ली।

अब रमेश को इस बात की चिन्ता हुई कि गाज़ीपुर जाना चाहिए अथवा नहीं। पहले उसने सोचा था कि नई जगह में रहने के लिए स्थान आदि का निश्चय करने में चक्रवर्ती का परिचय कुछ काम देगा। अब वह खयाल बदल गया। उसने सोचा, इस परिचय से असुविधा भी हो सकती है। आलोचना और अनुसन्धान होने से कदाचित् कमला के अंश में कुछ खराबी हो। अतएव ऐसी जगह जाना भला है जहाँ कोई जान-पहचान वाला न हो और जहाँ कोई कुछ पूछताछ न करे।

गाज़ीपुर पहुँचने के एक दिन पूर्व रमेश ने चक्रवर्ती से कहा—प्रेरी प्रैकिस के लिए गाज़ीपुर ठीक जगह नहीं मालूम होती, इसलिए मैंने काशी जाने ही का विचार किया है ।

रमेश की बात में दृढ़ता का सुर देख वृद्ध ने हँसकर कहा—बार बार इरादा बदलने को विचार स्थिर करना नहीं, उसे अस्थिर करना ही कहना चाहिए । खैर जो हो, अब काशी जाना ही आपका आखिरी विचार हुआ ?

रमेश—जी हाँ ।

वृद्ध कोई उत्तर न देकर चले गये और अपनी चीज़ वस्तु बाँधने लगे ।

कमला ने आकर कहा—चक्रवर्ती जी, आज मेरे साथ भगड़ा किस लिए ?

वृद्ध—भगड़ा तो रोज़ ही होता है, पर मैं एक दिन भी भगड़े में न जीत सका ।

कमला—आज सवेरे से आप भागे भागे फिरते हैं ?

चक्रवर्ती—तुम सब तो मुझसे भी बढ़कर भागने की कोशिश में हो, और मुझी पर भागने का दोष लगाती हो ।

कमला इस बात का अर्थ न समझ उनके मुँह की ओर देखने लगी ।

वृद्ध ने कहा—क्या रमेश ने अब तक तुमसे कुछ नहीं कहा ? उन्होंने काशी जाने का निश्चय किया है ।

यह सुनकर कमला ने हाँ या ना कुछ न कहा । कुछ देर बाद उसने कहा—आप से यह काम न हो सकेगा । दोजिए, मैं आपके सन्दूक में सब चीज़ें ठीक से रख दूँ ।

काशी जाने के नाम से कमला को उदासीन देख वृद्ध के हृदय में एक गहरी चोट लगी । उन्होंने मन ही मन सोचा, अच्छा ही हुआ जो इस झमेले से मैं अलग होगया । मेरे जैसे बूढ़े को इस बखेड़े में फँसने की ज़रूरत क्या ? मैं क्यों इसमें अपने आप फँसने लगा ?

रमेश इसी समय कमला से काशी जाने की बात कहने आया । उसने कहा—मैं देर से तुम्हें खोज रहा था ।

चक्रवर्ती के कपड़ों को तहाकर कमला सन्दूक में रखने लगी । रमेश ने कहा—कमला ! हम इस बार गाज़ीपुर न चल सकेंगे । मैंने काशी में प्रैक्टिस करने की बात ठीक की है । तुम क्या कहती हो ?

कमला ने चक्रवर्ती के सन्दूक की ओर से नज़र उठाये बिना ही कहा—मैं तो गाज़ीपुर ही जाऊँगी ! मैंने अपना सब सामान ठीक कर लिया है ।

कमला के इस निर्विवाद उत्तर से चकित होकर रमेश ने कहा— तो तुम अकेली ही जाओगी ?

कमला ने चक्रवर्ती के चेहरे पर ममता भरी दृष्टि डाल कर कहा—क्यों, वहाँ मेरे चक्रवर्ती जी भी तो रहेंगे ।

कमला को इस बात से चक्रवर्ती पसोपेश में पड़ गये । उन्होंने कहा—अगर तुम मेरा इतना पक्ष लोगी तो रमेश बाबू मुझे फूटी आँखों भी देख न सकेंगे ।

इसके उत्तर में कमला ने सिर्फ़ इतना ही कहा— मैं तो गाज़ीपुर चलूँगी ।

इस सम्बन्ध में किसी से कुछ सम्मति लेने की ज़रूरत भी कमला के कण्ठ-स्वर से ज़ाहिर न हुई ।

रमेश ने कहा—वक्रवर्ती जी, तो फिर गाज़ीपुर जाने ही की बात पक्की रही ।

आज आकाश में बादल का नाम नहीं है । शरद ऋतु की रात की चाँदनी चारों ओर चित्त चुग रही है । रमेश डेक की कुर्सी पर बैठ कर सोचने लगा—इस तरह कब तक चलेगा । विद्रोही कमला को लेकर दिन दिन भारी उपद्रव मचने की सम्भावना है । पास रह कर भी दूर बने रहने का काम बड़ा कठिन है । इसलिए अब उसके साथ दूसरे ही तौर से पेश आऊँगा । कमला ही मेरी स्त्री है, और मैंने उसे स्त्री समझ कर ही ग्रहण किया था । उसके साथ विधि-पूर्वक ब्याह नहीं हुआ, मन्त्र नहीं पढ़े गये, इसका संकोच करना अब उचित नहीं । धर्मराज ने उस दिन कमला को वधूरूप में मेरे पास लाकर, उस निर्जन बालुकामय द्वीप में, अपने हाथ से ग्रन्थिबन्धन कर दिया है । उनके सदृश धार्मिक पुरोहित संसार में और कहाँ मिलेगा ?

नलिनी और रमेश के बीच एक बड़े दङ्गल का मैदान आ पड़ा है । बाधा, अपमान और अविश्वास आदि को काट कर यदि रमेश जीत सकेगा तो वह सिर उठाकर नलिनी के पास जाकर खड़ा हो सकेगा । उस दङ्गल की बात याद आने से उसे डर लगता है । जीतने की उसे कोई आशा नहीं होती । वह अपने पक्ष को कैसे प्रमाणित कर सकेगा ? प्रमाण देगा तो सब बातें जन साधारण के निकट ऐसी गहिँत और कमला के हक में ऐसी भयंकर आघात पहुँचानेवाली हो उठेंगी कि उस संकल्प को मन में स्थान तक देना कठिन है ।

इसलिए अब दुर्बल की भाँति तीन-पाँच न करके कमला को स्त्री बना कर रखने ही में सब प्रकार कुशल है । नलिनी

का जब मुझपर पहले का सा भाव नहीं है बल्कि वह मुझ से घृणा करती है तब इस भाव से ही वह प्रसन्नतापूर्वक अपने मन को योग्य वर के हाथ सौंप सकती है। यह सोच कर रमेश ने दीर्घनिश्वास के साथ उधर की आशा छोड़ दी।

इकतीसवाँ परिच्छेद

रमेश ने पूछा—क्यों रे ! तू कहाँ चला ?

उमेश—माजी के साथ जाऊँगा ।

रमेश—मैंने जो तेरे लिए काशी तक का टिकट ले लिया है । यह तो गाज़ीपुर का घाट है ।

हम तो काशी जायेंगे ही नहीं ।

उमेश—तो मैं भी न जाऊँगा ।

रमेश को यह आशङ्का न थी कि उमेश हमारा साथ न छोड़ेगा किन्तु उस लड़के के चित्त की दृढ़ता देखकर वह अकचका गया । उसने कमला से पूछा—तो उमेश को भी साथ ले चलोगी ?

कमला—न ले जाऊँगी तो वह जायगा कहाँ ?

रमेश—क्यों ? काशी में उसके आत्मीय हैं न ?

कमला—नहीं, वह हमारे ही साथ रहेगा,—कह चुका है । उमेश ! तू बराबर चक्रवर्ती काका के साथ साथ चलना, नहीं तो लोगों की भीड़ में कहीं खो जाय । परदेश है ।

कहाँ जाना होगा, किस को साथ ले जाना होगा, इन बातों के विचार का भार भी कमला ने अपने ही ऊपर ले लिया । पहले वह रमेश से पूछ कर हर एक काम करती थी, उसकी आज्ञा को नम्रतापूर्वक मानती थी । किन्तु इधर कई दिनों से उसने वह बन्धन हटा दिया है ।

इसलिए उमेश भी अपनी छोटी सी गठरी बगल में दबा कर उसके साथ ही चला । इस विषय में और कोई विशेष आलोचना न हुई ।

शहर और साहवगंज के बीच में चक्रवर्ती महाशय का छोटा सा बँगला है। उसके पीछे आम का बाग है। सामने पक्का कुवाँ है। छोटे से अहाते के घेरे में शाक-सब्जी के तख्ते हैं।

पहले दिन कमला और रमेश इसी बँगले में जाकर टिके।

चक्रवर्ती सब से यही कहा करते थे कि हमारी स्त्री हरिभाविनी बराबर बीमार रहा करती है किन्तु उसका चेहरा देखने से बीमारी का कोई वाद्य लक्षण दिखाई न देता था। उसकी उम्र कम न थी, परन्तु चेहरे में शिकन तक न थी। सामने के कुछ कुछ बाल पक गये थे। पर काले बालों का अंश अधिक था। उसको देखने से यही जान पड़ता था कि बुढ़ापे ने उसपर डिग्री तो हासिल कर ली है, पर अब तक देखल नहीं जमा सका है।

सच तो यह है कि ये दोनों जब युवा थे तब हरिभाविनी को मैलेरिया ज्वर ने बुरी तरह पकड़ लिया था। वायु-परिवर्तन के सिवा और कोई उपाय न देख चक्रवर्तीजी गाज़ीपुर-स्कूल में अध्यापकीय वृत्ति का अवलम्बन कर यहीं रहने लगे। स्त्री के सर्वथा आरोग्य होजाने पर भी उसकी तन्दुरुस्ती पर उन्हें कुछ विश्वास न होता था।

रमेश आदि आगत व्यक्तियों को बाहर के कमरे में बिठाकर चक्रवर्ती ने अन्दर जाकर गृहिणी को पुकारा।

उनकी गृहिणी उस समय धूप में अचार और मुरब्बे आदि के बर्तन रखकर धूप दिखा रही थी, और मज़दूरिन से गेहूँ पिसवा रही थी।

चक्रवर्ती ने आते ही कहा—यह क्या ! जाड़ा आ गया, तुम एक आध गरम चादर क्यों नहीं ओढ़ लेती ?

हरिभाविनी—आपकी सभी बातें अनोखी होती हैं । जाड़ा है कहाँ—धूप से तो पीठ जली जा रही है !

चक्रवर्ती—यह भी तो अच्छा नहीं, छाया कुछ इतनी महंगी नहीं है ।

हरिभाविनी—अच्छा इसे रहने दो । आपने आने में इतनी देर क्यों की ?

चक्रवर्ती—यह फिर बतलाऊँगा, अभी घर पर जो अतिथि आये हैं उनकी सेवा की तैयारी करनी होगी ।

यह कह कर चक्रवर्ती ने अभ्यागतों का परिचय दिया । चक्रवर्ती के घर विदेशी अतिथियों का समागम अक्सर हुआ करता था, किन्तु सखीक अतिथि के लिए हरिभाविनी प्रस्तुत न थी । उसने कहा—आपके घर में जगह कहाँ है जो उन्हें रखेंगे ?

चक्रवर्ती—पहले उनसे जान पहचान तो कर लो, जगह की बात फिर होगी । मेरी अन्नपूर्णा कहाँ है ?

हरिभाविनी—वह नाती को नहला रही है ।

चक्रवर्ती तुरन्त कमला को भीतर बुला लाये । कमला ने हरिभाविनी को प्रणाम किया । हरिभाविनी ने असीस देकर कहा—इनका चेहरा मेरी शशिकला से बहुत कुछ मिलता-जुलता है ।

शशिकला चक्रवर्ती की बड़ी लड़की है । वह अपनी ससुराल में, कानपुर में, रहती है । चक्रवर्ती मन ही मन हँसे । वे जानते थे कि कमला के साथ शशिकला का कुछ भी सादृश्य न था । किन्तु हरिभाविनी रूपा-गुण में अपनी लड़की को उपमा न समझ दूसरे को लड़की को उपमेय समझती थी ।

सुन्दरता में वह पराई लड़की । की जीत स्वीकार न कर सकती थी । अन्नपूर्णा घर ही में थी । जो उसके साथ प्रत्यक्ष तुलना की जाय तो कदाचित् उसकी हार हो, इसलिए हरिभाविनी ने उसको उपमा-स्थल में रक्खा जो उसके घर पर मौजूद न थी और इस तरह अपने घर में ही विजय-पताका फहराई ।

हरिभाविनी—ये आये हैं, यह बड़े आनन्द की बात है, किन्तु अपना नया मकान तो अभी तक दुरुस्त नहीं हुआ; इस घर में हम किसी तरह दिन काट रहीं हैं—यहाँ इनको बड़ा कष्ट होगा ।

बाज़ार में चक्रवर्ती के एक छोटे से घर की मरम्मत हो ज़रूर रही है पर वह मामूली दूकान है । वह रहने योग्य जगह नहीं । वहाँ किसी तरह की कोई सुविधा भी नहीं और न वहाँ रहने का इरादा ही है ।

चक्रवर्ती ने इस मिथ्याभाषण का कोई प्रतिवाद न करके मुसकुरा कर कहा—यदि वह इसे कष्ट समझतीं तो क्या मैं उन्हें इस घर में लाता । (अपनी स्त्री की ओर देखकर) तुम देर तक धूप में खड़ी न रहे । शरद ऋतु की धूप खराब होती है ।

यह कहकर चक्रवर्ती रमेश के पास बाहर चले गये ।

इधर हरिभाविनी कमला से विस्तारपूर्वक परिचय पूछने लगी । “तुम्हारे पति वकील हैं ? वे कितने दिन से विकालत कर रहे हैं ? क्या आमदनी हो जाती है ? जान पड़ता है, उन्होंने अभी तक कहीं विकालत नहीं की है ? तो फिर खर्च कैसे चलता है ? तुम्हारे ससुर धनी हैं ? उनके पास सम्पत्ति है ? नहीं जानतीं ? तुम कैसी भोली भाली हो जो ससुराल की कुल खबर नहीं रखतीं ? घर के खर्च के लिए स्वामी तुमको हर महीने क्या देते हैं ? जब सास नहीं है तब तो गृहस्थी

का भार तुम्हीं सँभालती होगी। तुम तो अब निरी बालिका नहीं। मेरे बड़े जमाई जो कुछ कमाते हैं, सब मेरी शशी को देते हैं।" ऐसे अनेक प्रश्नों और मन्तव्यों के द्वारा हरिभाविनी ने थोड़ी ही देर में कमला को छुका दिया। कमला रमेश के विषय में बहुत कम बातें जानती थी। उन दोनों के दाम्पत्य सम्बन्ध का विचार करने से यह अल्पज्ञान कितना असङ्गत और लज्जा का विषय है, यह हरिभाविनी के प्रश्नों से मन में स्पष्ट झलक गया। उसने सोचकर देखा—“आज तक मुझे रमेश के साथ किसी बात की भली भाँति आलोचना करने का अवसर नहीं मिला। मैं रमेश की स्त्री हूँ फिर भी अपने पति के विषय में कुछ नहीं जानती।” आज यह उसे खुद अजीब मालूम होने लगा और अपनी अनभिज्ञता पर लज्जा भी आने लगी।

हरिभाविनी फिर कहने लगी—बहूजी ! देखूँ तुम्हारे हाथ के कड़े। यह सोना तो अच्छा नहीं जान पड़ता। क्या मायके से तुम कुछ गहना न लाई थीं ! क्या तुम्हारे बाप जीवित नहीं हैं ? इसी से तुम्हारे बदन पर इतने थोड़े ज़ेवर हैं। पति तुमको कुछ ज़ेवर नहीं बनवा देते ? मेरे बड़े जमाई तो मेरी शशी को दूसरे-तीसरे महीने एक न एक नया ज़ेवर बनवा देते हैं।

उन दोनों में इस तरह सवाल-जवाब हो रहे थे कि उसी समय अन्नपूर्णा अपनी दो वर्ष की बेटी का हाथ पकड़े वहाँ आई। अन्नपूर्णा साँवली थी। उसका मुखमण्डल छोटा सा था। आँखें दोनों बड़ी बड़ी, पर गोल थीं। ललाट चौड़ा और बाल बहुत लम्बे थे। उसका चेहरा देखो हो से मानूम होता था कि वह गम्भीर और शान्त प्रकृति की स्त्री है।

अन्नपूर्णा की छोटी बालिका कमला के सामने खड़ी हो कुछ देर तक टकटकी बाँध कर उसके मुँह की ओर देखकर

बोल उठी—“मौसी” । शशिकला समझ कर उसने उसे मौसी कहा हो, यह बात नहीं है । बड़ी उम्र की कोई स्त्री जो उसे प्रिय जान पड़ती है, उसे वह तुरन्त मौसी कहने लगती है । कमला ने झट उसे गोद में बिठा लिया ।

हरिभाविनी ने अन्नपूर्णा को कमला का परिचय देकर कहा—इनके पति वकील हैं । वे रोज़गार करने के लिए परदेश आये हैं । रास्ते में तुम्हारे पिता से उनकी भेट हुई । वे ही इनको यहाँ ले आये हैं ।

अन्नपूर्णा ने कमला के मुँह की ओर देखा और कमला ने भी उसकी ओर देखा । इसी परस्परावलोकन ने दोनों को स्नेहसूत्र में बाँध दिया । हरिभाविनी आतिथ्य की सामग्री संग्रह करने को गई । अन्नपूर्णा ने कमला का हाथ पकड़ कर कहा—बहन, चलो मेरे कमरे में चलो ।

थोड़ी ही देर के बाद उन दोनों में बड़ी घनिष्टता के साथ बातें होने लगीं, जैसे उन दोनों की पुरानी मित्रता हो । अन्नपूर्णा और कमला की उम्र में अन्तर था; पर देखने से सहसा नहीं जान पड़ता था । अन्नपूर्णा दुबली पतली और नाटी सी थी । कमला ठीक इसके विपरीत थी । आकार और भावभङ्गी में वह अपनी उम्र की पूर्णता तक पहुँच चुकी थी । विवाह होने के बाद उसपर सास-ससुर का कोई दबाव न रहने के कारण हो या किसी और ही कारण से हो, वह देखते ही देखते बहुत बढ़ गई थी । उसके चेहरे पर एक प्रकार की स्वाधीनता का चिह्न झलक रहा था । उसके सामने जो कुछ आता है उसके सम्बन्ध में वह, कम से कम मन ही मन, प्रश्न किये बिना नहीं रहती । “बुप रहो”, “जो कहते हैं वही करो”, “बहू को ज़वान न लड़ानी चाहिए”,—इत्यादि बातें उसने आज

तक कभी सुनी नहीं । इसीसे वह सिर सीधा करके सहज हो गई है—उसकी सरलता में सबलता है ।

अन्नपूर्णा की लड़की, उमा, के द्वारा दोनों के ध्यान को अपनी ओर खींचने की चेष्टा करते रहने पर भी दोनों नई सखियों में गूँथप का तार बँध गया । इस कथोपकथन से कमला अपनी दोनता सहज ही समझ गई । अन्नपूर्णा के पास कहने के लिए बहुत कुछ है, पर कमला के पास कुछ भी नहीं है । कमला के हृदयपट पर जो उसके दाम्पत्य जीवन का चित्र है वह पेन्सिल का खींचा हुआ एक चिह्न मात्र है । उसपर अभी कोई रङ्ग नहीं चढ़ा है—सब खाली पड़ा है । कमला को इतने दिन तक इसपर ध्यान देने का अवकाश नहीं मिला और न उसे इसका कारण जानने का अवसर ही मिला था । यद्यपि वह हृदय में अभाव का अनुभव कई बार कर चुकी है, बीच बीच में विद्रोहभाव भी उपस्थित हो चुका है तो भी अभी तक वह असली चेहरा उसने देखा नहीं था । सख्यभाव की भूमिका ही में जब अन्नपूर्णा ने उससे अपने स्वामी का वृत्तान्त कहना आरम्भ किया, जिस सुर में अन्नपूर्णा की हृत्तन्त्री के सभी तार बँधे हुए हैं वे उँगली का स्पर्श होते ही जब एक साथ बजने लगे तब कमला ने देखा कि मेरे हृदय में ऐसे सुर की कोई झङ्कार नहीं है, । वह पति की बात अन्नपूर्णा से क्या कहती ? कहने की बात ही क्या थी ? सुख का पूरा बोझ लादे अन्नपूर्णा का इतिहासरूपी जहाज़ जहाँ उमङ्ग की धारा में बड़े वेग से बहा जा रहा था वहाँ कमला की खाली नाव नैराश्य के टीले से अटक कर अचल हो गई थी ।

अन्नपूर्णा का पति विपिनविहारी गाज़ीपुर में अफ़ीम-गोदाम में काम करता है । चक्रवर्ती के दो घेरियाँ हैं । बड़ी

बेटी अपनी ससुराल में है। छोटी बेटी को अपने पास से अलग करने में असमर्थ होकर चक्रवर्ती एक दरिद्र वर ढूँढ़ लाये और उसी के साथ अन्नपूर्णा को ब्याह दिया। फिर हाकिम-हुक्काम के यहाँ कोशिश पैरवी करके उसे इसी शहर में एक नौकरी भी दिला दी। विपिनविहारी इन्हीं के यहाँ रहता है।

वात चीत करते करते अन्नपूर्णा एकाएक उठ खड़ी हुई और बोली—“बहन, तुम ज़रा बैठो, मैं अभी आती हूँ।” फिर तुरन्त ही हँसकर अपने जाने का कारण कहने लगी—वे स्नान करके चौके में आये हैं, भोजन करके आफिस जायँगे।

कमला ने सरल बिस्मय के साथ पूछा—वे चौके में आगये, यह तुमको कैसे मालूम हुआ ?

अन्नपूर्णा—तुम हँसो मत। सभी सुहागिन स्त्रियाँ जैसे जानती हैं वैसे ही मैंने भी जान लिया। क्या तुम अपने पति के पैरों की आहट नहीं पहचानती ?

यह कह कर अन्नपूर्णा ने हँसकर कमला को ठुड़ी को ज़रा हिला दिया। फिर वह आँचल में बँधे कुञ्जियों के गुच्छे को भूमका कर, पीठ पर फेंक, लड़की को गोद में लेकर चली गई। पैरों की आहट की भाषा इतनी सरल है, यह कमला अब भी अच्छी तरह न समझ सकी। वह चुपचाप बैठकर खिड़की के बाहर दृष्टि डाल इस बात को सोचने लगी। उस समय खिड़की के बाहर अमरूद का पेड़ बेतरह फूल रहा था। उस पर मधुमक्खियों का झुण्ड टूट कर केशर लूट रहा था।

बत्तीसवाँ परिच्छेद



ग

ज्ञा के किनारे एक अच्छी जगह तजवीज़ कर किराये पर मकान लेने का विचार हो रहा है। गाज़ीपुर की अदालत में राज़ाबता वकालत करने के लिए और ज़रूरी सामान लाने के लिए रमेश एक बार कलकत्ते जाने का विचार स्थिर कर चुका है। परन्तु कलकत्ते को जाने का उसे साहस नहीं होता। कलकत्ते की एक खास गली के चित्र का दृश्य मन में आते ही अब भी रमेश का हृदय काँपने लगता है। अब भी वह मोह-जाल में पड़ा है। इधर कमला के साथ सम्पूर्ण रूप से दाम्पत्य सम्बन्ध स्वीकार करने में विलम्ब करना भी ठीक नहीं। इन्हीं बातों को सोच विचार कर रमेश कलकत्ते जाने में आगा-पीछा करने लगा।

कमला चक्रवर्ती के घर के भीतर ही रहती थी। भीतर जगह कम थी, इसलिए रमेश को बाहर के कमरे में रहना पड़ता था। अतएव कमला के साथ भेट करने का सुयोग न मिलता था।

इस विषम विच्छेद-काण्ड के लिए अन्नपूर्णा केवल कमला से दुःख प्रकट करने लगी। कमला ने कहा—क्यों बहन, तुम इतना सोच क्यों करती हो? ऐसा क्या सङ्कट आ पड़ा है?

अन्नपूर्णा ने हँस कर कहा—तुम धन्य हो! तुम्हारा हृदय पत्थर से भी कठोर है! यह कपट-कौशल रहने दो। तुम्हारे

मन में जैसा होता है, सो क्या मैं नहीं जानती ? मैं सब जानती हूँ ।

कमला ने पूछा—अच्छा वहन, सच सच कहे, अगर दो दिन विपिन बाबू तुमसे भेट न करें तो क्या तुम —

अन्नपूर्णा ने गर्व भरे स्वर में कहा—यह कभी हो सकता है ? दो दिन मुझसे अलग रहने की उन में हिम्मत भी है !

यह कह कर वह विपिन बाबू की अग्रोस्ता सम्बन्धी बातें करने लगी । विवाह होने के बाद बालक विपिन ने गुहजनों की आँख बचा कर अपनी नववधू के साथ भेट करने के लिए कब क्या क्या कौशल किया था; कब उसका आयास व्यर्थ हुआ था, कब उसका यह कपट-कौशल लोगों में प्रकट हो गया था; दिन में भेट न होने का दुःख दलका करने के लिए दोपहर के भोजन के समय एक बड़े आइने के द्वारा — गुहजनों की दृष्टि बचा कर — उन दोनों में परस्पर कैसे दृष्टि-विनिमय होता था, इत्यादि बातें कहते कहते पुरानी घटनाओं की याद आ जाने के कारण आनन्द से अन्नपूर्णा का सर्वाङ्ग कण्टकित हो गया और चेहरा खिल उठा । इस के बाद विपिन जब आफिस जाने लगा—नौकर हो गया—तब जो उतनी देर का वियोग दोनों को असह्य होता था, वहाना करके जब तब विपिन दफ्तर से भाग आता था—ऐसी ऐसी अनेक बातें हैं । एक बार ससुर के व्यवसाय के लिए कुछ दिन तक विपिन को पटना भेजना पड़ा हुआ । तब अन्नपूर्णा ने अपने पति से पूछा—“आप अकेले पटने में रह सकेंगे ?” विपिन ने बड़ी शान से कहा—“क्यों न रह सकूँगा, खूब मज़े में रहूँगा !” इस स्पर्धा के वाक्य से अन्नपूर्णा रूठ गई । उसने प्राणपण से प्रतिज्ञा की थी कि

विदाई की पहली रात को मैं ज़रा भी दुःख प्रकट न करूँगी । परन्तु वह प्रतिज्ञा आँसुओं के प्रवाह के साथ न जाने किधर बह गई । दूसरे दिन जब यात्रा का सब सामान ठीक हो चुका तब एकाएक विपिन के सिर में ऐसा दर्द शुरू हुआ कि यात्रा रुक ही गई । इसके बाद डाकूर बुलाये गये । उन्होंने शीशी भर बहुत उमदा दवा दी । दवा देकर जब वे चले गये तब उस दवा को चुपचाप नाली में फेंक कर किस अपूर्व उपाय से उसकी शिरःपीड़ा दूर हुई, यह सब वृत्तान्त कहने कहते कब कितना समय हो जाता था, इसका ज्ञान अन्नपूर्णा को न रहता था । ऐसे समय दरवाज़े पर एकाएक किसी की आहट सुनने ही वह हड़बड़ा कर सहसा उठ खड़ी होती थी । विपिन बाबू आफिस से न आगये हों ! सम्पूर्ण वार्तालाप के भीतर एक उत्कण्ठित हृदय मानो उनके आने की राह देखा करता था ।

कमला के आगे ये बातें बिलकुल आकाश-कुसुम की भाँति नहीं हैं, यह नहीं, इसका आभास पहले ही से उसे कुछ कुछ मिल चुका था । पहले कई महीने तक रमेश के साथ जो प्रथम परिचय रहा उस समय मानों इसी तरह की एक रागिनी बजने लगती थी । इसके बाद, स्कूल से छुटकारा पाकर, जब वह रमेश के पास लौट आई तब भी बीच बीच में इस तरह की तरल-तरङ्ग अपूर्व सङ्गीत और नृत्य के साथ उसके हृदय में थपेड़ लगती थी । उस थपेड़ का ठीक अर्थ आज अन्नपूर्णा की इन कहानियों से उसकी समझ में आया है । समझने ही से क्या होगा ? उसका यह सब छिन्न भिन्न है, इसमें कोई धारावाहिकता नहीं है । उसे किसी परिणाम तक पहुँचने नहीं दिया गया है । अन्नपूर्णा और विपिन में जो एक प्रकार के आग्रह का खिंचाव है, वह रमेश और कमला में कहाँ है ।

यह जो कई दिनों से ये दोनों आपस में मिल जुल नहीं सकते, बातचीत भी नहीं कर सकते—इससे कमला के मन में क्या चञ्चलता हुई ? कुछ नहीं । और रमेश भी उसको देखने के लिए बाहर बैठा कोई युक्ति सोचता हो, या कुछ अवीर प्रकट करता हो, सो यह भी नहीं है ।

इसी बीच रविवार आगया । उस दिन अन्नपूर्णा कुछ कठिनार्थ में पड़ गई । अपनी नई सखी को बड़ी देर तक अकेली छोड़ कर जानें में उसे लज्जा मालूम होने लगी । इधर छुट्टी के दिन को वह एक बार ही व्यर्थ कर दे, इतनी बड़ी उदारता भी उसमें नहीं । इधर रमेश बाबू के नज़दीक रहते भी जब कमला की उससे भेंट नहीं होती तब, छुट्टी के उत्सव में अपने पति के पास जाकर सम्मिलनसुख लूटने में उसे कुछ कष्ट भी मालूम हुआ । अहा ! अगर किसी तरह रमेश के साथ कमला के मिलने का कोई प्रबन्ध क' दिया जाय तो कैसा अच्छा हो !

इन बातों में बड़े बूढ़ों से सलाह लेकर तो कुछ किया नहीं जाता, किन्तु चक्रवर्ती सलाह के लिये ठहरनेवाले आदमी नहीं । उन्होंने घर में सब से कह दिया कि आज हम किसी विशेष कार्य-वश शहर के बाहर जाते हैं । उन्होंने रमेश को समझा दिया कि बाहर का कोई आदमी आज हमारे घर न आवेगा । हम सदर फाटक बन्द कर के जाते हैं । यह समाचार उन्होंने अपनी कन्या को विशेष रूप से सुना दिया । वे भली भाँति जानते थे कि हमारे इशारों का अर्थ अन्नपूर्णा वखूबो समझ जाती है ।

स्नान करने के बाद अन्नपूर्णा ने कमला से कहा—आओ बहन, तुम्हारी चोटी बाँध दूँ ।

कमला—क्यों, आज इतनी जल्दी किस लिए ?

अन्नपूर्णा—“यह फिर बताऊँगी । पहले तुम्हारी चोटी बाँध दूँ ” यह कह कर वह कमला को अपने आगे बिठा कर कङ्क्री करने लगी । आज कमला की वेणी गूँथने में अन्नपूर्णा ने विशेष परिश्रम किया ।

इसके बाद साड़ी के लिए दोनों सखियों में बहस होने लगी । अन्नपूर्णा उसे रङ्गीन साड़ी पहिराना चाहती थी और कमला उस साड़ी के पहिरने का कारण न समझती थी । आखिर बिना ही कारण जाने अन्नपूर्णा को सन्तुष्ट करने की इच्छा से कमला ने उसकी पसन्द की साड़ी पहन ली ।

दोपहर को भोजन के अनन्तर अन्नपूर्णा अपने स्वामी के कान में न मालूम क्या कह कर कुछ देर के लिए छुट्टी लेकर कमला के पास आई । इसके बाद बाहर के कमरे में जाने के लिए कमला से बहुत कुछ अनुरोध-उपरोध किया गया ।

यहाँ आने के पूर्व रमेश के पास कमला कई बार निःसङ्कोच होकर जाती-आती थी । इस विषय में सामाजिक लज्जा करने की कोई विधि है, यह जानने का आज तक उसे कोई अवसर न मिला था । परिचय के आरम्भ में ही रमेश ने संकोच का व्यवहार उठा दिया था । निर्लज्जता का दोष देकर धिक्कारने वाली कोई सहेली भी कमला के पास न थी ।

किन्तु आज अन्नपूर्णा के अनुरोध का पालन करना उसके लिए अत्यन्त कठिन हो गया । अन्नपूर्णा जिस अधिकार से स्वामी के पास आती जाती है वह कमला को मालूम हो चुका है । वह अधिकार जब उसे प्राप्त नहीं है तब वह दीनभाव से आज रमेश के पास क्योंकर जाय ।

कमला जब किसी तरह जाने को राजी न हुई तब अन्नपूर्णा ने समझा कि वह रमेश पर रूठी है । रूठने की बात ही

हैं। कई दिन होगये, पर रमेश ने कोई युक्ति निकाल कर एक बार भी उसको देखने की चेष्टा नहीं की !

हरिभाविनी उस समय किवाड़ बन्द किये अपने कमरे में सो रही थी। अन्नपूर्णा ने विपिन के पास जाकर कहा—
“आप रमेश बाबू से कहिये कि कमला तुम्हें भीतर बुलाती हैं। पिताजी इसके लिए कुछ न कहेंगे। माँ सोई हैं, उन्हें कुछ मालूम ही न होगा।” विपिन के सदृश एकान्तप्रिय मनुष्य के लिए ऐसा दूतकर्म किसी तरह इष्ट न था तो भी छुट्टी के दिन अन्नपूर्णा के इस अनुरोध का लङ्घन वह नहीं कर सका।

बैठक में जाज़िम बिछी थी। उस पर चित लेटा हुआ रमेश ‘पायोनियर’ (अखबार) पढ़ रहा था। उसके उठे हुए घुटने पर दूसरे पैर की पिंडली रखी थी। अखबार के पढ़ने योग्य अंश को समाप्त करके जब उसने विज्ञापन की ओर दृष्टि दी तब विपिन को भीतर आते देख वह उल्लसित हो उठा। साथी के हिसाब से विपिन प्रथम श्रेणी का न था तो भी दोपहरी बिताने के लिए रमेश ने उसके आगमन को परमलाभ समझा। उसने बड़े प्रेम के साथ कहा—आइए, विपिन बाबू, आइए, बैठिए।

विपिन बैठने के लिए तो आया न था इसलिए उसने ज़रा सिर खुजलाकर कहा,—वे आपको भीतर बुलाती हैं।

रमेश—कौन, कमला ?

विपिन—जी हाँ।

रमेश को कुछ आश्चर्य हुआ। वह पहले ही निश्चय कर चुका है कि कमला को पत्नीभाव से ग्रहण करेगा। किन्तु विधा करने का उसका स्वभाव, कई दिन का अवकाश पाकर,

विश्राम कर रहा है । कल्पना के द्वारा कमला को गृहिणी-पद पर अभिषिक्त करके अपने मन को नाना प्रकार के भावी सुखों का प्रलोभन दिखाकर उसने उत्तेजित भी किया था । परन्तु प्रथम आरम्भ ही कठिन है । कुछ दिन से कमला के प्रति जो उसका वर्ताव और ही तरह का हो गया था, उससे वह जो दूर ही दूर छड़कता सा रहता था, उसे वह एकाएक कैसे तोड़ डाले । इसका कोई उपाय रमेश को न सूझता था । और इसी कारण वह किराये का मकान लेने में भी विलम्ब कर रहा था ।

कमला ने बुलाया है, यह सुन कर रमेश ने सोचा कि जरूर उसे मुझसे कोई विशेष काम होगा । प्रयोजन की बात सोचकर भी उसके मन में धड़कन पैदा हुई । पायोनियर को नीचे रख कर जब वह विपिन के पीछे पीछे भीतर गया तब शरद् ऋतु के सूनसान मध्याह्नकालिकअभिसार के आभास ने उसके चित्त को कुछ चञ्चल कर दिया ।

विपिन दूर ही से कमरा दिखाकर चला गया । कमला ने समझा था कि अन्नपूर्णा मुझे छोड़ कर विपिन के पास चली गई, इसलिए वह खुले दरवाज़े को चौखट पर बैठी सामने के बाग की ओर देख रही थी । अन्नपूर्णा ने किसी तरह कमला के हृदय के भीतर बाहर एक अनुराग का तार बाँध दिया था । दोपहर की कुछ गरम हवा में बाहर पेड़ों के पत्ते जैसे मर्मर शब्द के साथ हिल रहे थे वैसे ही कमला के हृदय के भीतर भी एक दीर्घ निःश्वास की वायु बह कर अव्यक्त वेदना के साथ उसके कलेजे को रह रह कर कँपा रही थी ।

ऐसे ही समय रमेश ने कमरे में जा कर जब उसे पीछे से पुकारा—‘कमला’ तब वह चौंक उठी । उसके हृत्पिण्ड के भीतर

रक्त उछलने लगा । जो कमला इसके पहले कभी रमेश के आगे विशेष संकोच न करती थी वह आज अच्छी तरह सिर उठा कर रमेश की ओर देख भी न सकी । उसका चेहरा लाल हो गया ।

आज के भूषण-वस्त्र की सजावट से रमेश को कमला नये रूप में देख पड़ी । कमला के इस सौन्दर्य-विकाश ने रमेश को चकित और मुग्ध कर दिया । वह धीरे धीरे कमला के पास जाकर ज़रा चुप रह कर कोमल स्वर में बोला—तुमने मुझको बुलाया है ?

कमला ने चकित हो कर अनावश्यक उत्तेजना के साथ कहा—नहीं, नहीं, मैंने तो नहीं बुलाया । मैं आपको क्यों बुलाऊँगी ?

रमेश—बुलाने में दोष ही क्या है ?

कमला ने दुगुनी उत्तेजना के साथ कहा—नहीं, मैं बुलाती तो आप से कह न देती ।

रमेश—अच्छा, तुमने न बुलाया, सही, मैं अपने मन से आया हूँ । इससे क्या मुझे अनादर के साथ लौट जाना पड़ेगा ?

कमला—घरवालों को जो यह मालूम होगा कि आप यहाँ मेरे पास आये हैं तो वे क्रोध करेंगे । आप जाइए । मैंने आपको नहीं बुलाया ।

रमेश ने कमला का हाथ पकड़ कर कहा—अच्छा, तो तुम मेरे साथ बाहर के कमरे में चलो । वहाँ कोई नहीं है, और न किसी के अभी आने की सम्भावना है ।

कमला हाथ छुड़ा कर काँपती हुई कमरे के भीतर चली गई । भीतर से उसने किवाड़ बन्द कर लिये ।

रमेश ने समझा कि यह इस घर की किसी स्त्री का प्रपञ्च है । यह समझ कर वह पुलकित होता हुआ बाहर कमरे में चला गया । फिर चित लेट कर वह पायेनियर के विज्ञापन देखने लगा किन्तु कुछ अर्थ उस की समझ में न आया । उसका मन विन्ता के झूले पर चढ़कर भाँति भाँति के झोंके खा रहा था । उसके हृदय-रूपी आकाश में भाव के रङ्ग बिरङ्गे बादल तेज़ हवा लगने से इधर उधर उड़ने लगे ।

अन्नपूर्णा ने बन्द किवाड़ों में बाहर से धक्का दिया पर किसी ने दरवाज़ा न खोला । तब उसने किवाड़ की झिलमिली को सीधा करके बाहर से हाथ डाल कर चटखनी खोल ली । भीतर प्रवेश करके देखा—कमला नीचे आँधी पड़ी दोनों हाथों से मुँह छिपाये रो रही है ।

अन्नपूर्णा को बड़ा आश्चर्य हुआ । ऐसी क्या बात होगई जिससे कमला इतनी बिलख रही है ! वह भट पट उसके कान में मुँह लगाकर स्नेह भरे स्वर में पूछने लगी—क्यों बहन, तुम्हें क्या हुआ है, इस तरह क्यों रो रही हो ?

कमला—तुम उन्हें क्यों बुला लाई ? तुमने बड़ा अन्याय किया ।

कमला के मन में जो आकस्मिक आवेग की प्रबलता थी उसका अन्नपूर्णा की या किसी और की समझ में आना कठिन था । एक कल्पना के राज्य पर अधिकार किये कमला आज मजे में बैठी थी । यदि रमेश आज सावधानी से उस राज्य में प्रवेश करता तो अच्छा ही होता । किन्तु उसे बुला लाने से सारा खेल बिगड़ गया । तातील के समय कमला को बोर्डिंग में ही धाँध रखने की कोशिश और इसके बाद स्टीमर पर रमेश की उदासीनता—ये बातें कमला के मन की तह में उथल

पुथल मचाने लगीं । पास रहने के कारण मिल जाते हैं और बुलाये जाने पर आते हैं, यह भी कोई बात हुई । गाज़ीपुर में आने पर कमला थोड़े ही दिनों में असल बात को बखूबी समझ गई । कमला और रमेश के बीच जो किसी तरह का सच्चा व्यवधान रह सकता है, इसकी कल्पना भी अन्नपूर्णा नहीं कर सकती । उसने बड़े यत्न से अपनी गोद में कमला का मस्तक रख कर पूछा—क्या रमेश बाबू ने तुमसे कोई सख्त बात कही है या तुम्हारे साथ कुछ अप्रिय व्यवहार किया है ? वे बुलाने गये थे, इससे रमेश बाबू नाराज़ तो नहीं होगये ! तुमने उनसे कहा क्यों नहीं कि यह अन्नपूर्णा की करतूत है ।

कमला—नहीं, नहीं, उन्होंने कुछ नहीं कहा । पर तुमने उन्हें बुलवाया क्यों ?

अन्नपूर्णा उदास हो कर बोली—अच्छा बहन, मुझसे अपराध हुआ ; क्षमा करो ।

कमला भट उठकर अन्नपूर्णा के गले से लिपट गई और बोली—बहन, तुम देर मत करो, जाओ । विलम्ब होने से विपिन बाबू नाराज़ होंगे ।

सूने घर में रमेश ने पायोनियर पर बड़ी देर तक वृथा दृष्टि दौड़ाकर फिर उसे ज़ोर से दूर फेंक दिया । इसके अनन्तर वह उठकर बैठा और बोला—नहीं, अब विलम्ब करना ठीक नहीं । कल ही कलकत्ते जाकर सब ठीक ठाक किये आता हूँ । कमला को पत्नीभाव से ग्रहण करने में जितना विलम्ब हो रहा है उतना ही मेरा अन्याय हो रहा है ।

रमेश की कर्तव्य बुद्धि ने आज एकाएक पूर्ण रूप से जागकर सब संशयों को दूर कर दिया ।

तेतीसवाँ परिच्छेद

रमेश ने निश्चय किया था कि से कलकत्ते में अपना काम करके शीघ्र लौट आऊँगा और कोलूटोला स्ट्रीट की उस गली में जाऊँगा भी नहीं।

रमेश दर्ज़ीपाड़े वाले मकान में आकर ठहरा। दिन में उसका बहुत कम समय ज़रूरी कामों में बीतता था, बाक़ी समय मुश्किल से कटता था। वह और दफ़े कलकत्ते आकर जिन लोगों से मिलता जुलता था, अबकी बार वह उनसे भेट न कर सका। रास्ते में कहीं किसी परिचित व्यक्ति से भेट न हो जाय, इस भय से वह बराबर चौकन्ना रहता था।

किन्तु कलकत्ते आते ही रमेश का खयाल बदल गया। उसके पूर्व कल्पित सिद्धान्त में हेर फेर होने लगा। जो कमला उसकी आँखों में बस गई थी, जिसने निजन आकाश के बीच, निर्मल शान्ति के परिवेष्टन में अपनी किशोरावस्था के प्रथम आविर्भाव के समय रमणीय दर्शन दिया था उसकी वह मोहिनी छवि कलकत्ते आने पर रमेश के चित्त से बहुत कुछ हट गई। रमेश ने दर्ज़ीपाड़े के मकान में कमला को कल्पनाक्षेत्र में लाकर अनुराग की दृष्टि से देखने की चेष्टा की। किन्तु यहाँ उसका चित्त ऐसा करने को राज़ी न हुआ। आज कमला उसे एक अभद्र अशिक्षिता बालिका की भाँति जँची।

जितने अधिक बल का प्रयोग किया जाता है उतना ही वह घटता है। रमेश नलिनी को मन से हटाने के लिए जितना जोर मारने लगा उतनी ही उसकी मानसिक शक्ति घटने

लगी । “नलिनी को किसी तरह मन के भीतर प्रवेश न करने दूँगा,” यह प्रतिज्ञा करते करते नलिनी की बात दिन-रात रमेश के मन में जागृत होने लगी । भूलने का कठिन संकल्प ही स्मरण रखने का प्रबल कारण हो गया ।

यदि रमेश को कुछ जल्दी होती तो बहुत शीघ्र कलकत्ते का काम करके गाज़ीपुर लौट जाता । किन्तु यहाँ आते ही उसका काम बहुत बढ़ गया । आखिर वह भी खतम हो गया ।

कल रमेश किसी काम से पहले इलाहाबाद जायगा और तब गाज़ीपुर को लौटेगा । इतने दिन से वह बेचारा धैर्य धारण किये चला आता है । क्या इस के लिए कुछ पुरस्कार उसे न मिलना चाहिए ? कलकत्ते से विदा होने के पूर्व चुपचाप एक बार कोलूटोले की ख़बर ले आवे तो क्या हर्ज़ है ?

आज कोलूटोले की उसी गली से होकर जाने का निश्चय करके वह एक चिट्ठी लिखने बैठा । उस चिट्ठी में रमेश ने कमला के साथ अपना सम्बन्ध विस्तारपूर्वक लिखा । उसमें यह भी सूचित कर दिया कि इस बार गाज़ीपुर लौटकर मैं लाचारी से हतभागिनी कमला को पत्नी-भाव से ग्रहण करूँगा । इस प्रकार उसने नलिनी से अपना चिर-विच्छेद होने के पूर्व की सारी सच्ची घटना जता कर इस पत्र द्वारा उस से विदा माँगी ।

चिट्ठी को लिफाफ़े में बन्द करके उसके ऊपर किसी का नाम न लिखा । चिट्ठी में भी उसने न किसी का नाम लेकर सम्बोधन किया, न नीचे अपना नाम लिखा । घनानन्द बाबू के नौकर चाकर रमेश से राज़ी रहते थे । कारण यह कि

नलिनी के सभी छोटे बड़े आत्मीय जनों को रमेश ममता की दृष्टि से देखता था । कभी कभी वह त्योहार पर नलिनी के नौकरों को इनाम में कपड़ा या कुछ नक़द दे देता था । उस ने निश्चय किया था कि साँझ हो जाने पर मैं कोल्टोले वाले मकान में जाकर एक बार दूर से नलिनी को देख आऊँगा और किसी नौकर के द्वारा वह चिट्ठी चुपचाप नलिनी के पास भेज कर सदा के लिए पुराने प्रेम-बन्धन को तोड़ कर चला जाऊँगा ।

रमेश ने चिराग-बत्ती के समय चिट्ठी हाथ में ले थरथराते पैरों और काँपते हृदय से उस गली के भीतर प्रवेश किया । फाटक के पास आकर देखा, दरवाज़ा बन्द है । ऊपर नज़र उठाकर देखा तो झरोखे मोखे सब बन्द हैं । मकान सूना पड़ा है । सर्वत्र अँधेरा है ।

तथापि रमेश ने बाहर के किवाड़ पर धक्का दिया । दो चार बार धक्का देने पर भीतर से एक दरबान दरवाज़ा खोलकर बाहर आया । रमेश ने पूछा—कौन, रामधन ?

दरबान—हाँ बाबू, मैं रामधन ही हूँ ।

रमेश—बाबू कहाँ गये हैं ?

दरबान—लल्लो को लेकर पश्चिम हवा खाने गये हैं ।

रमेश—कहाँ गये हैं ?

दरबान—यह मैं नहीं कह सकता ?

रमेश—साथ में और कौन गया है ?

दरबान—कमलनयन बाबू ।

रमेश—कौन कमलनयन बाबू ?

दरबान—यह मुझे मालूम नहीं ।

रमेश को पूछने पर मालूम हुआ कि कमलनयन एक युवा पुरुष है, कुछ दिन से इस घर में आने-जाने लगा है। यद्यपि रमेश नलिनी की आशा का परित्याग करने ही चला था तथापि कमलनयन पर उसको एक स्वाभाविक ईर्ष्या हुई।

रमेश ने पूछा—तुम्हारी लल्ली का स्वास्थ्य कैसा है ?

दरवान—स्वास्थ्य—स्वास्थ्य तो अच्छा ही है।

रामधन ने समझा था कि रमेश बाबू इस शुभ संवाद से प्रसन्न और चिन्तारहित होंगे। भगवान् जानें, रामधन ने यह गलत समझा था।

रमेश—मैं एक बार ऊपर जाऊँगा।

रामधन हाथ में मिट्टी के तेल का चिराग ले रमेश को ऊपर ले गया। रमेश भूत की तरह हर एक कमरे में घूम आया।

फिर एक कुरसी पर बैठ गया। घर में जो वस्तु जहाँ थी वह पहले की ही तरह वहाँ मौजूद थी। बीच में कमलनयन कहाँ से कूद पड़ा। संसार में कोई जगह किसी के अभाव में अधिक दिन खाली नहीं रह सकती। जिस झरोखे पर रमेश एक दिन नलिनी के पास खड़ा होकर सावन महीने के सूर्यास्त-समय की शोभा देख गया था और जहाँ दो हृदयों का निःशब्द मिलन हुआ था, वहाँ क्या अब धूप नहीं पड़ती ? उसी झरोखे में और कोई आकर जब युगल मूर्ति की रचना करना चाहेगा तब क्या पुराना इतिहास आकर उनके लिए जगह रोक लेगा और चुपचाप उँगली के इशारे से उन्हें दूर हटा देगा ? ग्लानि से रमेश का हृदय फूलने लगा।

दूसरे दिन रमेश इलाहाबाद न जाकर सीधे गाज़ीपुर लौट गया।

चाँतीसवाँ परिच्छेद

रमेश कलकत्ते में एक महीने भर के लगभग रह कर गाज़ीपुर आया। कमला के लिए यह एक महीना कुछ कम समय न था। वह नहीं जानती थी कि मेरे भाग्य में क्या लिखा है।

उसके हृदय में किसी तबदौली का सोता बड़ी फुर्ती से बह रहा है। उषा का प्रकाश देखते ही देखते जैसे प्रातःकाल की धूप निकल आती है वैसे ही थोड़े समय में कमला का स्त्री-स्वभाव भी सोते से जाग उठा। अन्नपूर्णा के साथ यदि उसका घनिष्ठ परिचय न होता, यदि अन्नपूर्णा का प्रेम-रहस्य और वियोग-व्यथा उसके हृदय पर प्रतिफलित न होती तो न मालूम कितने दिनों में वह इन बातों का मर्म समझ सकती।

इधर रमेश के आने में विलम्ब देख कर, अन्नपूर्णा के अनुरोध से, चक्रवर्ती ने कमला और रमेश के रहने के लिए शहर के बाहर गङ्गा के किनारे किराये का एक मकान ठीक कर रक्खा। थोड़ा बहुत असबाब भी इकट्ठा करके घर सजाने के लिए रख छोड़ा और घर का आवश्यक काम धन्धा करने के लिए दास-दासी का भी प्रबन्ध कर लिया।

बहुत विलम्ब करके रमेश जब गाज़ीपुर आया तब चक्रवर्ती के घर में ही रहने के लिए उसे कोई बहाना न मिला। इतने दिन बाद कमला ने अपने स्वतन्त्र घर में प्रवेश किया।

मकान के चारों ओर बाग लगाने योग्य ज़मीन है। दोनों ओर बड़े बड़े सीसम के पेड़ हैं जिनके नीचे होकर एक छाँह-

दार सड़क गई है। शीतकाल में गङ्गा के दूर हट जाने के कारण गङ्गा की धार और मकान के बीच बालू का एक बड़ा मैदान सा हो गया है। उस मैदान में जगह जगह किसानों ने गेहूँ की खेती कर ली है और जहाँ तहाँ तरबूज और खर-बूजे बो दिये हैं। घर के दक्खिन सिवाने, गङ्गा के किनारे की तरफ, अशोक का एक बहुत बड़ा पेड़ है। उसके नीचे पत्थर का चबूतरा है।

बहुत दिनों से मकान खाली पड़ा रहने के कारण मकान और उसके हाते की ज़मीन गिरी दशा में थी। बाग़ में कोई पेड़ पौधा हरा न था। घर भी कूड़े करकट से भरा था। किन्तु कमला को यह देख कर बुरान लगा। गृहिणी-पद-प्राप्ति के आनन्द में उसे सब वस्तुएँ सुन्दर दीखने लगीं। कौन कमरा किस काम आवेगा, बाग़ की ज़मीन में कहाँ कौन पेड़-पौधे लगाये जायँगे, यह सब उसने मन ही मन ठोक कर लिया। चक्रवर्ती से सलाह करके कमला ने सब ज़मीन आबाद करने की व्यवस्था की। खयं खड़ी होकर उसने रसोई-घर का चूल्हा बनवाया और उसके पार्श्ववर्ती भाण्डार-घर में जहाँ जो परिवर्तन करना ज़रूरी था सब ठोक कर लिया। घर के कूड़े-करकट को फेकवा कर सब को भांड पोंछ कर साफ़ करवाया, फिर पीली मिट्टी और गाय के गोबर से लिपवा दिया। जिस जगह को देखने से पहले जी मचलाता था वही अब ऐसी सुहावनी हो गई कि मन को लुभाने लगी। कमला का चित्त घर-द्वार की सफ़ाई और फुलवाड़ी की सजावट में लग गया।

गृहकार्य में रमणी का जी जितना लगता है उतना और किसी काम में नहीं। और इसी में उसकी सुन्दरता है। रमेश

ने कमला को आज उसी काम में जी से लगा देखा । एक तरह से उसने चिड़िया को पींजड़े के बाहर उड़ते देखा । उसके प्रसन्न मुँह और उसकी गृहकार्यदक्षता देख रमेश के मन में एक नवीन आश्चर्य के साथ विशेष हर्ष उत्पन्न हुआ ।

इतने दिन रमेश ने कमला को अपने घर में खच्छुन्दता-पूर्वक न देखा था । आज उसे जब घर की अधिकारिणी के रूप में देखा तब उसके सौन्दर्य के साथ एक महत्त्व का भी चिह्न देखा ।

कमला के पास आकर रमेश ने कहा—कमला, तुम क्या करती हो, थक जाओगी ।

थोड़ी देर के लिए कमला अपने काम से हाथ खींचकर रमेश को ओर देख मीठी हँसी हँसकर बोली—नहीं, मैं न थकूँगी ।

रमेश जो उसकी खबर लेने आया, इसको कृतज्ञता स्वरूप स्वीकार कर वह फिर अपने काम में लग गई ।

रमेश ने बहाना करके फिर उसके पास जाकर पूछा—कमला, तुमने कुछ खाया है या अभी तक भूखी हो ?

कमला—खाया नहीं है तो क्या भूखी हूँ ? कभी की भोजन कर चुकी ।

रमेश यद्यपि यह जानता था तथापि इस प्रश्न के व्याज से वह कमला का आदर किये बिना न रह सका । कमला भी रमेश के इस अनावश्यक प्रश्न से कुछ कम प्रसन्न न हुई ।

रमेश ने फिर उसका मधुर भाषण सुनने की इच्छा से कहा—तुम अपने हाथ से कितना काम करोगी ? मुझे भी शामिल कर लो न ।

कार्यकुशल लोगों में एक यह भारी दोष होता है कि वे दूसरे की कार्यकारिता पर विश्वास नहीं करते। उन्हें इस बात का भय लगा रहता है कि जो काम हम अपने हाथ से करेंगे वह दूसरा कोई ठीक उसी तरह न कर सकेगा—चौपट कर देगा। कमला ने हँसकर कहा—यह काम आप लोगों के करने का नहीं।

रमेश—पुरुष जाति पर तुम्हारी जो ऐसी अनादर-बुद्धि रहती है, उसे हम चुपचाप सह लेते हैं। क्योंकि पुरुष बड़े सहिष्णु होते हैं, अगर मैं तुम्हारी तरह स्त्री होता तो तुमसे खूब लड़ता-झगड़ता। हाँ, चक्रवर्ती से तो काम लेने में तुम नहीं चूकतीं। क्या मैं इतना अकर्मण्य हूँ जो तुम्हारा कोई काम नहीं कर सकता ?

कमला—यह आप जानें ! किन्तु रसोईघर का धूवाँ और जाला आप साफ़ कर रहे हैं—यह सोचते ही मुझे हँसी आती है। आप यहाँ से जाइए, यहाँ धूल बहुत उड़ती है।

रमेश ने कमला के साथ बात बढ़ाने की इच्छा से कहा—धूल तो छोटे बड़े का विचार नहीं करती। वह जिस आँख से मुझको देखती है उसी से तुमको भी देखती है !

कमला—मेरा काम है, इसलिए मैं धूल में रहूँगी। आप क्यों धूल में रहिएगा ?

रमेश ने नौकरों के कान बजा कर धीमे स्वर में कहा—काम रहे चाहे न रहे, तुम जो कष्ट सहोगी उसका अंश मैं अवश्य लूँगा।

कमला का चेहरा लाल हो गया। उसने रमेश की बात का कोई उत्तर न दे, वहाँ से ज़रा खिसक कर, उमेश से

कहा—“एक घड़ा पानी इस जगह क्यों नहीं डालता ? देखता नहीं, यहाँ कितनी धूल जमी है ।” यह कहकर आप जोर से बुहारी देने लगी ।

रमेश ने कमला को बुहारी लगाते देख घबड़ाकर कहा—
ओफ़ ! कमला, यह क्या कर रही हो ?

पीछे से किसी ने कहा—“क्यों रमेश बाबू ! अन्याय का काम क्या हो रहा है ? यदि घर झाड़ने का काम इतना छोटा जान पड़ता है तो नौकर के हाथ से ही क्यों नहीं बुहारी दिलवाते ? मैं मूर्ख हूँ । अगर मुझसे पूछिए तो मैं यही कहूँगा कि बहजी के हाथ में बुहारी की प्रत्येक सीक सूर्य की किरण की तरह उज्ज्वल दीख रही है ।” (कमला की ओर देखकर) तुम्हारे बगीचे का कूड़ा-कचरा मैंने करीब करीब साफ़ करा दिया । उसमें अब कहाँ क्या लगाओगी, वह मुझे एक बार दिखा देना ।

कमला—चक्रवर्तीजी, आप कृपा करके ज़रा ठहर जाइए । मेरा यह घर अब साफ़ हुआ जाता है ।

यह कहकर कमला ने घर को अच्छी तरह साफ़ कर कमर में लपेटे हुए आँचन को कन्धे पर डाला और घूँघट सम्हाल कर वह बाहर आई । फुलवाड़ों में कहाँ कौन पेड़-पौधे लगाने चाहिएँ, इस विषय पर वह चक्रवर्ती के साथ विचार करने लगी ।

इन्हीं बातों में दिन समाप्त हो गया । अब भी दो एक कमरे साफ़ करने को रह गये । मकान बहुत दिनों से सूना पड़ा था और बन्द था, इससे दो चार दिन खिड़कियाँ और दरवाजे खुले न रखे जायँ तो वह रहने योग्य न होगा ।

यह सोच कर कमला ने साँभ होने पर चक्रवर्ती के घर में ही रहने का निश्चय किया। इससे रमेश का मन कुछ दुखी हुआ। आज दिन भर वह यही सोचता था कि कब साँभ होगी, घर में चिराग-बत्ती जलाऊँगा और कमला की सलज्ज मृदु मुस्कुराहट के आगे अपना हृदय सम्पूर्ण रूप से निवेदन करूँगा। किन्तु नये घर में जाने में दो चार दिन के विलम्ब की सम्भावना देखकर रमेश दूसरे दिन अपने वकालत-सम्बन्धी काम से इलाहाबाद चला गया।

पैंतीसवाँ परिच्छेद

ज कमला के नये मकान में अन्नपूर्णा को भोजन का निमन्त्रण था। विपिन-विहारी भोजन के उपरान्त जब आफ़िस गया तब अन्नपूर्णा कमला के घर गई। कमला के अनुरोध से चक्रवर्ती उस दिन स्कूल नहीं गये। अन्नपूर्णा ने अशोक पेड़ की छाँह में रसोई चढ़ा दी। चक्रवर्ती तरकारी बनाने बैठे। उमेश उन दोनों की सेवा-टहल करने लगा।

रसोई तैयार हो जाने पर दोनों ने तृप्तिपूर्वक भोजन किया। चक्रवर्ती पान-इलायची खाकर घर के भीतर जाकर सो रहे। इधर दोनों सखियाँ अशोक की छाँह में बैठकर वही पुरानी बात चीत करने लगीं। इस ग़प शप में तन्मय हो जाने से कमला को यह नदी-तीर, यह जाड़े की मीठी धूप और यह वृक्ष की छाँह बड़ी सुन्दर लगने लगी। मेघ-विहीन नीले आकाश में दूर की ऊँची रेखा की तरह चील उड़ती है, कमला के हृदय की उद्देश-विहीन आकांक्षा भी उतनी ऊँची उड़ान भरने लगी।

तीन बजते बजते अन्नपूर्णा घबरा उठी। उसके पतिदेव आफ़िस से आवेंगे। कमला ने कहा—क्या एक दिन भी तुम्हारा नियम भङ्ग नहीं हो सकता ?

अन्नपूर्णा ने कुछ उत्तर न दिया, मुस्करा कर कमला का चिबुक पकड़ कर धीरे से हिला दिया। घर के भीतर जाकर पिता को जगाया और कहा, मैं जाती हूँ।

चक्रवर्ती ने कमला से कहा—बेटी, तुम भी चलो।

कमला—नहीं, अभी यहाँ कुछ काम बाकी रह गया है । उसे पूरा करके मैं चिराग-वत्ती के समय आऊँगी ।

चक्रवर्ती अपने पुराने नौकर और उमेश को कमला के पास छोड़ कर आप अन्नपूर्णा को घर पहुँचाने गये । वहाँ उन्हें कोई काम था । कमला से कह गये कि मेरे लौटने में अधिक विलम्ब न होगा ।

कमला घर के शेष कार्य को सम्पन्न कर चुकी । तब भी थोड़ा दिन था । वह हाथ-पैर धोकर और एक कपड़ा ओढ़कर अशोक के पेड़ के नीचे आ कर बैठ गई । गङ्गा में बड़ी बड़ी नावें इधर उधर जा रही थीं । उनकी शोभा देखने लगी । देखते ही देखते सूर्यास्त हो गया ।

इसी समय उमेश एक बहाना करके कमला के पास आ खड़ा हुआ । उसने कहा—“माँ, बड़ी देर से आपने पान नहीं खाया । चक्रवर्ती के घर से आते समय मैं पान लेता आया था ।” यह कहकर उसने एक कागज़ में लपेटे हुए पान के बीड़े कमला को दिये ।

तब कमला को चेत हुआ कि संभ्र हो गई । वह झट उठ खड़ी हुई । उमेश ने कहा—चक्रवर्ती बाबू ने गाड़ी भेज दी है ।

कमला गाड़ी में बैठने के पूर्व एक बार घर देखने के लिए फिर भीतर गई ।

बड़े कमरे में जाड़े के समय आग जलाने के लिए विलायती ढँग की एक अँगीठी बनी थी । उसके पास ही लम्प बल रहा था । कमला उसी मुड़े हुए कागज़ पर पान रखकर कुछ देखने जाती थी । उसी समय एकाएक उसकी नज़र मोड़े हुए कागज़ पर उमेश के हाथ के लिखे अपने नाम “कमला” पर पड़ी ।

कमला ने उमेश से पूछा—यह कागज़ तुझे कहाँ मिला ?
 उमेश—बाबू के कमरे के कोने में पड़ा था । मैंने भाड़ू देते
 समय उठा लिया था ।

कमला उस कागज़ को खोल कर पढ़ने लगी ।

यह वही सविस्तर चिट्ठी थी जो रमेश ने कलकत्ते में
 नज़िनी के पास भेजने के लिए लिखी थी । भुलकड़ रमेश के
 हाथ से वह चिट्ठी कब कहाँ गिर गई, इसकी कुछ ख़बर उसे
 न थी ।

कमला ने उसको पढ़ लिया । उमेश ने कहा—अम्माँ, आप
 इस तरह चुप होकर क्यों खड़ी हो रहीं ? रात हुई जाती है ।

कमला कुछ न बोली, चित्रवत् खड़ी रही । कमला के चेहरे
 की ओर देखकर उमेश डर गया । उसने कहा,—अम्माँ मेरी
 बात नहीं सुनी, घर चलो रात हो गई !

कुछ देर के बाद चक्रवर्ती के नौकर ने आकर कहा—बहूजी,
 गाड़ी बहुत देर से खड़ी है । अब चलिए ।

छत्तीसवाँ परिच्छेद



अन्नपूर्णा ने पूछा—कहो बहन, क्या आज तुम्हारी तबीयत अच्छी नहीं है? क्या सिर में दर्द वर्द है?

कमला—नहीं, चक्रवर्ती जी को नहीं देखती, वे कहाँ गये?

अन्नपूर्णा—स्कूल में बड़े दिन की तातील है। माँने जीजी को देखने के लिए उनको इलाहाबाद भेजा है। कुछ दिन से वह बीमार है।

कमला—वे कब लौटेंगे?

अन्नपूर्णा—उनके लौटने में कम से कम एक सप्ताह लगेगा। तुम घर की सजावट के लिए दिन भर बेहद परिश्रम किया करती हो। आज तुम बहुत अतमनी देख पड़ती हो। जल्दी ब्यालू करके सो रहो।

अगर अन्नपूर्णा से कमला अपने मन की सब बात खोलकर कह देती तो उसके जो का बोझ कुछ हलका हो जाता, परन्तु वह कहने की बात न थी। “जिसको मैं इतने दिन से अपना स्वामी समझती थी वह मेरा स्वामी नहीं है” यह बात दूसरे से कही जाय तो कही भी जा सके, परन्तु अन्नपूर्णा से किसी तरह नहीं कही जा सकती।

कमला सोने के कमरे में गई और भीतर से किवाड़ बन्द करके फिर एक बार चिराग की रोशनी में रमेश की चिट्ठी पढ़ने लगी। चिट्ठी जिसके पास भेजने को लिखी गई है उसका

नाम चिट्ठी में नहीं है, और कुछ पता-ठिकाना भी नहीं लिखा है। किन्तु चिट्ठी से यह साफ़ ज़ाहिर होता था कि वह कोई स्त्री है, रमेश के साथ उसके ब्याह का प्रस्ताव हुआ था, परन्तु कमला के कारण वह प्रस्ताव तोड़ना पड़ा है। रमेश उसको हृदय से चाहता था, किन्तु दुर्दैव-दोष से कमला कहाँ से आकर उसके गले पड़ गई जिससे वह उस अनाथा के प्रति दया करके उस प्रेमबन्धन को सदा के लिए तोड़ने को उद्यत हुआ है। यह बात भी चिट्ठी में लिखी थी।

नदी में नाव डूबने के अनन्तर उस नदी की रेत में जो उसकी रमेश से पहली भेंट हुई थी, तब से लेकर गाज़ीपुर आने तक जो जो घटनायें हुई थीं सब एक एक कर कमला को स्मरण हो आईं। जिन घटनाओं की स्मृति अस्पष्ट थी वह स्पष्ट हो गई।

रमेश जब बराबर उसको दूसरे की स्त्री जानता है और मन ही मन चिन्तित हो रहा है कि उसे लेकर क्या करूँगा तब कमला जो उसे अपना पति जानकर निःसंकोच भाव से उसके साथ रह कर सदा के लिए गृहस्थी चलाने को तैयार है, इसकी लज्जा बर्छी की भाँति कमला के हृदय को वेधने लगी। प्रति दिन की विचित्र घटनाएँ याद करके वह मारे लज्जा के अधमरी सी होगई! यह लज्जा उसके जीवन के साथ इस तरह मिल गई है जो कभी अलग होने की नहीं।

कमला दरवाज़ा खोलकर बाग़ के भीतर एक पेड़ के नीचे जा बैठी। एक तो जाड़े की रात, दूसरे सर्वत्र अन्धकार छाया था। केवल आकाश में तारे चमक रहे थे।

सामने कलमी आमों के पेड़ खड़े खड़े अन्धकार को और भी सघन कर रहे हैं। कमला कुछ भी सोचकर स्थिर न कर

सकी । वह ठंडी घास पर बैठ गई । कठपुतली की भाँति अकेली बैठ कर न मालूम मन ही मन क्या सोचने लगी । उसकी आँखों में इस समय नाम लेने को भी आँसू नहीं ।

इस तरह वह न जाने कितनी देर तक बैठी रहती, किन्तु जब कड़े शीत ने उसके हृत्पिण्ड को काँपा दिया, जब उसका सारा शरीर थर थर काँपने लगा, गहरी रात में अँधेरे पक्ष के चन्द्रोदय ने जब बाग के एक प्रान्त के अन्धकार को कुछ कुछ दूर किया तब कमला ने धीरे धीरे उठ कर घर के भीतर जाकर दरवाज़ा बन्द कर दिया ।

सबेरे कमला ने आँख खोल कर देखा कि अन्नपूर्णा चार-पाई के पास खड़ी है । दिन बहुत चढ़ गया जान कर कमला लज्जित हो कर भट उठ बैठी ।

अन्नपूर्णा ने कहा—नहीं बहन, तुम अभी मत उठो, कुछ देर और सोओ । सचमुच ही तुम्हारा जी अच्छा नहीं है । तुम्हारा चेहरा एकदम उतर गया है । आँखें धँस गई हैं । मालूम होता है, जैसे बहुत दिन की बीमार हो । क्या है, मुझसे कहती क्यों नहीं ?—यह कह कर अन्नपूर्णा उसके गले से लिपट गई ।

कमला का हृदय फटने लगा । उसकी आँखों के आँसू अब रोके न रुके । अन्नपूर्णा के कन्धे पर मुँह रख कर वह रोने लगी । अन्नपूर्णा ने उससे कुछ कहा नहीं, दोनों बाहों से पकड़ कर उसे छाती से लगा लिया ।

कुछही देर में कमला अन्नपूर्णा का बाहु-बन्धन छुड़ा कर खड़ी हुई और आँखें पोंछ कर जबर्दस्ती हँसने लगी । अन्नपूर्णा ने कहा—“चलो रहने दो, अब बहुत मत हँसो । बहुत स्त्रियों को

देखा है, पर तुम्हारी जैसी औरत मैंने नहीं देखी। तुम्हारे दिल का भेद ही नहीं मिलता। तुम समझती हो कि मैं तुम्हारा हाल कुछ जानती हो नहीं। मुझे ऐसी बेवकूफ मत समझो। कहो तो मैं अभी तुम्हारे मन की बात बतला दूँ। रमेश बाबू जबसे इलाहाबाद गये हैं तबसे उन्होंने तुमको एक भी चिट्ठी नहीं लिखी, इसीका तुम्हें रंज है। तुम अभिमानिनो ! तुम्हें समझना चाहिए, वे वहाँ काम से गये हैं। दो दिन में ही आवेंगे, इसमें क्या है। अगर उनके आने में दो दिन की देरी हो जाय तो क्या उन पर इतना क्रोध करना ठीक है ? छिः ! सुनो बहन, तुमको आज इतना उपदेश देतो हूँ। अगर मुझ पर यह आफत आती तो मैं भी ऐसा ही करती। “परोपदेशे पाण्डित्यं” की बात चरितार्थ होता है। ऐसी झूठ सूठ बातों में स्त्रियाँ तुरन्त रो देती हैं, परन्तु रुलाई बन्द हो जाने पर फिर हँसते देर” नहीं होता। उस क्रोध का भाव मन से एकदम मिट जाता है। यह कह कर अन्नपूर्णा ने कमला का हाथ पकड़ कर पूछा—सच कहो, आज तुमने मन में यही निश्चय किया है न कि रमेश बाबू आवेंगे तो उन्हें कभी माफ न करूँगी। क्यों यही बात है न ?

कमला—हाँ, यही बात है।

अन्नपूर्णा ने कमला के गाल पर एक हलकी चपत लगा कर कहा—पगली ! इसलिए इतना मान ठाने बैठी हो ? अच्छा, देखा जायगा। अभी उठकर मुँह हाथ धो लो।

अन्नपूर्णा ने दूसरे दिन अपने बाप को चिट्ठी लिखी। उसमें लिखा—रमेश बाबू के हाथ की कोई चिट्ठी न पाकर कमला अत्यन्त चिन्तित है। एक तो वह विदेश आई है। दूसरे रमेश बाबू उसे छोड़ कर जब तब चले जाते हैं, चिट्ठी पत्री भी नहीं

लिखते । इससे उसे कितना कष्ट होता है, यह लिखा नहीं जा सकता । क्या उनका इलाहाबाद का काम ख़तम न होगा ? काम सभी को रहता है । तो क्या इसी से कोई दो अक्षर लिखने का श्रम स्वीकार नहीं करता ?

चक्रवर्ती ने इलाहाबाद में रमेश से मिल कर अपनी कन्या के पत्र का विशेष अंश सुना कर उन्हें खूब फटकारा ।

कमला की ओर रमेश के मन का झुकाव ज़्यादा होगया था, इसमें सन्देह नहीं, किन्तु इस झुकाव से उसका मन और भी दुविधा के भूले में भूलने लगा ।

इसी दुविधा में पड़ कर रमेश किसी तरह इलाहाबाद से लौटना न चाहता था । इसी अवसर पर उसने चक्रवर्ती के मुँह से अन्नपूर्णा की चिट्ठी सुनी ।

अन्नपूर्णा की चिट्ठी से रमेश को अच्छी तरह मालूम हो गया कि मेरे लिए कमला विशेष रूप से उत्कण्ठित है । वह केवल लज्जा से स्वयं कुछ नहीं लिख सकती ।

अब रमेश के हृदय से क्रमशः द्विधाभाव घटने लगा । इतने दिन तक उस के मन में सन्देह था कि कमला शायद मुझे हृदय से नहीं चाहती पर अब उसके मन से यह सन्देह जाता रहा । कमला भी उसे चाहती है । विधाता ने नदी के सूने तट में सिर्फ़ उन दोनों को मिला ही नहीं दिया बल्कि उन दोनों के हृदय को भी एक कर दिया है ।

रमेश ने क्षण मात्र भी बिलम्ब न करके कमला को एक पत्र लिखा—

प्रियतमे !

“ऊपर जिस शब्द से मैंने सम्बोधन किया है उसे यह मत समझता कि चिट्ठी में लिखने का यह एक प्रचलित ढङ्ग है। अगर आज मैं तुमको संसार में सबकी अपेक्षा प्रिय न जानता तो कभी तुम्हारे लिए “प्रियतमा” शब्द का प्रयोग न करता। यदि तुम्हारे मन में कभी मुझ पर किसी तरह का सन्देह उत्पन्न हुआ हो, यदि तुम्हारे कोमल हृदय में मैंने कभी कुछ चोट पहुँचाई हो, तो आज जो मैंने शुद्धभाव से तुमको “प्रियतमा” कह कर पुकारा है इससे तुम्हें चाहिए कि आज से तुम अपने मन के सारे सन्देहों और यन्त्रणाओं को धो बहाओ। तुम्हें विश्वास दिलाने के लिए इससे बढ़कर और कौन बात लिखूँ। इसके पूर्व तुम्हारे साथ मैंने सचमुच ऐसा आचरण अनेक बार किया है जिससे तुम्हें कष्ट हुआ होगा। इसके लिए यदि तुम मन ही मन मेरे विरुद्ध कुछ विचार कर रही हो तो मैं उसका कुछ भी प्रतिवाद न करूँगा। मैं इतना ही कहूँगा कि “तुम मेरी प्रियतमा हो, और तुमसे बढ़कर मुझे कोई प्यारा नहीं है।” इससे भी यदि मेरे समस्त अपराधों और विरुद्ध आचरणों की पूरी सफाई न हो तो और किसी तरह होना सम्भव नहीं।

“अतएव आज तुमको “प्रियतमा” कहकर मैंने सब संशयों को दूर कर दिया। इस सम्बोधन से हमारे तुम्हारे प्रेम का बीज अङ्कुरित हो चला। तुम से मेरी यही बिनती है कि तुम मेरी प्रियतमा हो, इसमें अब कुछ सन्देह न करो। मेरे कथन पर पूरा विश्वास करो। अगर तुम मेरी इस बात को मन से कबूल कर लोगी तो मुझसे किसी संशयात्मक विषय पर कुछ पूछने का प्रयोजन न रहेगा।

“इसके अनन्तर यह पूछने का मुझे साहस नहीं होता कि तुम मुझे चाहती भी हो या नहीं। मैं पूछूँगा भी नहीं। इस मूक प्रश्न का उचित उत्तर एक न एक दिन तुम्हारा हृदय मेरे हृदय को गुप्तरीति से दे ही देगा, इसमें मुझे सन्देह नहीं। यह मैं अपने प्रेम के विश्वास से कहता हूँ। मैं अपनी योग्यता का अहंकार नहीं करता किन्तु मेरी साधना सार्थक क्यों न होगी ?

“मैं भली भाँति समझता हूँ कि मैं जो कुछ लिख रहा हूँ वह स्वाभाविक सा नहीं जान पड़ता, बनावटी सा जान पड़ता है। जी चाहता है कि इस चिट्ठी को फाड़कर फेंक दूँ ! किन्तु जो पत्र मेरी पसन्द लायक होगा वह अभी मुझसे लिखा न जा सकेगा। क्योंकि पत्र दो व्यक्तियों की वस्तु है, जब एक ओर से पत्र लिखा जाता है तब उसमें सब बातें ठीक ठीक लिखते नहीं बनतीं। जिस दिन मेरे और तुम्हारे मनमें कुछ अन्तर न रहेगा उस दिन वास्तविक चिट्ठी लिख सकूँगा। जब आमने सामने का दरवाज़ा खुला रहता है तभी बेरोक हवा आती-जाती है। प्यारी कमला, नहीं कह सकता, मैं कब तुम्हारे हृदय को सम्पूर्ण रूप से उद्घाटित कर सकूँगा !

“इन बातों का निर्णय धीरे धीरे ही होगा—घबराने की ज़रूरत नहीं। जिस दिन तुम को यह चिट्ठी मिलेगी उसके दूसरे दिन सबेरे ही मैं गाज़ीपुर पहुँच जाऊँगा। तुमसे मेरा यही अनुरोध है कि गाज़ीपुर आते ही मैं तुमको अपने नये मकान में देख सकूँ। हम लोग बहुत दिन मारे मारे फिरे। अब मैं अधीर हो गया हूँ। मैं अब नये घर में प्रवेश कर हृदय की लक्ष्मी को शृङ्खल-लक्ष्मी के स्वरूप में देखूँगा। मैं तुम्हारी प्रेमपगड़ी दृष्टि से अपने चिरसन्तत हृदय को शीतल करना चाहता हूँ।

शायद तुम्हें वह दिन याद होगा ? उस चाँदनी रात में, उस नदी के किनारे, उस निर्जन बालुकामयी भूमि पर जो तुमसे मेरी प्रथम बार भेट हुई थी । न वहाँ छत थी, न दीवाल थी, और न भाई-बन्धु, कुल-परिवार का कोई आदमी ही था । वह मिलन घर के बिलकुल ही बाहर था । वह अब खन्न सा जान पड़ता है । वह असत्यवत् प्रतीत होता है । इसी लिए एक दिन सवेरे के स्निग्ध निर्मल प्रकाश में, घर के भीतर, उस मिलन को सम्पूर्ण रूप से सच कर लेने की अभिलाषा है । मैं एक बार अपने घर के द्वार पर तुम्हारी सरल सहास्य मूर्ति को देख चिरकाल के लिए अपने हृदय-पट पर अङ्कित कर लूँगा । इसके निमित्त मेरे मन में बड़ी लालसा है । प्रियतमे, मैं तुम्हारे हृदय-मन्दिर के द्वार पर अतिथि हूँ, मुझे विमुख न करना ।

प्रेम-भिखारी,

रमेश”

सैंतीसवाँ परिच्छेद



अन्नपूर्णा ने कमला को उदास देख उसका जी बहलाने की इच्छा से कहा—आज तुम अपने नये बँगले में न जाओगी ?

कमला—नहीं, अब वहाँ जाने की ज़रूरत नहीं ।

अन्न०—घर को बिलकुल दुरुस्त कर लिया ? सब चीज़ यथास्थान रख दी ?

कमला—हाँ ।

कुछ देर के बाद अन्नपूर्णा ने फिर आकर कमला से कहा—अगर तुम्हें एक चीज़ दूँ तो तुम मुझे क्या दोगी ?

कमला—मेरे पास क्या है जो दूँगी ?

अन्न०—कुछ भी नहीं है ?

कमला—कुछ भी नहीं ।

अन्नपूर्णा ने कमला के गाल पर हलकी चपत लगा कर कहा—“सच कहती हो । जो कुछ तुम्हारे पास था, जान पड़ता है वह एक व्यक्ति को दे चुकी हो । यह क्या है बतलाओ ?” यह कह कर अन्नपूर्णा ने आँचल के भीतर से एक पत्र निकाला ।

लिफाफ़े पर रमेश के अक्षर देखकर कमला का मुँह विवर्ण हो गया । उसने ज़रा मुँह फेर लिया ।

अन्नपूर्णा ने कहा—वाह ! इसी का नाम नखरा है ! बहुत हुआ, अब शान्त हो । मैं तुम्हारे मन की सब बात जानती हूँ । इधर तो चिट्ठी झपट कर लेने के लिए तुम मन ही मन अकुला रही हो उधर मुँह भी फेरती हो । जब तक मुँह से पत्र न माँगोगी मैं कभी न दूँगी । देखूँ, कब तक तुम धीरज धर सकती हो !

इसी समय उमा सावन के डिब्बे में रस्सी बाँधे उसे खींचती हुई वहाँ आई और बोली—मौसी !

कमला भट उस को गोद में लेकर बारम्बार उसका मुँह चूमती हुई अपने सोने के कमरे में चली गई । गाड़ी खींचने में इस तरह रुकावट होने के कारण उमा चिल्लाने लगी । किन्तु कमला ने उसे नहीं छोड़ा । उसे भीतर ले जाकर नाना प्रकार के प्रलाप-वाक्यों से वह उसका जी बहलाने की चेष्टा करने लगी ।

अन्नपूर्णा ने आकर कहा—मैंने हार मानी । तुम्हारी ही जीत हुई । मैं तो इतनी देर अपने को न रोक सकती । तुम धन्य हो । तुम्हारी जैसी औरत मैंने नहीं देखी । यह लो, वृथा मैं क्यों तुम्हें सताऊँ ?

यह कहकर अन्नपूर्णा उसके बिछौने पर रमेश की चिट्ठी फेंक कर और उसकी गोद से उमा को लेकर चली गई ।

लिफाफे को हाथ में लेकर कमला देर तक सोचती रही । फिर उसने अञ्जता पछुता कर लिफाफा खोला । चिट्ठी की प्रथम दो चार पंक्तियों पर दृष्टि पड़ते ही उसका मुँह लाल हो गया । लज्जा और क्रोध से उसने चिट्ठी को तोचे पटक दिया । जब कुछ देर में उसका चित्त शान्त हुआ तब उसने धरती से चिट्ठी को

उठाकर पढ़ डाला । सब बातें उसकी समझ में आई या नहीं यह भगवान् जाने, किन्तु वह चिट्ठी उसके हाथ में वोभ सी जान पड़ी । उसने फिर चिट्ठी को मरोड़ कर दूर फेंक दिया । जो पुरुष मेरा स्वामी नहीं है, उसी के घर में मुझे गृहिणी बन कर रहना होगा । इसी के लिए यह आह्वान है ! रमेश ने जानबूझ कर इतने दिन बाद उस का यह अपमान किया है ! कमला ने गाज़ीपुर आकर जो रमेश की ओर अपने हृदय को इतना अग्रसर किया था वह रमेश जानकर नहीं, बल्कि अपना पति समझ कर । रमेश उसी पर भूला हुआ था, इसीलिए उस अनाथिनी के ऊपर दया कर के उस ने यह प्रेमपत्र लिखा है । अज्ञानतः कमला ने रमेश पर जो कुछ स्नेह का भाव प्रदर्शित किया था उसे अब वह कैसे लौटा सकेगी । यही उसके मन में भारी चिन्ता हुई । ऐसी लज्जा और सन्ताप का विषय क्यों उसके भाग्य में लिखा था । उसने जन्म लेकर तो किसी का कुछ अपराध किया न था, एकाएक ऐसा कठिन संकट क्यों उसके ऊपर आ पड़ा ? गृहस्थी नाम की एक बीभत्स वस्तु उसे निगलने आ रही है, कमला इस आफ़त से क्योंकर अपने को बचा सकेगी । रमेश उसके लिए ऐसा भयानक हो उठेगा, दो दिन पहले कमला को इसका स्वप्न में भी सन्देह न था ।

इसी समय द्वार के पास आकर उमेश खाँसने लगा । कमला की कुछ आहट न पाकर उसने धीरे धीरे पुकारा — “माँ” । कमला द्वार के पास आई । उमेश ने सिर खुजला कर कहा—श्रीपति बाबू ने लड़की के ब्याह में कलकत्ते से एक भजन-मण्डली वालों को बुलवाया है ।

कमला—अच्छा तो तुम गाना सुनने जाओ ।

उमेश—कल सबेरे क्या आप को कुछ फूल चाहिए ?

कमला—नहीं, नहीं, फूल ऊल की कुछ ज़रूरत नहीं ।

उमेश जब जाने लगा तब कमला ने उसे पुकार कर कहा—“सुनो उमेश ! तुम गाना सुनने जाते हो तो यह लेते जाओ ।” यह कहकर उस ने उमेश के हाथ में पाँच रुपये रख दिये ।

उमेश को बड़ा आश्चर्य हुआ । उसे मालूम न हुआ कि गाना सुनने के लिए पाँच रुपये देने की क्या ज़रूरत है । उसने कहा—क्या बाज़ार से आप के लिए कोई चीज़ खरीद कर ले आऊँ ?

कमला—नहीं, मेरे लिए कुछ लाने की ज़रूरत नहीं । मुझे कुछ न चाहिए । यह तुम अपने पास रख लो, इसे अपने काम में लाना ।

उमेश को जाते देख कमला ने फिर उसे पुकार कर कहा—उमेश, क्या तुम यही कपड़े पहने गाना सुनने जाओगे ? तुम्हें लोग क्या कहेंगे ?

लोग उसका ऐसा भेस देखकर हँसेंगे, उमेश इस बात को न जानता था । इसी से वह सफ़ेद धोती और कुर्ता पहन कर तमाशा देखने के लिए जाना ज़रूरी न समझता था । कमला का प्रश्न सुनकर वह कुछ न बोला, सिर्फ़ उस के होंठों पर हँसी का चिह्न दिखाई दिया ।

कमला ने दो जोड़ी धोतियाँ निकाल कर उमेश के आगे फेंक दीं और कहा—यह ले, यही पहन कर तमाशा देखने जाना ।

धोती की चौड़ी और उमदा किनार देखकर उमेश का हृदय आनन्द से उमँग उठा । उसने मारे खुशी के कमला के पैरों पर माथा रख कर प्रणाम किया । फिर हँसता हुआ धीरे धीरे

वहाँ से चल दिया। उस के चले जाने पर कमला खिड़की के पास चुपचाप आँसू पोंछ कर खड़ी होगई।

अन्नपूर्णा ने घर में प्रवेश करके कहा—बहन, अपनी चिट्ठी मुझे न दिखलाओगी ?

कमला से तो अन्नपूर्णा की कोई बात छिपी न थी। इसीसे अन्नपूर्णा ने, इतने दिनों के उपरान्त, सुयोग पाकर यह बात कही।

कमला ने “यही तो है, देख न लो” कहकर उँगली से, ज़मीन पर पड़ी, चिट्ठी दिखा दी। अन्नपूर्णा ने आश्चर्य-युक्त होकर मन में कहा—“पति पर इतना क्रोध ! अब भी इसके मन में क्रोध बना है।” उसने धरती पर से पत्र उठाकर सब पढ़ डाला। पत्र प्रेम की बातों से परिपूर्ण है, तो भी यह पत्र किस ढंग का है कुछ समझ में नहीं आता। कोई पुरुष इस तरह अपनी स्त्री को भला चिट्ठी लिखता है ! यह तो विचित्र चिट्ठी जान पड़ती है। अन्नपूर्णा ने पूछा—बहन, तुम्हारे पति कोई उपन्यास तो नहीं लिख रहे हैं ?

‘पति’ शब्द सुनते ही कमला का चेहरा फिर उदास हो गया। उसने कहा—मैं नहीं जानती।

अन्न०—तो आज तुम आने नये घर में जाओगी ?

कमला ने सिर हिलाकर जताया—हाँ।

अन्न०—मैं आज साँझ तक खुशी से तुम्हारे साथ बनी रहती, परन्तु तुम जानती ही हो, आज नरसिंह बाबू की स्त्री आने वाली हैं। तुम्हारे साथ अम्माँ जा सकती हैं।

कमला घबराकर बोली—नहीं, नहीं, माँ के जाने की कोई ज़रूरत नहीं। वहाँ नौकर हई है।

अन्नपूर्णा ने हँस कर कहा—और तुम्हारा वाहन उमेश तुम्हारे साथ रहेगा, तुम्हें डर ही किस बात का है ?

उस समय उमा कहीं से एक पेन्सिल लाकर स्लेट पर उलटी सीधी लकीरें खींच रही थी और खूब जोर से चिल्ला चिल्ला कर मनमानी भाषा का उच्चारण कर रही थी। अपनी जान में वह पढ़ रही थी। अन्नपूर्णा ने उसके हाथ से स्लेट पेन्सिल छीन कर उसकी इस साहित्य-रचना में बाधा डाल दी। इससे क्रुद्ध होकर वह बेतरह रोने चिल्लाने लगी। तब कमला ने उसे गोद में उठाकर कहा—बुप हो, चलो, तुम्हें एक बहुत बढ़िया चीज़ देती हूँ।

यह कहकर उसे अपने शयनगृह में लेजाकर बिछौने पर बिठा दिया और लाड़ प्यार करके थोड़ी ही देर में उसको राजी कर लिया। जब वह प्रतिज्ञात वस्तु माँगने लगी तब कमला ने अपना सन्दूक खोल कर एक जोड़ा सोने की ब्रेसलेट (पहुँची) निकाली। यह उमदा खिलौना पाकर उमा बहुत खुश हुई। मौसी ने उसके दोनों हाथों में वे पहना दीं। ढीली पहुँची पहने, हाथों को ऊपर उठाये, मारे खुशी के उछलती हुई वह अपनी माँ को दिखलाने गई। माँ उसके हाथों में सोने की पहुँची देखकर चकित हुई और झट उसके हाथ से पहुँची निकालकर कमला से बोली—तुम्हारी बुद्धि कैसी होगई है ? यह चीज़ इसके हाथ में क्यों देती हो ?

अपनी माँ का यह कठोर व्यवहार देखकर उमा रोने लगी। कमला ने पास आकर अन्नपूर्णा से कहा—वहन, यह पहुँची का जोड़ा मैंने उसी को दे दिया।

अन्न०—तुम पागल तो नहीं होगई ?

कमला—मैं शपथपूर्वक कहती हूँ, यह पहुँची अब मैं न लूँगी । इसे तुड़ा कर उसी का कण्ठा उमा को बनवा देना ।

अन्न०—नहीं । मैं सच कहती हूँ, तुम्हारी सी पगली औरत मैंने नहीं देखी ।

यह कहकर वह कमला ने उसे से लिपट गई । कमला ने आँखों में आँसू भर कर कहा—वहन, तुम्हारे यहाँ से आज मैं बिदा होती हूँ । यहाँ मैं बड़े आराम से थी । ऐसा सुख मैंने अपने जीवन में कभी नहीं पाया ।—वह और कुछ बोल न सकी । उसकी आँखों से आँसू टपकने लगे ।

अन्नपूर्णा की आँखों में भी आँसू उमड़ आये । वह धीरे-धीरे घर कर बोली—तुम एकदम इतनी अधीर क्यों हो उठी ? तुम्हारे मुँह का भाव देखने से जान पड़ता है मानों तुम बड़ी दूर जा रही हो । जिस सुख में तुम यहाँ थी वह कहना न होगा । मैं सब जानती हूँ । अब तुम्हारी सब विघ्न-बाधा दूर हुई । अपने घर में जाकर स्वतन्त्रता से राज्य करोगी । हम कभी संयोग से पहुँच जायँगी तो तुम यही समझोगी कि कहाँ से यह आफ़त मेरे सिर आ गई ।

बिदा होते समय कमला ने अन्नपूर्णा को प्रणाम किया । अन्नपूर्णा ने आशीर्वाद देकर कहा—कल दोपहर को मैं तुम्हारे घर आऊँगी ।

कमला कुछ न बोली ।

नये मकान में आकर उसने उमेश को उपस्थित देखकर कहा—क्या तुम गाना सुनने न जाओगे ?

उमेश—आज आप यहाँ रहेंगी । मैं आपको अकेली छोड़—

कमला—उसके लिए तुम चिन्ता न करो । तुम गाना सुनने जाओ । यहाँ रामधन है । तुम जाओ, अब देर मत करो ।

उमेश—अभी तमाशा आरंभ है

कमला—इससे क्या, वहाँ लड़की के व्याह में अनेक उत्सव होते होंगे । अच्छी तरह देख न आ ।

इस विषय में उमेश को अधिक उत्साहित करने की आवश्यकता न थी । जब वह जाने लगा तब कमला ने फिर उसे पुकार कर कहा—देखो, चक्रवर्ती जी के आने पर तुम—

इसके आगे वह और कुछ कहना चाहती थी, पर कह न सकी । उमेश सुनने के लिए खड़ा रहा । कमला कुछ देर सोचकर बोली—याद रखो, चक्रवर्ती जी तुमको हृदय से चाहते हैं । तुम्हें जब जिस चीज़ की ज़रूरत हो, उनसे माँगना । वे अवश्य देंगे । उनको मेरा प्रणाम कहना । भूलना नहीं ।

उमेश इस नसीहत का कुछ अर्थ न समझ “बहुत अच्छा” कहकर चला गया ।

पिछले पहर कमला को जाते देख रामधन ने पूछा—माँ जी, आप कहाँ जाती हैं ?

कमला—गङ्गा-स्नान करने ।

रामधन—मैं भी साथ चलूँ ?

कमला—“नहीं, तुम यहीं रह कर घर की निगरानी करो ।” यह कहकर उसके हाथ में निष्प्रयोजन एक रुपया देकर वह गङ्गातट की ओर चली गई ।

अइतीसवाँ परिच्छेद

एक दिन चार बजे केलगभग नलिनी के साथ एकान्त में चाय पीने की इच्छा से घनानन्द बाबू उसकी तलाश में कोठे पर गये। वह ऊपर के कमरे में न मिली। सोने के कमरे में जाकर देखा, वहाँ भी न थी। नौकर को बुलाकर पूछने से मालूम हुआ कि वह कहीं बाहर भी नहीं गई। तब वे हड़बड़ा कर छत पर गये।

उस समय कलकत्ता शहर के अनेक आकार के लम्बे चौड़े दूर तक फैले हुए मकानों की छतों पर हेमन्त ऋतु की धूप म्लान हो रही थी—सन्ध्या समय की हलकी हवा ठहर ठहर कर अठखेलियाँ कर रही थी। ऊपर वाली छत की छान में चुपचाप नलिनी बैठी थी।

घनानन्द बाबू कब उसके पीछे आकर खड़े हुए, यह उसने न जाना। आखिर घनानन्द बाबू ने जब धीरे धीरे उसके पास आकर उसकी पीठ पर हाथ रक्खा तब वह चौंक उठी और पिता को पीछे खड़ा देख लज्जा से सिमट गई। वह चटपट उठना चाहती थी परन्तु घनानन्द बाबू उठने के पहले ही उसके पास बैठ कर एक दीर्घनिश्वास त्याग कर कहने लगे—बेटी! अगर इस समय तुम्हारी माँ जीती रहती तो तुम्हें कोई कष्ट न होने देती। बेटी! मैं तेरे किसी भी काम न आया।

वृद्ध के मुँह से यह करुणाभरी वाणी सुनकर नलिनी मानो मूर्च्छा के भीतर से एकाएक जाग उठी। उसने एक बार पिता

के मुँह की ओर देखा । उस मुँह पर स्नेह, करुणा और शोक का चिह्न एक साथ देखने में आया । इन कई दिनों में उनके चेहरे की अजब हालत हो गई है ! नलिनी के लिए जो बखेड़ा खड़ा हुआ है उस के विरुद्ध वे अकेले खड़े हुए हैं, कोई उनका सहायक नहीं । कन्या के आहत हृदय के समीप बार बार आते हैं । नलिनी को सान्त्वना देने में अपने को सर्वथा असमर्थ जान आज उन्हें उसकी माँ का स्मरण हो आया । उनके असमर्थ स्नेह की भीतरी तह से ठण्ढी साँस निकलती है—आज एकाएक नलिनी के समीप मानों गाज की रोशनी में यह सब प्रकट हो गया ।

कुछ देर नलिनी लज्जा से लिर नोचा किये बैठी रही, फिर उसने अपने मन के सब भ्रमों को हटा कर पिता से पूछा—आप का स्वास्थ्य कैसा है ?

स्वास्थ्य ! स्वास्थ्य जो एक आलोक्य विषय है, यह कई दिनों से घनानन्द बाबू एकदम भूल गये थे । उन्होंने कहा—“मेरा स्वास्थ्य तो अच्छा है । अभी तुम्हारा जैसा चेहरा देखता हूँ, तुम्हारा दुर्बल शरीर देखता हूँ, उसी की बड़ी चिन्ता है । मेरा शरीर बहुत पुराना है, बुढ़ापे का समय आ गया, तो भी एक प्रकार से शरीर की हालत अच्छी है । लेकिन तुम्हारी उम्र कम है, डर लगता है कि तुम कहीं सख बोमार न हो जाओ ।” यह कह कर वे धीरे धीरे उसकी पीठ पर हाथ फेरने लगे ।

नलिनी ने पूछा—अच्छा बाबू जी, माँ जब मरी थी तब मैं कै वर्ष की थी ?

घनानन्द—तब तुम तीन वर्ष की बच्ची थी । कुछ कुछ बोलना सीख गई थी । मुझे खूब याद है, तुमने मुझसे पूछा

था—‘माँ कहाँ है?’ मैंने कहा—“तुम्हारी माँ अपने बाप के पास गई है।” तुम्हारा जन्म होने के पूर्व ही तुम्हारे नाना संसार से चल बसे थे। तुम्हें उनके दर्शन का सौभाग्य प्राप्त न हुआ था। मेरी बात सुन कर तुम चुपचाप मेरे मुँह की ओर देखने लगी। मैंने जो कहा, वह तुम न समझ सकी। कुछ देर के बाद तुम मेरा हाथ पकड़ कर अपनी माँ के सूने घर की ओर खींच कर ले जाने लगी। तुम्हें विश्वास था कि मैं उस घर में जाकर तुम्हारी माता का सच्चा ठिकाना तुम्हें बता दूँगा और उससे तुम्हारी भेंट करा दूँगा। तुम समझती थी कि तुम्हारा बाप सब कुछ जानता है; पर यह न जानती थी कि असल बात कहने में तुम्हारा बाप भी बच्चों की भाँति अज्ञ और असमर्थ है। आज भी वह बात याद आती है। जो मैं पहले था वही अब भी हूँ। ईश्वर ने तुम्हारे बाप के मन में स्नेह दिया है, दया भी दी है पर कुछ सामर्थ्य नहीं दिया।

यह कह कर उन्होंने ने अपना दहना हाथ नलिनी के मस्तक पर रक्खा।

नलिनी ने पिता के वात्सल्यभाव से पुलकित होकर कहा—माँ की मुझे बहुत ही कम याद है। कुछ कुछ स्मरण होता है, दोपहर को वे चारपाई पर लेटकर किताब पढ़ती थीं। वह मुझे अच्छा नहीं लगता था। मैं उनके हाथ से किताब छीन कर खेलना चाहती थी।

इस तरह वार्तालाप होते होते उस समय की अनेक बातें छिड़ गईं। माँ कैसी थी, क्या करती थी, तब क्या होता था इत्यादि बातों की आलोचना होते होते सूर्यास्त हो गया। कलकत्ते के सब लोग अपने सायंकृत्य में लग पड़े। सिर्फ यही

दोनों बाप-बेटी मिलकर छत के एक कोने में अपने दुःख-खुख की समालोचना कर रहे थे ।

इसी समय जीने पर एकाएक योगेन्द्र के पैरों की आहट सुनकर दोनों का वार्तालाप रुक गया । दोनों तुरन्त उठ खड़े हुए । योगेन्द्र वहाँ आया और उन दोनों को कड़ी निगाह से देख कर बोला—मालूम होता है, नलिनी की सभा अब इस छत पर ही होने लगी है ।

योगेन्द्र रुष्ट हो गया था । घर में दिन रात शोक की घटा छाई रहती थी, इससे वह घर में बहुत कम रहता था । और, इष्ट-मित्रों के घर जाता था तो वहाँ नलिनी के व्याह की जवाब-देही में पड़ जाता था । इस लिए कहीं भी उसको चैन न था । घर बाहर दोनों ही उसके लिए दुःखदायी हो रहे थे । वह बार बार यही कहता था—नलिनी अब बहुत बड़ा बड़ी कर रही है, स्त्रियों को अँगरेज़ी उपन्यास पढ़ने देने से ऐसे ही बखेड़े खड़े होते हैं । नलिनी सोचती है, 'रमेश ने जब मुझे छोड़ दिया है तब मेरा जीना व्यर्थ है, मेरा हृदय टूक टूक हो जाना चाहिए' । इसीलिए वह आज बड़े समारोह के साथ अपने हृदय को खण्ड खण्ड करने बैठी है । नाविल (उपन्यास) पढ़कर कितनी स्त्रियाँ प्रेम के नैराश्य में अपने जीवन से हाथ धोने बैठ जाती हैं ?

योगेन्द्र के कठोर वाक्य-प्रहार से नलिनी को बचाने के लिए घनानन्द बाबू ने बड़ी शीघ्रता से कहा—“मैं नलिनी से कुछ बातें कर रहा था ।” मानो वही उसको बातें करने के लिए छत पर ले आये हैं । वह अपने मन से वहाँ सभा करने नहीं आई है ।

योगेन्द्र—यह क्यों ? क्या चाय की टेबल के पास बैठकर बातें नहीं हो सकतीं ? बाबू जी, आप नलिनी को पगली बनाने की चेष्टा कर रहे हैं ! ऐसा होगा तो फिर घर में कैसे रहेंगे ?

नलिनी चकित हो कर बोली—पिताजी क्या अभी चाय नहीं पी है ?

योगेन्द्र—चाय कवि की कल्पना नहीं है जो सूर्यास्त समय के रागरञ्जित आकाश से अपने आप टपक पड़ेगी। छत के कोने में बैठे रहने से चाय का प्याला आप ही आप न भर जायगा। भला यह बात भी कहनी पड़ेगी।

नलिनी को लज्जा से बचाने के लिए घनानन्द बाबू झट बोल उठे—आज मुझे चाय पीने की इच्छा न थी, इसी से नीचे नहीं गया।

योगेन्द्र—आप लोग खाना-पीना छोड़कर तपस्वी तो न हो जायेंगे ? तब मेरी क्या दशा होगी ? मैं तो हवा पीकर नहीं रह सकता।

घनानन्द—नहीं जी, मैं तपस्या की बात नहीं कहता। कल रात को मुझे अच्छी नींद नहीं आई। इसी से मैं आज इस बात को आजमा कर देखा चाहता हूँ कि चाय न पीने से तबीयत कैसी रहती है।

असल में नलिनी के साथ बातें करते समय चाय से भरे प्याले का ध्यान कई बार घनानन्द बाबू के मन में हुआ। पर वे आज उठ न सके। कई दिनों के बाद आज नलिनी उनके साथ स्वस्थ भाव से बातें कर रही थी। घनानन्द बाबू का हृदय वात्सल्य से भर गया था। याद नहीं, इतनी घनिष्ठता से उन दोनों में और भी कभी बातचीत हुई है या नहीं। यहाँ से

अन्यत्र जाते ही फिर बातों का यह रङ्ग न रहेगा—हिलने की चेष्टा करते ही डरपोंक हिरन की तरह सब बातें गायब हो जायेंगी । इसी से वे चाय पीने का ध्यान बार बार हेने पर भी वहाँ से न उठ सके ।

घनानन्द बाबू ने जो अच्छी नींद न आने के कारण आज चाय पीना छोड़ दिया है, इस बात का विश्वास नलिनी को न हुआ । उसने कहा—“चलिए पिता जी, चाय पीने चलिए ।” उसी घड़ी घनानन्द बाबू निद्रा न आने को बात भूलकर चाय की टेबल की तरफ लपके ।

चाय वाले कमरे में प्रवेश करते ही घनानन्द बाबू ने देखा कि वहाँ अक्षयकुमार बैठा है । इससे उनके मन में कुछ खटका हुआ । उन्होंने सोचा, नलिनी का चित्त आज कुछ प्रसन्न है, अक्षय को देखते ही उसकी तबीयत कहीं फिर खराब न हो जाय । पर अब तो इसका कोई उपाय नहीं है । पल भर में ही नलिनी भी वहाँ आ पहुँची । अक्षय देखते ही उठ खड़ा हुआ और बोला—योगेन्द्र, अब मैं रुखसत होता हूँ ।

नलिनी ने कहा—क्यों अक्षय बाबू ! इतनी जल्दी क्या है ? घर पर क्या कोई काम है ? एक प्याला चाय पी लीजिए, तो जाइएगा ।

नलिनी को इस अभ्यर्थना से घर के सब लोग अवगम में आ गये । अक्षय ने फिर आसन ग्रहण करके कहा—आपकी अनुपस्थिति में दो प्याले चाय मैं पी चुका हूँ । अगर आग्रह किया जाय तो और भी दो प्याले चाय पी सकता हूँ ।

नलिनी ने मुसकुरा कर कहा—चाय पीने के लिए तो किसी दिन आपसे आग्रह करना नहीं पड़ा ।

अक्षय—प्रयोजन न रहने पर भी अच्छी चीज़ का मैं सहसा निरादर नहीं करता । ईश्वर ने इतनी बुद्धि मुझ दी है ।

योगेन्द्र ने कहा—तुम्हारी ऐसी श्रद्धा देखकर मैं तुमको यह आशीर्वाद देता हूँ कि अच्छी चीज़ भी तुम्हें अनावश्यक समझकर कभी तुम्हारा अपमान न करे ।

बहुत दिनों में आज घनानन्द बाबू की चाय की टेबल के पास बातचीत का ठाट जमा है । और दिन नलिनी, हसी की बात निकल आने पर भी, केवल कुछ मुस्कुरा देती थी; उसकी हँसी होठों से बाहर न होने पाती थी । आज वह बात बात में खिलखिला उठती है । वह अक्षय बाबू का ठट्ठा करके बोली—बाबूजी, अक्षय बाबू का यह अन्याय तो देखिए, आपकी गोली कई दिन से नहीं खाई फिर भी हट्टे कट्टे बने हैं । यदि उसकी कुछ भी कृतज्ञता इनके मन में बनी रहती तो ये कम से कम सिर के दर्द का तो नाम लेते ।

योगेन्द्र—इसी को कहते हैं गोली के साथ कृतघ्नता !

घनानन्द बाबू अत्यन्त प्रसन्न होकर हँसने लगे । बहुत दिनों के बाद आज उनकी गोलियों की फिर समालोचना होने लगी है । इसको वे पारिवारिक स्वास्थ्य का चिह्न जान कर निश्चिन्त हुए । उनके मन से एक बोझ उतर गया । उन्होंने कहा—इसको कहते हैं लोगों के विश्वास पर हस्त-क्षेप करना । मेरी गोली खाने वाला यही एक अक्षय है सो इसे भी फोड़ने की चेष्टा हो रही है ।

अक्षय ने कहा—आप इसकी चिन्ता न कीजिए । अक्षय को फोड़ लेना ज़रा मुश्किल है ।

योगेन्द्र—सही है, फोड़ने से—जिस तरह खोटे रुपये को

भुनाते-फोड़ते-समय पुलिस दस्तन्दाजी करती है उसी तरह इसमें भी—पुलिस-केस चलने की सम्भावना है ।

इस प्रकार विनोदभरी बातें होने से घनानन्द बाबू की चाय की टेबल पर से मानो बहुत दिनों का वैमनस्य रूपी भूत भाग गया ।

आज यह चाय-पान की सभा शीघ्र भङ्ग न होती, किन्तु नलिनी ने आज यथासमय बाल न सँवारे थे इस लिए वह बाल सँवारने चली गई । अन्त्य भी एक ज़रूरी काम की याद आ जाने के कारण चला गया ।

योगेन्द्र ने घनानन्द बाबू से कहा—बाबूजी अब विलम्ब न कीजिए । जैसे हो, नलिनी को ब्याह दीजिए ।

घनानन्द बाबू कुछ उत्तर न दे योगेन्द्र के मुँह की ओर देखने लगे । योगेन्द्र ने कहा—रमेश के साथ नलिनी का ब्याह क्यों न हुआ, इस बात पर समाज में तरह तरह की गप्पें उड़ रही हैं । मैं कहाँ तक किस का मुँह बन्द करता फिरेगा, मैं अकेला कितने लोगों के प्रश्नों का उत्तर दे सकूँगा । अगर सब बात खुलासा कहने में कोई बाधा न होती तब तो मैं सब का मुँह-तोड़ जवाब दे देता, लेकिन नलिनी का खयाल कर के चुप हो रहना पड़ता है । अब युक्ति से काम निकालना होगा । उस दिन मैंने अखिलचन्द्र को खूब ही फटकारा था । सुना है, वह नलिनी के विषय में जो चाहे बकता फिरेता था । अगर नलिनी का विवाह शीघ्र हो जाय तो सब बखेड़ा मिट जाय । फिर मुझे किसी से झगड़ना न पड़े । मेरी बात सुनिए, अब विलम्ब न कीजिए ।

घनानन्द—ब्याह किसके साथ होगा योगेन्द्र ?

योगेन्द्र—एक व्यक्ति है। जो घटना सर्वत्र ख्यात हो चुकी है और जैसी बातें फैली हुई हैं उन्हें देखते हुए वर मिलना असम्भव है। एक अक्षय बेचारा है, उसे कोई उज़्र न होगा। उसे गोली खाने को कहिएगा तो गोली खायगा, और व्याह करने को कहिएगा तो व्याह करेगा।

घनानन्द—योगेन्द्र, तुम पागल तो नहीं हो गये ? अक्षय-कुमार के साथ नलिनी कभी व्याह कर सकेगी ?

योगेन्द्र—अगर आप कुछ न बोले तो मैं उसे राज़ी कर सकता हूँ।

घनानन्द घबरा कर बोले—नहीं योगेन्द्र ! तुम नलिनी को नहीं पहचानते। तुम उसे भय दिखाकर या कष्ट देकर अस्थिर मत करो। अभी कुछ दिन उसे स्थिर रहने दो। वह बेचारी जन्म ही की दुखिया है। बहुत कष्ट भोग चुकी है। विवाह के लिए अभी बहुत समय है।

योगेन्द्र—मैं उसे कुछ भी कष्ट न दूँगा। जहाँ तक हो सकेगा, बड़ी सावधानी और कोमलता के साथ काम लूँगा। क्या आप समझते हैं, मैं बिना झगड़ा किये कोई बात बोल ही नहीं सकता ?

योगेन्द्र बहुत जल्दबाज़ आदमी है। उसी दिन सन्ध्या समय जब नलिनी बाल बाँध कर बाहर आई तब योगेन्द्र ने उसे पुकार कर कहा—नलिनी तुमसे एक बात कहनी है।

यह सुनते ही नलिनी की छाती धड़कने लगी। वह योगेन्द्र के पीछे धीरे धीरे आकर बैठक में बैठी। योगेन्द्र ने कहा—नलिनी ! चावू जी के शरीर की अवस्था कैसी दिन पर दिन खराब होती जाती है, यह तुम देख ही रही हो।

नलिनी के मुँह पर कुछ उद्वेग का चिह्न दिखाई दिया । वह कुछ बोली नहीं ।

योगेन्द्र—अगर विशेष यत्न न किया जायगा तो वे सख्त बीमार हो पड़ेंगे ।

नलिनी समझ गई कि पिता के इस अस्वास्थ्य का दोष मेरे ही माथे मढ़ा जाता है । वह सिर नीचा करके धोती की रिकनार को खींचने लगी ।

योगेन्द्र ने कहा—जो हो गई सो हो गई, “बीती ताहि बिसारि दे आगे की सुधि लेहु ।” उन बातों की चर्चा करना ही हम लोगों के लिए लज्जा की बात है । अगर अब तुम बाबू जी के मन को बिलकुल स्वस्थ रखना चाहो तो जहाँ तक जल्दी हो सके, इस अप्रिय भगड़े को बिलकुल मेट डालो ।

यह कह कर योगेन्द्र उत्तर पाने की आशा से नलिनी के मुँह की ओर देखने लगा ।

नलिनी लज्जा से सिर झुकाये हुए बोली—इन बातों के लिए बाबू जी को मैं कभी नाराज़ करूँ, यह संभव नहीं ।

योगेन्द्र—माना कि तुम उन्हें नाराज़ न करोगी, किन्तु इससे और लोग तो चुप न रहेंगे ।

नलिनी—इसके लिए मैं क्या कर सकती हूँ, आपही कहिए ।

योगेन्द्र—चारों ओर जो ये भाँति भाँति की गप्पें उड़ रही हैं, उनके रोकने का एक मात्र उपाय है ।

योगेन्द्र ने जो उपाय मन में सोच रक्खा है उसका अनुभव कर नलिनी भट बोल उठी—कुछ दिन के लिए बाबू जी

को लेकर पश्चिम प्रदेश में भ्रमण करना क्या लाभदायक न होगा ? दो चार महीने इधर उधर घूम आने से सब बातों पर धूल पड़ जायगी ।

योगेन्द्र—इससे भी जैसा चाहिए फायदा न होगा । तुम्हारे मन में कोई दुःख नहीं है, इस बात का जब तक बाबू जी को पूरा निश्चय न होगा तब तक उनके मन में बर्छी सी छिदती रहेगी । उतने दिन वे किसी प्रकार बेफिक्र नहीं हो सकते ।

नलिनी की आँखों में आँसू भर आये । उसने भट आँखें पोंछ कर कहा—तो मुझसे क्या करने को कहते हो ?

योगेन्द्र—मैं जानता हूँ कि वह बात सुनने में तुम्हें कठोर मालूम होगी, परन्तु यदि तुम सब तरफ़ की भलाई चाहती हो तो अब अपना विवाह कराने में विलम्ब न करो ।

नलिनी कुछ न बोली, चुप चाप बैठी रही । योगेन्द्र अपनी अधीरता को न रोक सका । वह बोला—नलिनी ! तुम कल्पना के द्वारा मामूली बात को बड़ी करने ही को अच्छा समझती हो । तुम्हारे ब्याह के सम्बन्ध में जैसा कुछ गोलमाल हुआ है वैसा कितनी ही स्त्रियों के विवाह में होता है परन्तु वह भट पट निबट जाता है । जो ऐसा न हो, जब बात बात में घर घर उपन्यास बनने लगें तब फिर काहे को किसी की जान बचे । 'जिन्दगी भर के लिए संन्यासिनी बन कर छत पर बैठी बैठी आकाश की ओर ताकती रहूँगी और अपने हृदय-मन्दिर में उस मिथ्यावारिता की स्मृति को स्थापित कर पूजा किया करूँगी'—दुनिया के आगे ऐसी कविता लिखने में तुम्हें लज्जा न लगे तो न सही; पर हम तो किसी को मुँह दिखाने लायक

न रह जायँगे । इस लिए भले घर में विवाह करके इस काव्य को समाप्त कर दो ।

दुनिया के सामने काव्य बन जाने में कितनी शर्म है, इस के मर्म को नलिनी भली भाँति जानती थी । इसी लिए योगेन्द्र का यह चिढ़ाना उसके हृदय में खुरी की तरह लगा । वह बोली—भैया, मैं कब कहती हूँ कि मैं कौमार व्रत धारण कर संन्यास ग्रहण करूँगी ?

योगेन्द्र—अगर यह नहीं चाहती तो व्याह कर लो । स्वर्गपुरी के राजा इन्द्र को छोड़ तुम्हें दूसरा व्यक्ति पसन्द न आवे तब तो संन्यास व्रत ग्रहण करना ही ठीक है । संसार में इच्छा के अनुसार सब पदार्थ किसे प्राप्त होते हैं ? जिसे जो मिल जाता है उसीके अनुसार अपने मन को सङ्गठित कर सुखी होना चाहिए । मैं तो यही कहता हूँ । मनुष्य का यथार्थ महत्त्व इसी में है ।

नलिनी ने मर्माहत हो कर कहा—भैया, आप ऐसी पैनी बात क्यों बोलते हैं ! मैंने आपसे पसन्द या नापसन्द की कोई बात कभी कही है ?

योगेन्द्र—कही तो नहीं है, पर मैं कभी कभी देखता हूँ कि तुम निष्कारण या किसी अन्याय कारण-वश अपने किसी हितैषी बन्धु पर तुरन्त बिगड़ बैठती हो, उस पर विद्वेष भाव प्रकट करने में तुम ज़रा भी कुण्ठित नहीं होती । किन्तु यह बात तुम्हें स्वीकार करनी पड़ेगी कि अब तक जितने लोगों से तुम्हारी मुलाकात हुई है उनमें एक ही शख्स ऐसा है जो सुख-दुःख और मान-अपमान में सदा एकसा बर्ताव रखता है । इस कारण मैं उसपर मन ही मन बड़ी भ्रद्धा करता हूँ । वह

तुमको सुखी करने के लिए प्राण तक दे सकता है। यदि ऐसी स्वामी चाहे तो वह कहीं खोजना न होगा और काव्य का नायक चाहे तो—

नलिनी खड़ी होकर बोली—यह आप क्या कहते हैं ? मुझ से ऐसी बात न कहिए ! बाबू जी मुझे जो आज्ञा देंगे—जिसके साथ विवाह करने को कहेंगे—उसका मैं अवश्य पालन करूँगी। यदि उनकी बात न मानूँगी तो आप भले ही काव्य की बात छेड़िएगा।

योगेन्द्र ने तुरन्त कोमल स्वर में कहा—बहन, क्रोध मत करो। तुम जानता हो हो, जब मेरी तबीयत बिगड़ती है तब मेरा दिमाग ठीक नहीं रहता। जो मेरे जो मैं आता है, बक जाता हूँ। मैं बचपन से ही तुम्हें देखता आता हूँ। क्या मैं नहीं जानता कि लज्जा का अंश तुम में कितना अधिक है और बाबू जी पर तुम्हारी कितनी श्रद्धा और भक्ति है।

यह कहकर योगेन्द्र घनानन्द बाबू के कमरे में गया। योगेन्द्र अपनी बहन के साथ न मालूम कैसी ज़बरदस्ती कर रहा है, इस बात को घनानन्द बाबू अपने कमरे में बैठे मन ही मन सोच कर उद्विग्न हो रहे थे; और उन दोनों में क्या बात चीत हो रही है, यह जानने के लिए वे वहाँ जाना ही चाहते थे। इतने में योगेन्द्र उनके सामने जा खड़ा हुआ। घनानन्द उसका मुँह देखने लगे।

योगेन्द्र ने कहा—नलिनी ब्याह करने को राज़ी है। आप समझते होंगे, मैंने ज़िद करके उसे राज़ी किया है पर आप ऐसा खयाल न करें। अब आप एक बार उससे कह भर दीजिए, बस फिर वह अक्षय के साथ ब्याह करने में कोई उज़्र न करेगी।

घनानन्द—मुझे कहना पड़ेगा ?

योगेन्द्र—आप न कहेंगे तो क्या वह स्वयं आकर कहेगी कि “मैं अन्त्यकुमार से व्याह करूँगी ?” अच्छा, आप अपने मुँह से कहने में शरमाते हों तो मुझे हुक्म दोजिए, मैं आप की आज्ञा उसे सुना दूँ ।

घनानन्द बाबू व्यग्र होकर बोले—नहीं, नहीं, जो बात मुझे कहनी होगी मैं स्वयं कहूँगा । इतनी जल्दी करने की क्या ज़रूरत है ? मेरी राय में तो कुछ दिन और व्याह शादी की बात मुलतबी रखवों ।

योगेन्द्र—नहीं बाबू जी, अब विलम्ब करने में कुशल नहीं । इस तरह बहुत दिन न चलेगा । अनेक विघ्न उपस्थित होंगे ।

योगेन्द्र की ज़िद के आगे घर में किसी का कुछ बश नहीं चलता । वह जिस काम पर अड़ जाता है उसे किये बिना नहीं छोड़ता । इस कारण घनानन्द मन ही मन उससे डरते थे । उन्होंने बात टाल देने की इच्छा से कहा—अच्छा, मैं कह दूँगा ।

योगेन्द्र—कहने का आज ही अच्छा मौका है । वह आपकी आज्ञा के इन्तज़ार में बैठी है । जो हो, आज ही इस विषय का फ़ैसला कर डालिए ।

घनानन्द सोचने लगे । योगेन्द्र ने कहा—बाबू जी, सोचने से काम न चलेगा । एक बार नलिनी के पास चलिए ।

घनानन्द—तुम यहीं रहो, मैं अकेला उसके पास जाता हूँ ।

योगेन्द्र—बहुत अच्छा, मैं यहीं बैठता हूँ, आप जाइए ।

घनानन्द बाबू ने नलिनी की बैठक को बाहर से भाँक कर

देखा, भीतर अंधेरा था । उनके पैरों की आहट पाकर वह कोच पर से हड़बड़ा कर उठी और कण्ठा भरे स्वर में बोली—बाबूजी, रोशनी बुझ गई है । आप बैठिए, मैं बंदरे को पुकार कर बत्ती जलवाये देती हूँ ।

घनानन्द बाबू समझ गये कि कमरे में अंधेरा क्यों है । इस लिए उन्होंने कहा—बत्ती जलाने की कोई ज़रूरत नहीं ।—वे टटोल कर नलिनी के पास जा बैठे ।

नलिनी—बाबूजी ! आप अपने शरीर की कुछ परवा नहीं करते ?

घनानन्द—बेटी ! इस का विशेष कारण है । शरीर की दशा अच्छी है, यही समझ कर कुछ यत्न नहीं करता । तुम अपनी तन्दुरुस्ती की ओर एक बार क्यों नहीं ध्यान देती ?

नलिनी अनमनी होकर बोली—आप लोग एक स्वर से यही बात कहते हैं, यह बड़ा अन्याय है । मैं तो बहुत अच्छी हूँ । मुझे शरीर की अकहेला कलें कभी देखा हो तो कहिए । अगर आप समझें कि मेरे शारीरिक स्वास्थ्य के लिए कुछ करना आवश्यक है तो वह आप मुझसे कहते क्यों नहीं ? जो आपकी आज्ञा होगी वह मैं अवश्य करूंगी । मैंने आपकी आज्ञा के विरुद्ध कभी कोई काम किया है ?—अन्तिम बात कहते समय नलिनी का कण्ठ-स्वर और भी आर्द्र सुन पड़ा ।

घनानन्द—नहीं, कभी नहीं । तुम से कभी कुछ कहना भी नहीं पड़ा । तुम मेरी सन्तान हो, इससे तुम मेरे हृदय की बात जानती हो । तुम मेरे मन का आशय समझ कर ही काम करती हो । यदि मेरा आशीर्वाद व्यर्थ न हो तो ईश्वर तुम्हें अवश्य चिरसुखी करेंगे ।

नलिनी—पिता जी ! क्या अब आप मुझे अपने पास न रक्खेंगे ?

घनानन्द—क्यों न रक्खूँगा ?

नलिनी—जब तक भाभी नहीं आती तब तक तो मैं आपको किसी भी तरह नहीं छोड़ सकती । मैं न रहूँगी तो आपकी सेवा कौन करेगा ?

घनानन्द—मेरी सेवा की क्या पूछती हो ? मेरा वैसा भाग्य कहाँ जो तुम मेरी सेवा के लिए मेरे पास रह सको ।

नलिनी—“घर में बड़ा अँधेरा है, चिराग ले आती हूँ” यह कहकर वह पास वाले घर से लालटेन ले आई । पिता से कहा—इधर कई दिनों से गड़बड़ रहने के कारण सन्ध्या समय आपको समाचारपत्र नहीं सुना सकी । आज का अखबार आपको सुनाऊँ ?

“अच्छा, तुम ज़रा बैठो, मैं अभी आकर सुनता हूँ ।” यह कहकर घनानन्द बाबू योगेन्द्र के पास गये । मन में यह सोचकर आये थे कि योगेन्द्र से कहेंगे “आज बात नहीं हो सकी, फिर किसी दिन होगी ।” किन्तु ज्योंही वे घर में आये त्योंही योगेन्द्र ने पूछा—“कहिए, क्या हुआ ? ब्याह की बात आपने उससे कही ?” उन्होंने उत्तर दिया, “हाँ कही है ।” उन्हें इस बात का डर था कि जो मैं ऐसा न कहूँगा तो फिर यह स्वयं जाकर कहीं उस बेचारी को सतावे नहीं ।

योगेन्द्र—वह आपकी बात पर ज़रूर राज़ी होगई होगी ?

घनानन्द—हाँ, एक तरह से उसे राज़ी कर आया हूँ ।

योगेन्द्र—तो मैं अक्षय बाबू से कह आऊँ ?

घनानन्द व्यग्र हो कर बोले—नहीं, नहीं, अभी अन्त्य से कुछ न कहो । इतनी शीघ्रता करने से सब बात बिगड़ जायगी । अभी किसी से कुछ कहने की ज़रूरत नहीं । बल्कि इस बीच हम सब एक बार पच्छिम घूम आते हैं । इस के बाद देखा जायगा ।

योगेन्द्र इस का कुछ उत्तर दिये बिना ही चला गया । वह कन्धे पर एक चादर रख कर सीधा अन्त्य बाबू के घर पहुँचा । अन्त्यकुमार उस समय अँगरेज़ी महाजनी हिसाब की बही लिये 'बुक-कीपिंग' सीख रहा था । योगेन्द्र ने उसके कागज़ पत्तर अलग हटाकर कहा—यह सब पीछे होगा । अभी अपने ब्याह का दिन स्थिर करो ।

अन्त्य ने चकित होकर कहा—अजी कहते क्या हो ?

उनतालीसवाँ परिच्छेद

सरे दिन नलिनी सवेरे उठकर जब बाहर आई तब देखा, घनानन्द बाबू अपने सोने के कमरे की खिड़की के पास एक आराम-कुरसी पर चुपचाप बैठे हैं। कमरे में बहुत असबाब न था। एक चारपाई और एक कोने में एक आलमारी थी। सामने दीवाल में घनानन्द बाबू की स्वर्णीय धर्मपत्नी का बहुत पुराना चित्र टंगा था और उसके पास ही उनकी उसी स्त्री के हाथ के बनाये पशम के गुलूबन्द आदि रक्खे थे। स्त्री की जीवित अवस्था में आलमारी में जो शौक की सामग्री जिस तरह रक्खी थी वह अब भी उसी तरह रक्खी है।

नलिनी, पिता के पीछे, उनके पके हुए बाल चुनने के बहाने माथे पर उँगली फेरती हुई बोली—चलिए, आज ज़रा सवेरे सवेरे चाय पी आवें। फिर आपके कमरे में बैठकर कल की तरह आपकी पुरानी बातें सुनूँगी। वे बातें मुझे बहुत अच्छी लगती हैं।

नलिनी के विषय में घनानन्द बाबू की ज्ञान-शक्ति इन दिनों ऐसी प्रखर हो उठी है कि आज उसके चाय पीने के हेतु इतनी जल्दी करने का कारण सम्झने में उन्हें कुछ भी बिलम्ब न लगा। कुछ ही देर में अन्नय भी चाय की टेबल के पास आ पहुँचेगा। उसके आने के पहले ही नलिनी भटपट चाय पोकर पिता के कमरे में एकान्त में आश्रय लेना चाहती है—उसके इस आशय को घनानन्द बाबू तुरंत समझ गये। व्याघ्रा

के भय से जैसे हरिणी डरा करती है वैसे ही उनकी लड़की भी सदा भयभीत रहती थी, यह जान कर उन के मन में बड़ा दुःख होता था ।

उन्होंने नीचे जाकर देखा, नौकर ने अब तक चाय नहीं बनाई । इसलिए वे उस पर बहुत खफा हुए । नौकर ने यह समझाने की वृथा चेष्टा की कि आज नियत समय से पूर्व ही चाय की तैयारी हुई है, पर उसकी चेष्टा व्यर्थ हुई । वे उसकी बात अनसुनी कर कहने लगे, “मेरे नौकर नवाब हो गये हैं । उनको जगाने के लिए और नौकर की ज़रूरत हुई है ।” इस तरह वे कितनी ही बातें बक गये ।

नौकर भट पट चाय तैयार कर उनके सामने ले आया घनानन्द बाबू और दिन जिस तरह बात चीत करते करते बड़ी शान्ति से चाय का रसा-स्वादन करते हुए चाय पीते थे आज वैसा न करके एक ही दम में प्याला खाली करने लगे । नलिनी कुछ आश्चर्य करके बोली—बाबूजी, क्या आज आपको कहीं बाहर जाना है ?

घनानन्द—नहीं तो । जाड़े के दिनों में गरम चाय एक दम पी लेने से तुरन्त पसीना निकल आता है । इससे शरीर हलका हो जाता है ।

लेकिन घनानन्द बाबू के शरीर में पसीना आने के पहले ही योगेन्द्र अक्षय को लिये वहाँ आ पहुँचा । आज अक्षय का वेष विन्यास और दिनों की अपेक्षा विलक्षण था । हाथ में चाँदी की मूठ वाली छड़ी, और सीने के एक ओर घड़ी की सुनहरी चेन झूल रही थी । उसके बड़े हाथ में एक बादामी कागज़ में लपेटा हुआ किताब थी । और दिन अक्षय टेबल के जिस भाग

में बैठता था, आज वह वहाँ न बैठा । आज वह नलिनी के पास ही एक कुरसी खींचकर बैठ गया और मुस्कुरा कर कहने लगा—आज आप की घड़ी कुछ तेज़ चलती है !

नलिनी ने न अक्षय के मुँह की ओर देखा और न उसकी बात का कुछ जवाब ही दिया । घनानन्द ने नलिनी से कहा—“बेटी ! ऊपर तो चलो, मेरी गरम पोशाक को एक बार धूप दिखादो ।” योगेन्द्र ने कहा—बाबू जी ! धूप तो कहीं भागी नहीं जा रही है । फिर इतनी जल्दी क्यों ? नलिनी, अक्षय को एक प्याला चाय दो । मुझे भी चाहिए, पर पहले अतिथि का सन्कार होना उचित है ।

अक्षय ने हँस कर नलिनी से कहा—कर्तव्य-पालन के लिए आपने इतना बड़ा आत्मत्याग देखा है ? ये तो दूसरे सर फिलिप सिडनी हैं !

नलिनी ने अक्षय की बात पर कुछ भी ध्यान न दे कर दो प्यालों में चाय भरी; एक योगेन्द्र को दिया और दूसरा प्याला अक्षय के आगे ज़रा बढ़ाकर घनानन्द बाबू के मुँह का ओर देखा । घनानन्द ने कहा—धूप तेज़ हो जाने पर कष्ट होगा । अब चलो !

योगेन्द्र—कपड़ों को फिर कभी धूप दिखा देना ! अक्षय बाबू आये हैं—

घनानन्द बाबू कुछ तीव्र होकर बोले—तुम सब बातों में दखल देते रहते हो । तुम अपनी ज़िद के आगे दूसरे का भला-बुरा कुछ नहीं समझते । दूसरे को मर्मान्तिक कष्ट देकर भी अपनी बात रखने में बहादुरी समझते हो । मैं बहुत दिनों तक चुप चाप सहन करता रहा पर अब मुझसे बरदाश्त न हो

सकेगा । चलो बेटी ! कल से हम तुम ऊपर वाले कमरे में ही चाय पियेंगे ।

यह कहकर घनानन्द बाबू नलिनी को साथ ले ऊपर जाने को उद्यत हुए । नलिनी ने गम्भीरतापूर्वक कहा—बाबू जी, ज़रा और बैठिए, आज आपने अच्छी तरह चाय नहीं पी । अक्षय बाबू, क्या मैं पूछ सकती हूँ कि कागज़ में मोड़ा हुआ यह क्या रहस्य है ?

अक्षय—“सिर्फ पूछ ही नहीं सकती, बल्कि आप उसे खोल भी सकती हैं ।” यह कह कर उसने वह कागज़ में लिपटी हुई किताब नलिनी के आगे कर दी ।

नलिनी ने खोल कर देखा, वह ‘टेनीसन’ का काव्य था । बहुत बढ़िया जिल्द थी । देखते ही वह भौंचक सी हो रही । उसका चेहरा जर्द हो गया । ठीक ऐसी ही पुस्तक—और ऐसी ही जिल्द वाली—वह रमेश से पहले उपहार में पा चुकी है । वह आज भी नलिनी के सोने के कमरे की दराज़ में बड़े आदर के साथ गुप्त गीति से रक्खी है ।

योगेन्द्र ने कुछ हँस कर कहा—“रहस्य अब भी प्रकट नहीं हुआ ।” फिर उसने किताब का सादा पेज खोलकर उसके हाथ में दिया । उस पर लिखा था—“श्रीमती नलिनी देवी के प्रति अक्षय श्रद्धा का उपहार ।”

उसी दम नलिनी के हाथ से किताब छुटकर नीचे गिर गई और इस पर कुछ लक्ष्य दिये बिना ही वह पिता से बोली—
“चलिए बाबूजी ।

दोनों कमरे से बाहर हो गये । योगेन्द्र की आँखें मारे क्रोध के लाल हो गई । शरीर थरथर काँपने लगा । उसने कहा—

अब मैं यहाँ नहीं रह सकता । यहाँ का रहना अब मेरे लिए कठिन हो गया । मुझे कहीं स्कूल की नौकरी मिल जाय तो फौरन यहाँ से चला जाऊँ ।

अन्त्य—भाई, तुम वृथा क्रोध कर रहे हो । मैंने तो तभी तुम से कह दिया था कि तुम भूलते हो, तुमने ठीक नहीं समझा । बार बार तुम्हारे आश्वासन देने और आग्रह करने पर मैं अपने सिद्धान्त से विचलित हुआ । परन्तु मैं तुमसे सच कहता हूँ कि नलिनी का मन कभी मेरे अनुकूल नहीं हो सकता । वह कभी मुझे अङ्गीकार न करेगी, यह तुम निश्चय जानो । उस आशा को छोड़ दो । अब ऐसा यत्न करो जिसमें नलिनी रमेश को भूल जाय ।

योगेन्द्र—कर्तव्य की बात तो तुमने कह दी, पर इसका कुछ उपाय भी तो होना चाहिए ।

अन्त्य—मुझे छोड़ क्या संसार में वर होने योग्य कोई और युवा पुरुष नहीं है ? जैसे हो सके, एक अच्छा सा वर खोजना चाहिए जिसे देखकर झट पट धूप में कपड़ा डालने की उनकी इच्छा प्रबल न हो उठे ।

योगेन्द्र—वर तो ऐसी वस्तु नहीं है जो इच्छा करते ही मिल जाय ।

अन्त्य—तुम थोड़े ही में बबरा कर क्यों इस तरह निरुद्यम हो बैठते हो ? “उद्यमेन हि सिद्ध्यन्ति कार्याणि न मनोरथैः ।” मैं तुमको योग्य वर का पता बता सकता हूँ, परन्तु शीघ्रता करने से कोई काम न होगा । पहले ही से विवाह का प्रस्ताव सुनाकर कन्या और वर को सशङ्कित करने से काम न चलेगा । पहले धीरे धीरे दोनों में घनिष्ठता होने दे । फिर

दोनों के मन का भाव समझ कर व्याह का दिन स्थिर करना ।

योगेन्द्र—उपाय तो तुमने बहुत अच्छा बताया, अब वर का भी नाम बता दो ।

अक्षय—तुम उन्हें अच्छी तरह नहीं जानते । सिर्फ देखा होगा । वही कमलनयन डाकूर ।

योगेन्द्र—कमलनयन बाबू !

अक्षय—चौंकते क्यों हो ? उनके कारण ब्रह्मसमाज में बड़ी हलचल मची है । मची रहने दो, क्या इससे ऐसे उपयुक्त वर का हाथ से छोड़ दोगे ?

योगेन्द्र—अगर मेरे किये होता तो मैं कभी उन्हें हाथ से न जाने देता । तथापि यत्न करूँगा । कमलनयन बाबू व्याह कराने को राज़ी हो जायेंगे ?

अक्षय—आज ही हो जायेंगे, यह मैं नहीं कह सकता, किन्तु समय पाकर हो क्या नहीं सकता ? तुम मेरी बात सुनो । कल कमलनयन बाबू की वक्तृता होगी । उस वक्तृता में नलिनी को ले चलो । उनकी वक्तृता बड़ी मनोहारिणी होती है । स्त्रियों का चित्त आकर्षित करने के लिए वक्तृता-शक्ति बड़े काम की चीज़ है । हाय ! अब स्त्रियाँ यह नहीं समझती कि वक्ता पति की अपेक्षा श्रोता पति कहीं अच्छा होता है ।

योगेन्द्र—अच्छा, कमलनयन के कुल-शील का परिचय भी तो दो ।

अक्षय—देखो योगेन्द्र, यदि उनके कुल शील के इतिहास में कुछ खोट भी हो तो उसके लिए तुम विशेष चिन्तित न होना । एक छोटा सा नुकस होने से बड़े बड़े मूल्यवान् पदार्थ सुलभ हो जाते हैं । मैं तो उसे लाभ ही समझता हूँ ।

अज्ञान ने कमलनयन के कुल-शील का जो वर्णन किया उसका संक्षिप्त वृत्तान्त इतना ही है कि कमलनयन के बाप राजवल्लभ फरीदपुर ज़िले के एक छोटे से ज़मींदार थे। तीस वर्ष की उम्र में उन्होंने ब्राह्म धर्म की दीक्षा ले ली। परन्तु उनकी स्त्री ने किसी तरह स्वामी का वह नूतन धर्म स्वीकार न किया, और आचार-विचार के सम्बन्ध में वह बड़ी सावधानी से प्रति के साथ स्वतन्त्रता की रक्षा कर के चलने लगी। उसका यह व्यवहार राजवल्लभ को अच्छा नहीं लगा। उनके पुत्र कमलनयन ने धर्मप्रचार के उल्लाह और वक्तृत्वशक्ति के द्वारा युवा-वस्था प्राप्त होते न होते ब्रह्म-समाज में खासा नाम पैदा कर लिया। फिर वे सरकार डाकूर के पद पर नियुक्त होकर बङ्ग देश के अनेक स्थानों में गये और हर जगह सच्चरित्रता और चिकित्सा की निपुणता तथा अच्छे कामों के अनुष्ठान से सर्वत्र अपना सुयश फैलाने लगे।

इसी बीच एक नई घटना होगई। वृद्धावस्था में राजवल्लभ एक विधवा के साथ व्याह करने के लिए सहसा उन्मत्त हो उठे। कोई उन्हें रोक न सका। वे कहने लगे, मेरी वर्तमान स्त्री सच्ची सहधर्मिणी नहीं है। जिसके साथ धर्म में, मत में, व्यवहार में और मानसिक विचार में मिलान है, हृदय की एकता है, उसको स्त्री रूप में ग्रहण न करें तो बड़ा अन्याय होगा।

बस, राजवल्लभ ने, सर्वसाधारण से धिक्कारे जाने पर भी, उस विधवा के साथ हिन्दू मत की विधि से व्याह कर ही लिया।

इसके अनन्तर कमलनयन को माता घर छोड़ कर काशी जाने को उद्यत हुई। कमलनयन को जब यह हाल मालूम हुआ

तब डाकूरी छोड़ कर रङ्गपुर से चले आये । उन्होंने कहा—माँ, मैं भी तुम्हारे साथ चलूँगा !

माँ ने रोकर कहा—बेटा, मेरे साथ तुम सबों का किसी भी बात में मेल नहीं । मेरा आचार-व्यवहार तुम्हारे व्यवहार से भिन्न है । ऐसी अवस्था में तुम मेरे साथ जाकर क्यों वृथा कष्ट सहोगे ।

कमलनयन ने कहा—माँ, अब तुम्हारा और मेरा व्यवहार एक ही सा रहेगा ।

कमलनयन ने अपनी पति-परित्यक्त अपमानित माता को सुखी रखने का दृढ़ सङ्कल्प किया । वह माता के साथ काशी गया । माँ ने कहा—बेटा, क्या मुझे बहू का मुँह न दिखाओगे ?

कमलनयन बड़े सङ्कट में फँसा, बोला—अभी क्या ज़रूरत है । समय आने पर देखा जायगा ।

माँ ने समझा, बेटा बहुत कुछ त्याग स्वीकार कर साथ देने आया है । किन्तु ब्रह्म-समाज के बाहर व्याह करना नहीं चाहता । तब उसने व्यथित होकर कहा—वत्स ! मेरे लिए तुम संन्यासी होकर रहो, यह कभी नहीं हो सकता । तुम्हारी जहाँ व्याह करने की इच्छा हो, करो, मैं कभी उसमें बाधा न दूँगी ।

कमलनयन ने दो एक दिन सोच विचार कर कहा—माँ, तुम जैसी चाहती हो वैसी ही बहू लाकर मैं तुम्हारी सेवा में नियत कर दूँगा । मैं ऐसी बहू कभी घर में न लाऊँगा जो तुम्हारी बात न सुने और तुम्हारी इच्छा के विरुद्ध काम कर तुम्हें दुःख दे ।

यह कहकर कमलनयन अच्छी कन्या की खोज में अपने देश को गया । इसके बाद उसके इतिहास में कुछ गड़बड़ है ।

कोई कहता है, उसने देश आकर चुपचाप एक अनाथ-बाँत का के साथ व्याह किया था, परन्तु व्याह होते ही स्त्री समाप्त हो गई । कोई कोई इसमें सन्देह करते हैं । अज्ञय का विश्वास है कि विवाह करने जाकर उसने अन्त में इन्कार कर दिया था ।

जो हो, अज्ञय की राय है कि, कमलनयन अब जिसे पसन्द कर के व्याह करेगा, उसी को उसकी माता प्रसन्नतापूर्वक बहू बना लेगी । नलिनी सद्गुणवती कुमारी कमलनयन को कहाँ मिलेगी ! नलिनी का कोमल मधुर स्वभाव है, वह अपनी सास की यथेष्ट सेवा-शुश्रूषा करेगी, कभी उसे कोई तकलीफ न देगी । उसकी आज्ञा मान कर सब काम करेगी । कमलनयन बाबू दो ही एक दिन में नलिनी के शोल-स्वभाव से भली भाँति परिचित हो जायेंगे । इसलिए मेरी राय यही है कि किसी तरह दोनों का परस्पर परिचय करा दिया जाय ।

चालीसवाँ परिच्छेद

लक्ष्मण के चले जाने पर योगेन्द्र दोमंजिले पर गया ।
 ओ देखा, ऊपर के कमरे में घनानन्द बाबू बैठे
 नलिनी से बातें कर रहे हैं । योगेन्द्र को देख
 घनानन्द ज़रा लज्जित हुए । आज चाय-वाले कमरे में उनका
 स्वाभाविक शान्त भाव नष्ट होकर एकाएक क्रोध प्रकट हुआ
 था, इसका भी उनके मन में खेद था । इसी से उन्होंने विशेष
 उत्कण्ठा के साथ कहा—आओ योगेन्द्र, बैठो ।

योगेन्द्र—बाबूजी, आपने बाहर सभा-सुसाइटियों में जाना-
 आना एक दम छोड़ दिया है । दोनों जने दिन रात घर के
 भीतर बैठे रहते हो । क्या यह ठीक है ?

घनानन्द—बेटा, मैंने तो इसी तरह घर के कोने में बैठकर
 जीवन बिता दिया । संयोग ही से बाहर जाता हूँ । नलिनी
 को कहीं बाहर ले जाना भी कठिन हो गया है ।

नलिनी—बाबूजी, आप मुझे दोष क्यों देते हैं । आप मुझे
 जहाँ ले जाना चाहते हों, ले चलिए ।

नलिनी अपने स्वभाव के प्रतिकूल वर्तव्य करके भी साबित
 करना चाहती है कि मैं किसी शोक के कारण घर में पड़ी
 रहना नहीं चाहती । संसार में जो कुछ हो रहा है उन सभी
 बातों में मुझे उत्कण्ठा है—उत्साह है ।

योगेन्द्र—बाबूजी, कल एक मीटिंग है । वहाँ नलिनी को
 भी ले चलिए ।

घनानन्द बाबू जानते थे कि नलिनी बहुत दिनों से भीड़ भाड़ में जाना पसन्द नहीं करती । किसी सभा में प्रवेश करते हुए उसे संकोच होता है । इसी से वे योगेन्द्र की बात का कुछ जवाब न दे कर नलिनी की ओर देखने लगे ।

नलिनी सहसा अस्वाभाविक उत्साह दिखाकर बोली—
मीटिंग ! वहाँ कौन लेक्चर देगा ?

योगेन्द्र—कमलनयन बाबू ।

घनानन्द—कमलनयन ?

योगेन्द्र—उनकी वक्तृता बड़ी चित्ताकर्षक होती है । ऐसा प्रभावशाली व्याख्यान देने वालों की संख्या भारत में बहुत कम है । इनके जीवन का इतिहास सुनने से बड़ा आश्चर्य होता है । ऐसा त्याग ! ऐसी दृढ़ता ! ऐसी कर्तव्यपरायणता बहुतही कम देखने में आती है । ऐसे मनुष्य का दर्शन होना दुर्लभ है ।

दो घण्टे पूर्व साधारण जनश्रुति के सिवा कमलनयन के सम्बन्ध में योगेन्द्र कुछ न जानता था । अज्ञेय के मुँह से जो उसने संक्षिप्त वृत्तान्त सुना, था उसी को खूब बढ़ा चढ़ा कर कह दिया ।

नलिनी ने कुछ आग्रह दिखाकर कहा—तो बाबू जी चलिए न । मैं भी आपके साथ चलूँगी ।

नलिनी के इस उत्साह-वाक्य पर घनानन्द ने पूरा विश्वास न किया, तो भी वे मन ही मन कुछ प्रसन्न हुए । उन्होंने सोचा, अगर नलिनी अनिच्छापूर्वक भी इस तरह समाज में जाया-आया करेगी तो शीघ्र उसका मन स्वस्थ हो जायगा । मनुष्यों से हिलना-मिलना ही मनुष्य के मानसिक दुःख का महोपशम है । उन्होंने कहा—अच्छा तो योगेन्द्र, कल हम सब को ठीक

समय पर मीटिंग में ले चलना । परन्तु कमलनयन बाबू के सम्बन्ध में तुम क्या जानते हो ? उनके विषय में अनेक लोगों के मुँह से अनेक प्रकार की बातें सुनी हैं ।

जो लोग कमलनयन के विषय में तरह तरह की गप्पें उड़ाते हैं पहले उन लोगों को योगेन्द्र ने खूब गालियाँ दीं, फिर कहा—जो लोग धर्म के विरोधी हैं, पाषण्डी हैं, वे समझते हैं कि भगवान ने उन्हें बात बात में दूसरे के प्रति अविचार और दूसरे की निन्दा करने का पट्टा लिख दिया है । मानो एक यही काम करने के लिए वे पैदा हुए हैं । इन धर्मव्यवसायियों से बढ़कर संकीर्णहृदय और दुनिया भर की निन्दा करनेवाला संसार में और कोई नहीं ।—यह कहते कहते योगेन्द्र अत्यन्त उत्तेजित हो उठा ।

योगेन्द्र को शान्त करने के लिए घनानन्द बार बार कहने लगे—तुम ठीक कहते हो, तुम्हारा कहना सही है । दूसरे के दोषों की आलोचना करते करते हृदय संकीर्ण हो जाता है; बुद्धि संशयात्मक हो जाती है; और हृदय नीरस हो जाता है ।

योगेन्द्र—बाबूजी ! यह बात आप मुझपर लक्ष्य करके तो नहीं कहते ? किन्तु मेरा स्वभाव पाखण्डियों का सा नहीं है । मैं भला भी कहता हूँ और बुरा भी । जो कुछ मुझे कहना होता है, वह मुँह पर साफ साफ कह देता हूँ । इससे कोई खुश हो चाहे नाराज़ हो, मैं कुछ परवा नहीं करता । यह तो नक्द सौदा है ।

घनानन्द ने बड़ी व्यग्रता के साथ कहा—योगेन्द्र, तुम पागल तो नहीं होगये ? मैं तुम पर लक्ष्य करके क्यों कहूँगा ? क्या मैं तुमको पहचानता नहीं ?

इसके उपरान्त योगेन्द्र ने कमलनयन की प्रशंसा शुरू कर दी । फिर कहा,—माँ को सुखी करने के लिए कमलनयन बड़ी नियमनिष्ठा के साथ काशी-सेवन कर रहे हैं । इसी लिए, वे उनकी निन्दा करते हैं जिन्हें आप अनेक लोगों में गिनते हैं । कोई कुछ भी कहे किन्तु मैं तो इसके लिए कमलनयन को सराहता ही हूँ । नलिनी तुम्हारी क्या राय है ?

नलिनी—मैं भी तो यही ठीक समझती हूँ ।

योगेन्द्र—नलिनी अच्छा ही कहेगी, यह मैं जानता था । वावूजी को सुखी करने के लिए नलिनी कुछ स्वार्थ त्याग करने का अवसर पाकर प्रसन्न होता है, यह मैं भली भाँति जानता हूँ ।

घनानन्द ने स्नेहभरी दृष्टि से नलिनी की ओर हँसकर देखा । उसने लज्जा से सिर नीचा कर लिया ।

इकतालीसवाँ परिच्छेद



भा विसर्जन होने के बाद घनानन्द बाबू जब नलिनी के साथ घर लौटे तब भी कुछ दिन था। चाय पीने के लिए बैठकर घनानन्द बोले—“आज निःसन्देह मुझे बड़ा हर्ष हुआ।”

इससे अधिक वे कुछ न बोल सके। उनके मन में नये भाव का स्रोत बह रहा था।

आज चाय पीने के उपरान्त नलिनी धीरे धीरे ऊपर चली गई। घनानन्द बाबू ने इसपर कुछ लक्ष्य न किया। उनका ध्यान अन्यत्र था।

आज की सभा में जिस डाकूर की वक्तृता हुई थी वह एक अद्भुत युवा पुरुष है। युवावस्था में भी मानो शैशवकाल की निर्मल शोभा उसके मुखकमल पर छाई थी। उसकी सुकुमारता और प्रसन्नता देखते ही बनती थी। उसके मधुर भाषण में अद्भुत चमत्कार था। जी चाहता था कि हज़ार कान से उसकी वक्तृता सुनें। उसके हृदय का भाव भी कैसा पवित्र झलकता था जैसे गङ्गा की धार। गम्भीरता का भी अभाव न था।

उसकी वक्तृता का विषय था, “त्याग”। उमने कहा था,—संसार में जो लोग कुछ त्याग नहीं करते वे कुछ नहीं पाते। स्वार्थ-त्याग करने ही का नाम पुण्यार्थ है। ऐसे हमें जो कुछ मिल जाता है वह कुछ पूरा पूरा मिलना नहीं है। त्याग करके जो कुछ हम पा सकें वही यथार्थ प्राप्त करना है। वही हमारा

वास्तविक धन है। जो हमारी सच्ची सम्पत्ति है, उसे हम हाथ से जाने दें, उसे हम खो दें तो हमारा अभाग्य है। जो लोग परोपकार के हेतु जितना ही आत्मत्याग करते हैं उतना ही अतुल धन दिन पर दिन उनके आगे सञ्चित होता है। जिस मनुष्य में जितनी त्याग की क्षमता है वह उतना ही अधिक सम्पत्तिमान है। त्याग के द्वारा ही प्रकृत धन को अधिक परिमाण में प्राप्त करने की सामर्थ्य मनुष्य के चित्त में है। जो कुछ हम दें उसके सम्बन्ध में यदि हम नत होकर हाथ जोड़ कर कहें—“मैंने दिया, अपने त्याग का दान, अपने दुःख का दान, अपने आँसुओं का दान” तो फिर जुद्ध ही महत् होजाय, अनित्य को नित्यता प्राप्त हो जाय, और जो हमारे व्यवहार की मामूली सामग्री थी वह पूजा की सामग्री बनकर हमारे अन्तःकरण के देव-मन्दिर में रत्न-भाण्डार में सञ्चित होती रहे।

ये बातें आज नलिनी के हृदय-रूपी आकाश में बादल की तरह छा गई हैं। वह छत पर आकाश के नीचे चुपचाप बैठी इन्हीं बातों पर विचार कर रही है। उसका मन आज पूर्ण है, समस्त आकाश और संसार उसके लिए परिपूर्ण है।

सभा से लौटते समय योगेन्द्र ने कहा—अक्षय, तुमने सचमुच बड़े योग्य वर का पता बताया है। यह तो संन्यासी जान पड़ता है। इसको आधी बातें भी मेरी समझ में नहीं आईं।

अक्षय—रोगी की हालत देखकर ही औषध की व्यवस्था की जाती है। नलिनी रमेश के ध्यान में डूबी रहती है। उस ध्यान को संन्यासी के सिवा हम सब सदृश साधारण मनुष्य नहीं तोड़ सकेंगे। जब वक्तृता हो रही थी तब क्या तुमने नलिनी के चेहरे पर लक्ष्य न दिया था?

योगेन्द्र—हाँ देखा था । उसका मुँह देखने से स्पष्ट विदित हुआ कि उसे बहुत अच्छा मालूम होता था परन्तु वक्तुता अच्छी लगने ही से यह न समझ लेना कि वह वक्ता के गले में वरमाला डाल देगी ।

अन्वय—यही वक्तुता क्या हम लोगों के मुँह से सुनने में अच्छी मालूम होती ? योगेन्द्र, क्या तुम नहीं जानते कि तपस्वियों के ऊपर स्त्रियों का विशेष भुकाव होता है । संन्यासी के लिए पावती ने तपस्या की थी, कालिदास ने यह बात काव्य में लिखी है । मैं तुमसे सब कहता हूँ, तुम देवलोक से क्यों न कोई वर लाकर नलिनी के आगे खड़ा कर दो, वह रमेश के साथ मन ही मन उसको तौलेगी, रमेश की तुलना में कोई न ठहरेगा । सब उसकी आँखों में हल्के जँचेंगे । कमल-नयन साधारण मनुष्य नहीं है । इसके साथ तुलना की बात ही नलिनी के मन में न आवेगी । और किसी युवक को नलिनी के सम्मुख करने से वह तुम्हारे उद्देश्य को तुरन्त समझ जायगी और उसका हृदय विद्रोही हो जायगा । अगर कमल-नयन को किसी कौशल से यहाँ ला सको तो नलिनी के मन में किसी तरह का सन्देह न होगा । इसके बाद क्रमशः उस पर श्रद्धा उत्पन्न होने से, संभव है, किसी दिन नलिनी की फूलों की टोकरी में से वरमाला निकलवा ली जाय ।

योगेन्द्र—कौशल करना मैं नहीं जानता । कह देना मेरे लिए सहज है । किन्तु सब पूछो तो वर मुझे पसन्द नहीं ।

अन्वय—देखो ! योगेन्द्र ! तुम अपनी ज़िद के आगे सब बातों को मटियामेट मत कर डालना ; सब गुण एक जगह नहीं मिलते । जिस तरह हो, नलिनी के मन से रमेश की चिन्ता

दूर कर देनी चाहिए । यह नहीं होसकता कि तुम जबर्दस्ती उसके दिल में से रमेश को बाहर निकाल दो । मेरे विचार के अनुसार चलोगे तो यह काम होना कुछ कठिन नहीं है ।

योगेन्द्र—तुम जो कहो, परन्तु कमलनयन को मैं एक प्रकार से मूर्ख ही समझता हूँ । ऐसे आदमी से नाता जोड़ने में डर लगता है । एक विपत्ति से छुटने जाकर दूसरी आफ़त में फँसना होगा ।

अन्य—भाई ! तुम अपने दोष से आप ही दुःख पा रहे हो । डाक़र को देखकर तुम्हें डर होता है । रमेश के सम्बन्ध में पहले तुम्हारा अन्धविश्वास था । तुम्हारी समझ में वैसा लड़का कहीं था ही नहीं । तुम कहा करते थे, 'छल कपट किसे कहते हैं रमेश जानता ही नहीं' । दर्शनशास्त्र में तो वह दूसरा शङ्कराचार्य ही है । साहित्य में वह इस उन्नीसवीं शताब्दी के भीतर पुरुषरूप में सरस्वती का अवतार ही है । परन्तु मैं पहले ही उसे ताड़ गया था । मैंने इसी उम्र में ऐसे ढेर के ढेर अत्युच्च आदर्श वाले पुरुष देखे हैं । परन्तु मुझे बोलने की कोई सन्धि न थी । तुम लोग मेरे सम्बन्ध में जानते थे कि ऐसा अयोग्य, अपात्र व्यक्ति केवल महात्माओं से ईर्ष्या करना ही जानता है, इस में योग्यता ही क्या है । अस्तु, इतने दिन बाद अब तुम कुछ कुछ समझने लगे हो कि महापुरुषों की दूर से भक्ति करना अच्छा है, परन्तु उनके साथ बहन को व्याह देना निरापद नहीं है । किन्तु जब "कण्टकेनैव कण्टकम्" यही एक मात्र उपाय है तब इस बात को लेकर कहाँ तक गुण-दोषों की समालोचना करोगे ।

योगेन्द्र—हम लोगों के पहले ही तुम ने रमेश को पहचान लिया, यह बात हज़ार बार कहो तो भी मैं विश्वास न करूँगा ।

उस समय तुम स्वभावतः रमेश को फूटी आँखों देखना नहीं चाहते थे। यह तुम्हारी असाधारण बुद्धि का लक्षण मैं नहीं मान सकता। जो हो, युक्ति का प्रयोजन हो तो तुम करो, वह काम मुझसे न होगा। असल बात यह कि कमलनयन को मैं पसन्द नहीं करता।

योगेन्द्र और अक्षय दोनों जब घनानन्द बाबू के चाय पीने के कमरे में पहुँचे तब उन्होंने देखा कि नलिनी घर के दूसरे द्वार से बाहर जा रही है। अक्षय समझ गया कि नलिनी ने खिड़की से झाँक कर हमें रास्ते में आते देख लिया है। वह ज़रा हँस कर घनानन्द के पास आकर बैठ गया। प्याले में चाय भर कर उसने कहा—कमलनयन जो कुछ कहते हैं हृदय से कहते हैं, इसलिए उनकी बात सज्ज ही सब के हृदय में गड़ जाती है। उनकी प्रभावशालिनी वक्तृता से किसका हृदय आकृष्ट नहीं होता ?

घनानन्द—निःसन्देह उसमें विशेष योग्यता है।

अक्षय—केवल योग्यता ही नहीं, ऐसा सच्चरित्र कहीं देखने में नहीं आता।

योगेन्द्र यद्यपि अक्षय के पड़्यन्त्र में शामिल था तथापि उससे न रहा गया। वह बोल उठा—ओफ़ू ! सच्चरित्रता की बात मत कहना। सच्चरित्र महात्माओं की सङ्गति से भगवान् हमारी रक्षा करें।

योगेन्द्र ने कब्र इसी कमलनयन की भूरि भूरि प्रशंसा की थी और जो लोग इसके सम्बन्ध में खोटी-खरी बातें करते थे—उन्हें निन्दक कह कर गालियाँ दी थीं !

घनानन्द—योगेन्द्र ! यह क्या कहते हो । राम राम ! ऐसी बात मुँह से न निकालो । जो बाहर से देखने में अच्छे मालूम होते हैं वे भीतर से भी प्रायः अच्छे होते हैं । इस बात पर विश्वास कर मैं ठगा भले ही जाऊँ पर तो भी अपनी अल्प बुद्धि के गौरव-रक्षार्थ साधुओं के ऊपर सहसा सन्देह नहीं कर सकता । कमलनयन बाबू ने जो बातें अपनी स्पीच में कही हैं, वे किसी और की कही हुई बातें नहीं हैं । उन्होंने अपनी आध्यात्मिक शक्ति के द्वारा जो बातें सोच निकाली हैं वे मुझे बिलकुल नई जान पड़ें । जो कपटाचारी है वह असली सत्य चीज़ कहाँ से ढगा ? जैसे सोना बनाया नहीं जाता वैसेही ये बातें भी बनाई नहीं जातीं । मैं चाहता हूँ, खुद उनके पास जाकर उन्हें धन्यवाद दे आऊँ ।

अन्त्य—मुझे डर है, इनका पार्थिव शरीर कहीं शीघ्र नष्ट न हो जाय ।

घनानन्द घबरा कर बोले—क्यों, क्या इनका शरीर अच्छा नहीं रहता ?

अन्त्य—अच्छा कैसे रहेगा । दिन-रात अपने कियार्कर्म में लगे रहते हैं, कुछ समय बचा तो वह शास्त्रचिन्ता ही में कट जाता है । शरीर के प्रति तो वे कभी ध्यान ही नहीं देते ।

घनानन्द—यह बड़ा अन्याय है । ऐसे उपयोगी शरीर को नष्ट कर देने का अधिकार हम को नहीं है । यदि कमलनयन बाबू मेरे पास रहते तो थोड़े ही दिनों में ज़रूर ही मैं उनके स्वास्थ्य की व्यवस्था कर देता । असल में स्वास्थ्यरक्षा के कुछ नियम हैं, जिनमें प्रधान—

योगेन्द्र चुप न रह सका । वह उनकी बात काटकर बीच ही में बोल उठा—बाबू जी, आप क्यों वृथा इतनी चिन्ता कर

रहे हैं। कमलनयन बाबू तो खूब हृष्ट पुष्ट हैं। उनका दिव्य शरीर देखकर आज मुझे अच्छा ज्ञान हो गया कि साधुता स्वास्थ्य के लिए हितकर है। मैं भी चाहता हूँ, कि कुछ दिन साधुता कर देखूँ।

घनानन्द—सुनो योगेन्द्र ! अक्षय का कहना असंभव नहीं जान पड़ता। उसने जो कहा है, वह कुछ असम्भव नहीं। हमारे देश में बड़े बड़े नामी आदमी थोड़ी ही उम्र में मर जाते हैं। वे अपने शरीर की उपेक्षा करके देश की बहुत बड़ी हानि करते हैं। इस लिए जहाँ तक हो सके, इस बात को रोकना चाहिए। योगेन्द्र, तुम कमलनयन को जैसा समझ रहे हो वह वैसा नहीं। वह सच्चा साधु है। उसमें आध्यात्मिक बल है। उसे अभी से सावधान कर देना चाहिए, जिसमें वह स्वास्थ्य की उपेक्षा न करे।

अक्षय—मैं उन्हें आपके पास बुला लाऊँगा। यदि आप उन्हें अच्छी तरह समझा दें तो कदाचित् वे समझ जायँ। मेरा अनुमान है, आप ने जो मूलासव मुझको परोक्षा के समय दिया था वह अद्भुत बलकारक है ! जो लोग सदा मानसिक शक्ति से काम लेते रहते हैं उनके लिए ऐसी अच्छी दवा और नहीं। यदि आप एक बार कमलनयन बाबू को—

योगेन्द्र हठात् उठ खड़ा हुआ और बोला—अक्षय, तुम मुझे बैठने न दोगे। लो, मैं यह चला।

घयालीसवाँ परिच्छेद

घनानन्द बाबू का शरीर जब पहले अच्छा था तब वे तरह तरह की डाकूरी और आयुर्वेदिक दवाओं का बराबर व्यवहार करते थे। अब उन्हें औषध-सेवन करने का उतना उत्साह नहीं है। वे अब अपनी अस्वस्थता का कभी किसी के आगे कुछ जिक्र भी नहीं करते, वे तो उसके छिपाने की चेष्टा करते हैं।

आज वे जब बेवक्त आराम-कुरसी पर लेटे ऊँघ रहे थे तब जीने पर किसी के आने की आहट सुन कर नलिनी सिलाई के सामान को गोद से नीचे रख अपने भाई (योगेन्द्र) को सावधान करने के लिए दरवाज़े तक गई। देखा, योगेन्द्र के साथ साथ कमलनयन बाबू आ रहे हैं। उसे सामने से भाग कर दूसरे कमरे में जाते देख योगेन्द्र ने पुकार कर कहा—नलिनी, डाकूर बाबू आये हैं, आओ इनसे परिचय करा दें।

नलिनी ठहर गई। कमलनयन ने उस के मुँह की ओर देखे बिना, दृष्टि नीची किये ही, नमस्कार किया। घनानन्द जाग उठे और नलिनी को पुकारा। वह उनके पास जा कर धीरे से बोली—कमलनयन बाबू आये हैं।

योगेन्द्र के साथ कमलनयन को घर में आते देख घनानन्द बाबू हड़बड़ा कर उठे और आदरपूर्वक उन्हें आगे से ले आये और उमंग कर बोले—आज मेरा बड़ा सौभाग्य है। आपने मेरे घर को पवित्र कर दिया। नलिनी, तुम कहाँ जाती हो, यहीं बैठो। कमलनयन बाबू! यह मेरी लड़की है। हम दोनों

उस दिन आपकी वक्तृता सुनने गये थे । सुन कर बहुत खुश हुए । आप ने जो यह कहा था कि हमें जो कुछ मिला है उसे हम कभी खो नहीं सकते और जो यथार्थ में मिला नहीं है उसी को गँवा सकते हैं—इस बात का अर्थ बहुत गम्भीर है—क्यों नलिनी ? वास्तव में किस वस्तु को हमने अपना लिया है और कौन वस्तु अभी अपनाने को है—इसकी परीक्षा तभी होती है जब वह हमारे हाथ में नहीं रहती । डाकूर बाबू, आपसे मेरा एक अनुरोध है, आप कभी कभी यहाँ आकर आलोचना कर जाया करें तो मेरा बड़ा उपकार हो । हम अब प्रायः कहीं नहीं जाते, संयोग ही से कहीं आना-जाना होता है । आप जभी आवेंगे मुझे और इस लड़की को यहीं देखेंगे ।

कमलनयन लज्जा से सिकुड़ी हुई नलिनी के मुँह की ओर एक बार देख कर बोले—“मैंने जो अपनी वक्तृता में बड़ी बड़ी बातें कहीं हैं उससे आप मुझे गम्भीर प्रकृति का मनुष्य न समझ लें । उस दिन स्कूल के विद्यार्थियों ने नहीं माना । वे मुझे धरपकड़ कर ले गये । इसीसे मीटिंग में कुछ कह दिया । किसी का अनुरोध टालने की मुझ में क्षमता नहीं है । किन्तु मैं सभा में इस ढङ्ग का लेक्चर दे आया हूँ कि वे अब दूसरी बार मुझसे अनुरोध न करेंगे । विद्यार्थी कहते हैं कि मेरी वक्तृता उनकी समझ में बारह आना नहीं आई । योगेन्द्र बाबू ! आप भी तो उस दिन सभा में थे । आप सतृष्ण नयनों से बार बार घड़ी की ओर देख रहे थे, इस से यह न समझिएगा कि मेरा हृदय विचलित नहीं हुआ !

योगेन्द्र—मैं भली भाँति समझ नहीं सका, यह मेरी बुद्धि का दोष है । इस के लिए आप क्षुब्ध न हों ।

घनानन्द—सब बातें समझने के लिए खाल उम्र होनी चाहिए ।

कमलनयन—सब बातें समझने की ज़रूरत भी हमेशा नहीं होती ।

घनानन्द—मुझे आपसे एक बात कहना है । ईश्वर ने आप को इस संसार में कुछ धर्मसम्बन्धी काम करने के लिए भेजा है । यही समझकर आप अपनी स्वास्थ्यरक्षा की ओर से लापरवाह न रहें । जो दाता हैं, उन्हें इस बात का सदा स्मरण रखना चाहिए कि मूल धन (पूँजी) को कभी नष्ट न करें, पूँजी खोने से दान करने की शक्ति व्यर्थ हो जाती है ।

कमलनयन—यदि मुझे अच्छी तरह पहचानने का आपको अवसर मिलेगा तो आप देखेंगे कि मैं संसार में किसी भी वस्तु का अनादर नहीं करता । मैं इस संसार में भिडुक की तरह आया था, बड़े कष्ट से भले आदमियों की अनुकूलता प्राप्त करने पर शरीर और मन धीरे धीरे प्रस्तुत हो गया है । मैं इस तरह की नवाबी करना नहीं चाहता कि किसी का अनादर कर उसे नष्ट कर डालूँ । जो शख्स बना नहीं सकता वह बिगाड़ने का अधिकारी भी नहीं ।

घनानन्द—बहुत ठीक कहा । आप ने इसी तरह की कुछ बातें उस दिन अपनी वक्तृता में भी कही थीं ।

योगेन्द्र—आप बैठिए । मैं जाता हूँ, एक काम है ।

कमलनयन—योगेन्द्र बाबू ! मुझे क्षमा कीजिएगा । आप सत्य समझिए, किसी की प्रतिष्ठा भङ्ग करने का मेरा स्वभाव नहीं । अच्छा तो मैं भी चलता हूँ । कुछ दूर तक आपके साथ जाऊँगा ।

योगेन्द्र—नहीं नहीं, आप बैठिए। मेरे व्यवहार पर आप कुछ ध्यान न दीजिए। मैं कहीं देर तक चुपचा बैठा नहीं रह सकता। मेरा स्वभाव ही ऐसा है।

घनानन्द—वह ठीक कहता है। कमलनयन बाबू ! आप योगेन्द्र के लिए कुछ शङ्का न कीजिए। उसका स्वभाव बड़ा विचित्र है। उसका जाना-अनायास उसकी इच्छा पर निर्भर है। उसे बैठा रखना बड़ा कठिन है।

योगेन्द्र के चले जाने पर घनानन्द ने पूछा—कहिए, आप अभी कहाँ ठहरे हैं ?

कमलनयन ने हँसकर कहा—मैं कहाँ का नाम बताऊँ। कहीं स्थिर होकर ठहरा होता तो बताता। मेरे जान-पहचान के बहुत लोग हैं। वे जिधर चाहते हैं मुझे खींच ले जाते हैं। मुझे भी यह बुरा नहीं लगता। किन्तु मनुष्य को शान्तभाव से रहने की भी बड़ी आवश्यकता है। इसी से योगेन्द्र बाबू ने मेरे लिए अपने मकान के पास ही एक घर का प्रबन्ध कर दिया है। अच्छा एकान्त स्थान है।

इस संवाद से घनानन्द ने बड़ी खुशी ज़ाहिर की। किन्तु यदि वे नलिनी की ओर लक्ष्य करके देखते तो समझते, नलिनी का चेहरा कुछ देर के लिए वेदना से विवर्ण हो गया। इसी पास वाले कमरे में रमेश रहता था।

इतने में चाय तैयार होने की खबर पा कर सब एक साथ चाय पीने के लिए नीचे आये। घनानन्द ने नलिनी से कहा—बेटी ! कमलनयन बाबू को एक प्याला चाय दे।

कमलनयन—नहीं, क्षमा कीजिए, मैं चाय नहीं पीता।

घनानन्द—एक प्याला पीने में क्या हर्ज है । अगर चाय पीने की आदत न हो तो कुछ मेवा और मिठाई खाकर जल ही पी लीजिए ।

कमलनयन—नहीं साहब, मुझे क्षमा कीजिए ।

घनानन्द—आप तो डाकूर हैं । आप से मैं अधिक क्या कहूँ । मध्याह्न भोजन के तीन-चार घंटे बाद चाय के बहाने थोड़ा सा गरम जल पीना हाज़मे के लिए विशेष उपकारी है । अभ्यास न हो तो आपके लिए थोड़ी सी पतली चाय तैयार करा दी जाय ।

कमलनयन ने तुरन्त ही नलिनी का चेहरा देख कर समझ लिया कि उसने चाय पीने में मेरा सङ्कोच देख कुछ अन्दाज़ कर लिया है और उसी विषय में मन ही मन सोच विचार कर रही है । तब उसी दम कमलनयन बाबू ने नलिनी की ओर देखकर कहा—आप जो मन में सोच रही हैं वह ठीक नहीं है । आप यह न समझें कि मैं आप की इस टेबिल से नफ़रत करता हूँ । मैं पहले खूब चाय पीता था । चाय की गन्ध से अब भी मेरा चित्त उत्सुक होता है । आप लोगों को चाय पीते देख मैं विशेष आनन्दित हो रहा हूँ । परन्तु यह बात शायद आप न जानती होंगी कि मेरी माँ अत्यन्त आचार विचार करती हैं । मुझे छोड़ उनके सन्चा आत्मीय कोई नहीं है । आचार विरुद्ध कोई काम करके मैं उनके पास कैसे जा सकूँगा । इस लिए मैंने चाय पीना छोड़ दिया है । किन्तु आप लोग जो चाय पीकर सुख पा रहे हैं, उसका अंश मैं भी ले रहा हूँ । आप के आतिथ्य से मैं आप्यायित हुआ ।

इसके पूर्व कमलनयन की बात बीत से नलिनी मन ही मन चिढ़ रही थी । वह समझती थी कि कमलनयन अपना ठीक ठीक परिचय उन के निकट प्रकट नहीं करता; वह केवल बातें

वाकर अपने को छिपाने की चेष्टा कर रहा है। नलिनी को मालूम न था कि प्रथम परिचय में कमलनयन सङ्कोच करना बिल्कुल नहीं छोड़ सकता। इसी से नये आश्मियों के यहाँ वह अपने स्वभाव के विरुद्ध ज़बरदस्ती प्रायः, गम्भीर बन बैठता है। इसमें अपने मन की स्वाभाविक बात कहने में भी बेसुरा जँच जाता है। यह उसे स्वयं खटकता है। इसी से आज जब योगेन्द्र उकताकर खिसकने लगा तब उसी के साथ कमलनयन एक धिक्कार का अनुभव करके खिसकना चाहता था।

किन्तु कमलनयन ने जब अपनी माता की बात कही तब नलिनी से श्रद्धा-पूर्वक उसके मुँह की ओर देखे बिना न रहा गया और माता का नाम लेते ही कमलनयन के मुँह पर जो एक निश्चल भक्ति का भाव उदित हुआ, उसे देखकर नलिनी का हृदय द्रवित हो उठा। उसकी इच्छा हुई कि कमलनयन की माता के सम्बन्ध में वह उससे कुछ पूछे, किन्तु लज्जा के मारे कुछ न पूछ सकी।

घनानन्द बाबू भट बोल उठे—अहा ! अगर यह वान में पहले से जानता होता तो कभी आपसे चाय पीने का अनुरोध न करता। माफ़ कीजिएगा।

कमलनयन ने ज़रा हँसकर कहा—मैं चाय न पी सका इसलिए आप के स्नेह के अनुरोध से भला वञ्चित क्यों रहूँ ?

कमलनयन के चले जाने पर नलिनी अपने पिता के साथ ऊपर गई। वहाँ दोनों जने कमरे में बैठे। नलिनी मासिक पत्रिका से अच्छे लेख चुनकर पिता को पढ़कर सुनाने लगी। सुनते ही सुनते घनानन्द बाबू को नींद आगई। कुछ दिन से उनके शरीर में सुस्ती आगई है।

तेतालीसवाँ परिच्छेद

कुछ ही दिनों में कमलनयन के साथ घनानन्द बाबू का परिचय घनिष्ठ हो गया। नलिनी ने पहले समझा था कि कमलनयन के सदृश लोगों से केवल आमज्ञान सबाध्वी विषय का ही उपदेश मिल सकता है। वह यह बात सोच भी नहीं सकी कि ऐसे ज्ञानी मनुष्य के साथ सामान्य विषय में साधारण मनुष्य की भाँति बातें की जा सकती हैं। कमलनयन हास्य-विनोद की बातों से कुछ कुछ दूर रहते थे।

एक दिन घनानन्द और नलिनी के साथ कमलनयन बाबू बातें कर रहे थे। ऐसे समय योगेन्द्र आकर, कुछ उत्तेजित भाव से, बोला—बाबूजी! आपको मालूम नहीं, आजकल समाज के कितने ही लोग हम लोगों को कमलनयन बाबू के शिष्य कहने लगे हैं। इसी पर प्रदीप के साथ आज मेरा खूब झगड़ा होगया।

घनानन्द ने मुस्कुराकर कहा—इसमें लज्जा की बात तो मैं कुछ नहीं देखता। जहाँ सभी गुरु हैं, चेला कोई भी नहीं, उस दल में सम्मिलित होते मुझे अवश्य संकोच होता है। वहाँ उपदेश देने की गड़बड़ में उपदेश पाने की आशा नहीं रहती।

कमलनयन—मैं भी आप ही के दल में हूँ। हम लोगों का दल चेलों का दल है। जहाँ हम लोगों को कुछ सीखने की संभावना रहती है वहीं हम लोग गठरी लेकर दौड़ जाते हैं।

योगेन्द्र ने अघोर होकर कहा—नहीं, नहीं, बात अच्छी नहीं। कमलनयन बाबू ! कोई आपका मित्र या आत्मीय न हो सकेगा। जो आपके पास जायगा वही आपका चेला कहा जाने लगेगा। यह बदनामी हँसी में उड़ा देने की नहीं। न जाने आप क्या क्या किया करते हैं। यह सब छोड़ दीजिए।

कमलनयन—बतलाइए, मैं क्या किया करता हूँ।

योगेन्द्र—सुना है कि आप प्राणायाम करते हैं, सबेरे सूर्य की ओर घंटों देखा करते हैं, खान-पान के सम्बन्ध में नाना प्रकार के आचार विचार करते हैं। इस कारण लोगों से आप एक तरह अलग से हो गये हैं।

योगेन्द्र की इस भद्दी बात से नलिनी ने व्यथित होकर सिर झुका लिया। कमलनयन ने हँस कर कहा—योगेन्द्र बाबू, दस लोगों में मिलकर न रहना अवश्य दोष है। मैं नहीं चाहता कि यह दोष मुझ में रहे। किन्तु तलवार का क्या सभी अंश मयान में रहता है। क्या कोई आदमी दलबन्दी से अलग नहीं रहता ? तलवार के जिस अंश को मयान के भीतर रहना चाहिए उस विषय में सभी तलवारों में मतैक्य है—किन्तु मूठ में तो कारीगर की इच्छा और निपुणता से तरह तरह की कारीगरी रहा करती है। यही बात मनुष्य के सम्बन्ध में भी समझिए। परन्तु यह जानकर आश्चर्य होता है कि मैं सब की दृष्टि बचाकर चुपचाप जो कर्म घर के भीतर करता हूँ वह कैसे लोगों को मालूम हो जाता है, और लोग उसपर आलोचना क्यों करते हैं ?

योगेन्द्र—कदाचित् आपको यह बात मालूम नहीं कि जिन लोगों ने संसार की उन्नति का सम्पूर्ण भार अपने ऊपर ले रखा है वे दूसरों के घर में कहाँ क्या होता है, इसका पता

लगाना भी अपना कर्तव्य समझते हैं। जो खबर उन्हें नहीं मिलती उसे पूर्ण कर लेने की शक्ति भी उनमें है। ऐसा न हो तो दुनिया में सुधार का काम कैसे चले। और एक बात यह है कि, दस लोग जो काम नहीं करते वह छिपकर किया जाय तो भी प्रकट हो जाता है। जो काम सभी करते हैं उस पर कोई दृक्पात नहीं करता। आप यही क्यों नहीं देखते, छत पर बैठकर जो आप जप, तप, न्यास, ध्यान करते हैं वह नलिनी की नज़र से भी छिपा नहीं रहा। वह बाबूजी से सब बातें कह रही थी। उस ने तो आपके सुधार का भार ग्रहण नहीं किया है।

नलिनी का मुँह लाल हो गया। वह मर्माहत होकर कुछ बोलने को थी कि कमलनयन ने कहा—आप कुछ भी संकोच न करें; अगर आप ने छत पर घूमने जाकर साँझ-सवेरे मेरा नित्य कृत्य देख लिया है तो इसके लिए क्या आपको कोई दोषो बनावेगा? आँख का धर्म है, देखने से यदि आप दोषभागी हों तो इस दोष से अछूता कोई भी नहीं।

घनानन्द—नलिनी आपके नित्य कर्म के विषय में कुछ आपत्ति प्रकट न करके श्रद्धापूर्वक आपकी साधन-प्रणाली के सम्बन्ध में मुझसे कुछ पूछ रही थी।

योगेन्द्र—मैं ये बातें नहीं जानता। हम लोग इस संसार में जिस सीधी सादी चाल से जा रहे हैं, इसमें किसी तरह की विशेष असुविधा नहीं देख पड़ती। गुप्तरीति से अद्भुत साधन करके कुछ विशेष लाभ होगा, यह मेरी समझ में नहीं आता, बल्कि उससे तो मन का सामञ्जस्यभाव नष्ट होता है और लोग झुकी हो जाते हैं। आप मेरी बात से क्रोध न करें। मैं अत्यन्त साधारण मनुष्य हूँ। मैं संसार में मध्यम श्रेणी

में हूँ । जो किसी तरह ऊँचे आसन पर जा बैठते हैं, वहाँ तक हम लोगों की हाज़िरी पहुँचाने का एक मात्र उपाय उन्हें ढेला फेंक कर मारना है । मेरे जैसे असंख्य लोग हैं । इसलिए यदि आप हम सबों को छोड़कर ऊँचे आसन पर जा बैठेंगे तो आपको असंख्य ढेलों की मार सहनी पड़ेगी ।

कमलनयन—ढेले भी अनेक प्रकार के होते हैं । कोई अलग गिरता है और कोई शरीर को स्पर्श करता है । परन्तु उनसे बचने के भी अनेक उपाय हैं । अगर कोई कहे कि यह आदमी पागल है, जो काम न करना चाहिए वही करता है, लड़कपन करता है, तो कोई हानि नहीं । किन्तु जब कहे कि यह गोसाईं-गिरी करता है, योगसाधन करता है, गुरु बनकर चेलों का संग्रह करता फिरता है तब उस बात को हँसी में उड़ाने के लिए जितनी हँसी की आवश्यकता है उतनी मिलना मुश्किल है ।

योगेन्द्र—मैं फिर आप से विनय करता हूँ । आप मेरी बात का बुरा न मानें । आप छत पर जाकर जो जी में आवे किया कीजिए, मैं उसमें बाधा देने वाला कौन ? मैं तो इतना ही कहता हूँ, कि साधारण सीमा के भीतर रहने से कोई बात नहीं रहती । सब लोग जैसे चलते हैं वैसे ही चलना काफ़ी है । नई चाल चलने ही से लोगों की भीड़ उमड़ पड़ती है । चाहे वे गाली दें या भक्ति करें, उससे कुछ आता-जाता नहीं—किन्तु इस तरह भीड़ में रहकर जीवन बिताते में मज़ा ही क्या है ?

कमलनयन—योगेन्द्र बाबू, आप चले कहाँ ? मुझको मेरे घर की छत से नीचे उतार कर बिलकुल सर्वसाधारण के सामने खड़ा करके भागने से न बनेगा ?

योगेन्द्र—आज आपके साथ यथेष्ट वार्तालाप हुआ । अब
कुरा घूम आऊँ ।

योगेन्द्र के चले जाने पर नलिनी सिर झुकाकर टेबुल के
ढकने की झालर पर अकारण अत्याचार करने लगी । उस
समय यदि उसका चेहरा ध्यान से देखा जाता तो उस की
आँखों में अवश्य आँसू भरे मिलते ।

नलिनी ने प्रतिदिन कमलनयन के साथ बातचीत करते
करते अपने हृदय की दीनता देखती । कमलनयन के मार्ग का
अनुसरण करने के लिए वह व्यग्र हो उठी । विपद की मागी
बे मारी नलिनी जब बाहर कोई अवलम्ब ढूँढ़ने पर भी न पाती
थी तब कमलनयन ने उसको मानों एक नया संसार दिखता
दिना । उसका मन कुछ दिनों से ब्रह्मचारिणी की भाँति कठोर
नियम-पालन के लिए उत्सुक था क्योंकि नियम मन के लिए एक
बड़ा अवलम्बन होता है । इसके सिवा शोक सिर्फ मन के भीतर
ही रहना नहीं चाहता, वह बाहर भी किसी कृच्छ्र साधन के
बीच अपने को सम्मत् जँचाने की चेष्टा करता है । नलिनी अब
तक यह कुछ कर न सकी थी । लोग देख कर क्या कहेंगे, इसी
लोक-लज्जा से उद्वेग को मन के भीतर किसी तरह दबाये चली
जाती थी । जब आज उसने कमलनयन के बताये योगसाधन
के मार्ग का अनुसरण कर बड़ी नियम-निष्ठा के साथ निरा-
मिष भोजन किया तब उसके मन में तृप्ति हुई । एक तरह
का शान्त भाव उसके चित्त पर छा गया । उसने अपने शयन-
गृह से चटाई और कारपेट को हटा कर बिछौने को पर्दे को
ओट में कर दिया । अब उस कमरे के फर्श को नलिनी अपने हाथ
से जल से धोकर साफ़ करती थी । एक फूल-डाली में कुछ
फूल रक्खे रहते थे । वह स्नान करके श्वेत वस्त्र पहन कर उस

कमरे में आसन बिछा कर बैठती थी। घर के जङ्गले और दरवाज़े खुले रहते थे, जिनसे वहाँ बेरोक हवा जाती आती थी, और प्रकाश भी आता था। वह उस प्रकाश, आकाश और विशुद्ध वायु के द्वारा अपने अन्तःकरण को अभिषिक्त करके ईश्वर का स्मरण करती थी। घनानन्द पूर्ण रूप से नलिनी के साथ योग नहीं दे सकते थे किन्तु नियम पालन के द्वारा जो उसके मुँह पर एक प्रकार की प्रसन्नता का चिह्न देख पड़ता था वह देख कर वृद्ध का मन स्नेह से स्निग्ध हो जाता था। कमलनयन के आने पर नलिनी और घनानन्द इसी कमरे में फर्श पर बैठ कर परस्पर आलोचना किया करते थे।

योगेन्द्र एकदम विद्रोही हो गया। वह कहने लगा—यह क्या हो रहा है! तुम लोगों ने मिल जुल कर उपासना के द्वारा घर को भयङ्कर रूप से पवित्र बना दिया। मेरे सदृश मनुष्य को यहाँ पैर रखने के लिए भी जगह नहीं।

इससे पहले योगेन्द्र की आक्षेप भरी बातों से नलिनी का हृदय क्रोध से भर जाता था; किन्तु अब घनानन्द बाबू उसकी बात से बीच बीच में विगड़ बैठते हैं किन्तु कमलनयन के साथ नलिनी केवल शान्त भाव से हँसती है। अब नलिनी ने अपने मन से राग-द्वेष के झमेलों को किनारे कर एक अद्वैत-भाव का अवलम्ब किया है। इस सम्बन्ध में लज्जा करना भी वह हृदय की दुर्बलता समझती है। वह जानती थी कि लोग मेरे इस नये आचरण को आश्चर्य मान हँसी करते हैं, मेरी नकल उतारते हैं, इतनेपर भी कमलनयन के ऊपर उसकी जो भक्ति और विश्वास है उसने संसार भर को छिपा लिया है। इसी से वह अब किसी के उपहास की कुछ परवा नहीं करती।

एक दिन नलिनी प्रातःस्नान के अनन्तर उपासना करके अपने उसी एकान्त गृह में खिड़की के सामने चुपचाप बैठी थी । इसी समय घनानन्द बाबू कमलनयन को लिये एकाएक वहाँ आये । उस समय नलिनी के हृदय में पूर्ण रूप से शान्ति छाई हुई थी । उसने पहले कमलनयन को साष्टाङ्ग प्रणाम कर के फिर पिता को प्रणाम किया और उन दोनों के चरण की धूल अपने मस्तक में लगाई । कमलनयन सकुच गये । घनानन्द ने कहा—आप सङ्काच न करें । नलिनी ने अपना कर्तव्य किया है ।

और दिन कमलनयन इतने सवेरे यहाँ नहीं आते थे । इसीसे नलिनी ने बड़ी उत्कण्ठा के साथ उनके मुँह की ओर देखा । कमलनयन ने कहा—मेरी माता का शरीर कुछ अधिक अस्वस्थ होने की खबर काशी से आई है, इस लिए आज साँझ की ट्रेन से काशी जाना चाहता हूँ । दिन ही में यहाँ के सब काम कर डालना चाहिए, यही सोच कर आज सवेरे ही आप सबसे मिलने आया हूँ ।

घनानन्द—मैं अभी आप से और क्या कहूँ । आपकी माता बीमार हैं, ईश्वर उन्हें शीघ्र अच्छा कर दें । इन्हीं कुछ दिनों में आप के सत्सङ्ग से हमें जो लाभ हुआ है, इस ऋण का परिशोध हमसे किसी भी समय मैं न हो सकेगा ।

कमलनयन—यह आपकी उदारता है । सब पूछिए तो आप लोगों ने जो मेरा उपकार किया है वह मैं कभी न भूलूँगा । पड़ौसी के साथ जैसा कुछ यत्न साहाय्य करना चाहिए वह तो आपने किया ही है, इसके सिवा जिन गम्भीर बातों पर मैं इतने दिन मन ही मन विचार किया करता था उन्हें आप ने अपनी श्रद्धा के द्वारा उत्तेजित कर दिया है । मेरी भावना

और साधना आपके जीवन का अवलम्ब करने से मेरे लिए पहले से कहीं बढ़कर आश्रयस्थल होगई है । अन्य मनुष्य के हृदय की सहयोगिता से सार्थकता की प्राप्ति कितनी सहज हो जाती है—यह मैं खूब समझ गया ।

घनानन्द—मैंने अचम्भा देखा, हमें किसी चीज़ की बड़ी आवश्यकता थी, किन्तु यह न मालूम था कि ज़रूरत है किस चीज़ की—ठीक इसी समय आप न जाने कहाँ से आगये । आप न आते, आप से भेंट न होती तो हमारी न जाने क्या दशा होती । आपको पाकर हम सबमुच कृतार्थ हुए । हम घर से बाहर बहुत ही कम निकलते हैं । जनसमाज में अधिक नहीं जाते आते । किसी सभा में जाकर वक्तृता सुनने के भी हम शौकीन नहीं । हम जायें तो जा भी सकते हैं किन्तु नलिनी को ले जाना बड़ा ही कठिन है । पर उस दिन का आश्चर्य आपसे क्या कहूँ । ज्योंही योगेन्द्र के मुँह से सुना कि आप वक्तृता देंगे त्योंही हम दोनों बड़े उत्साह के साथ ठोक समय पर वहाँ जा पहुँचे । ऐसी घटना कभी नहीं हुई । आप इन बातों को याद रखिए । इसीसे आप समझेंगे कि हम लोगों को आपकी ज़रूरत है, नहीं तो ऐसी घटना कदापि नहीं घटती ।

कमलनयन—आप भी स्मरण रखिए कि आपको छोड़ मैंने अपने जीवन का गूढ़ रहस्य किसी से भी नहीं कहा । सत्य को प्रकट कर लेना ही सत्य के सम्बन्ध में चरम शिक्षा है । उसे प्रकट करने की गम्भीर आवश्यकता आप के ही द्वारा सिद्ध हुई है । अतएव समझ लीजिए कि आपकी मुझे कहाँ तक आवश्यकता थी ।

नलिनी इन दोनों का वार्तालाप चुपचाप सुन रही थी और जँगले की राह जो धूप फ़र्श पर आकर पड़ रही थी उसी

की ओर देख रही थी । कमलनयन जब जाने को उद्यत हुए तब नलिनी ने कहा—ऐसा कीजिएगा जिसमें आपकी माता के आरोग्य होने का समाचार हम लोगों को भी मालूम हो ।

ज्योंही कमलनयन उठकर खड़ा हुआ त्योंही नलिनी ने उसे दुबारा, माथा टेक कर, प्रणाम किया ।

चवालीसवाँ परिच्छेद

६३ धर कई दिनों से अक्षय गायब था। कमलनयन के काशी चले जाने पर आज वह योगेन्द्र के साथ घनानन्द बाबू की चाय की टेबल के पास देख पड़ा। उसने रमेश पर नलिनी के अनुराग की मात्रा को नापने का एक अच्छा उपाय ढूँढ़ लिया था। जिस परिमाण में अक्षय से नलिनी चिढ़ती थी उसी परिमाण में वह उसे रमेश पर अनुरक्त समझ लेता था। आज उस ने देखा—नलिनी के मुखमण्डल पर शान्ति छाई है। अक्षय को देखने से उसके चेहरे का भाव कुछ भी नहीं बदला। वह ज्यों का त्यों बना रहा। नलिनी ने स्वाभाविक प्रसन्नता दरसा कर अक्षय से पूछा—आज आपको बहुत दिन में देखा।

अक्षय—मैं क्या प्रति दिन देखे जाने योग्य हूँ ?

नलिनी ने हँस कर कहा—वह योग्यता न रहने से यदि मिलना जुलना ठीक न समझा जाय तो हममें बहुतें को एकान्त में ही रहना पड़े।

योगेन्द्र—अक्षय ने सोचा था कि हम अकेले विनय करके आपही सम्पूर्ण यश लूट लेंगे परन्तु नलिनी ने सारी मनुष्य जाति की ओर से विनय करके अक्षय को अखण्ड यश का भागी न होने दिया। किन्तु इस सम्बन्ध में मुझे कुछ कहना है। हमारे जैसे साधारण मनुष्य ही प्रतिदिन देखे सुने जाने योग्य हैं। और जो असाधारण व्यक्ति हैं उनका तो संयोग

ही से कभी दर्शन होना भला है । इसी से वे जङ्गल, पहाड़ और गुफाओं में घूमते फिरते हैं । यदि वे बस्ती में रहने लग जायें तो फिर अक्षय-योगेन्द्र जैसे बिलकुल साधारण लोगों को जङ्गलों-पहाड़ों में भाग जाना पड़े ।

योगेन्द्र की यह व्यङ्ग्य भरी बात नलिनी के हृदय में जा खटकी । उसने इस बात का कुछ जवाब न देकर तीन प्यालों में चाय भर करके घनानन्द बाबू, अक्षय और योगेन्द्र के आगे रख दी । योगेन्द्र ने कहा—मालूम होता है, तुम चाय न पिओगी ।

वह योगेन्द्र से कठोर उत्तर सुनने की बात जानकर भी बड़े शान्तभाव से बोली—हाँ, मैंने चाय पीना छोड़ दिया है ।

योगेन्द्र—जान पड़ता है इस दफ्ते विधिपूर्वक तपस्या आरम्भ होगई । चाय की पत्ती में शायद विशेष आध्यात्मिक गुण नहीं है, जो कुछ है हरीतकी में है । क्या आफ़त है ! मेरी बात मानो तो यह सब आडम्बर करना छोड़ दो । अगर प्याले भर चाय पीने से तुम्हारा तप नष्ट हो जाय तो हो जाने दो । इस संसार में बड़ी मज़बूत चीज़ भी नहीं टिकती । ऐसे नियमों का पालन करके समाज में रहना कठिन है ।

यह कहकर योगेन्द्र ने भट उठ कर अपने हाथ से एक प्याले में चाय भर करके नलिनी के आगे रख दी । उसने चाय के प्याले में हाथ भी न लगाकर घनानन्द बाबू से कहा—आज आप केवल चाय पी कर रह गये, और कुछ न खाइएगा ?

घनानन्द बाबू का हाथ और स्वर काँपने लगा । उन्होंने कहा—बेटी, मैं सब कहता हूँ, मुझे इस टेबल पर कुछ खाना-पीना अच्छा नहीं लगता । योगेन्द्र की बातें मैं देर से चुपचाप

सुनने की चेष्टा कर रहा हूँ। कुछ बोलने का साहस नहीं होता। क्या जानें, इस बुढ़ापे में मुँह से क्या निकल जाय जिस के लिए पीछे पछताना पड़े।

नलिनी ने पिता की कुरसी के पास खड़ी होकर कहा—बाबू जी, आप क्रोध न कीजिए! भैया, मुझे चाय पिलाना चाहते हैं, इसमें क्या हर्ज है। मैं तो इसके लिए ज़रा भी दुःख नहीं मानती। नहीं बाबू जी, आप कुछ खाइए। खाली पेट चाय पीने से आप का स्वास्थ्य बिगड़ जाता है—यह मैं जानती हूँ।

यह कह कर नलिनी ने आहार्य-सामग्री का पात्र उन के सामने खसका कर रख दिया। घनानन्द धीरे धीरे खाने लगे।

नलिनी फिर अपनी कुरसी पर आकर बैठो और योगेन्द्र की दी हुई चाय पीने को उद्यत हुई। अक्षय ने झट पट उठ कर कहा—माफ़ कीजिए, यह प्याला मुझे दे दीजिए। मेरा प्याला खाली हो गया है।

योगेन्द्र ने तुनक कर नलिनी के हाथ से चाय का प्याला लेलिया और घनानन्द से कहा—मुझसे बड़ा अपराध हुआ, क्षमा कीजिए।

घनानन्द कुछ उत्तर न दे सके। उनकी आँखों में आँसू भर आये और देखते ही देखते टपक पड़े।

अक्षय को लेकर योगेन्द्र धीरे धीरे वहाँ से चला गया। घनानन्द बाबू जल-पान कर के उठे, और नलिनी का हाथ पकड़ कर, थरथराते पैरों से ऊपर के कमरे में गये।

उसी दिन कुछ रात बीते उन के पेट में शूल का सा दर्द होने लगा। वृद्ध बेचारे दर्द के मारे छुटपटाने लगे। डाक्टर बुलाया गया। उसने परीक्षा करके कहा, इनका पित्ताशय

बिगड़ गया है । अभी रोग प्रबल नहीं हुआ है । इसी समय ये पश्चिम के किसी स्वास्थ्यकर स्थान में जाकर बरस छः महीने रहें तो स्वास्थ्य ठीक हो जायगा ।

दर्द हटने और डाकूर के चले जाने पर घनानन्द ने नलिनी से कहा—चलो बेटी, न हो तो कुछ दिन हम काशी में ही रहें ।

“जो रोगी को भावे, सोई वैद बतावे” नलिनी ने उनके कहने के पहले ही इस बात को सोचा था । कमलनयन के चले जाने से वह अपने साधनसम्बन्ध में दुर्बलता का अनुभव करने लगी थी । कमलनयन के रहने से उसको पूजा-पाठ में बड़ा सहारा मिलता था । कमलनयन के मुँह पर जो स्थिर निष्ठा और शान्तिसहित प्रसन्नता का भाव झलकता था वही नलिनी के विश्वास को सदा विकसित किये रहता था । उस की अनुपस्थिति में नलिनी का उत्साह कुछ मन्द सा हो गया था । इसी से आज वह दिन भर कमलनयन के बतलाये हुए सारे अनुष्ठानों का, बड़ा जोर लगा कर और कुछ अधिक परिमाण में, पालन करती रही है । किन्तु उससे थक जाने पर ऐसी निराश होगई थी कि वह आँसुओं को न रोक सकी । चाय की टेबल पर वह बड़ी मुस्तैदी से आतिथ्य करती रही सही, पर उसके हृदय पर एक पत्थर सा रक्खा था । अब फिर उस-पर उसी पुरानी स्मृति की वेदना ने दुगुने वेग से हमला कर दिया—उसका मन मानो फिर गृह-विहीन, आश्रम-हीन की तरह थकल होने को उद्यत हुआ । इसी से जब उसने काशी जाने की बात सुनी तब बड़ी उत्कण्ठा के साथ कहा—हाँ बाबू जी, वहीं चलिण ।

दूसरे दिन जाने की कुछ तैयारी करते देख योगेन्द्र ने पूछा—यह क्या हो रहा है ?

घनानन्द—हम पश्चिम जाना चाहते हैं ।

योगेन्द्र—पश्चिम में कहाँ ?

घनानन्द—“घूमते फिरते किसी जगह का पसन्द करके कुछ दिन टिक रहेंगे ।” उससे एकदम काशी जाने की बात कह डालने में उन्हें सङ्कोच हुआ ।

योगेन्द्र—मैं इस बार आप के साथ न जा सकूँगा । मैंने जो हेडमास्टरी के लिए दरखास्त भेजी है उसके उत्तर की प्रतीक्षा कर रहा हूँ ।

पैंतालीसवाँ परिच्छेद

रमेश दूसरे दिन सवेरे ही इलाहाबाद से गाज़ीपुर लौट आया। तब सड़क पर अधिक लोग न थे। कुहरा छाये रहने के कारण मार्ग का अगला हिस्सा दिखाई न देता था। रमेश मोटे कपड़े का ओवरकोट पहने गाड़ी में बैठा अपने घर की ओर चला। न मालूम उसकी छाती क्यों धड़कने लगी।

सदर फाटक पर जाकर रमेश गाड़ी से उतर पड़ा। सोचा, गाड़ी का शब्द सुनकर कमला ज़रूर ही बरामदे में आकर खड़ी होगई होगी। रमेश अपने हाथ से कमला के गले में एक बहुमूल्य चन्द्रहार पहराने के लिए इलाहाबाद से मोल लाया है। उस ने उसको कोट के पाकेट से निकाल कर हाथ में ले लिया।

द्वार के सामने आकर रमेश ने देखा कि मोहन बरामदे में बेखबर सोया हुआ है। घर के दरवाज़े बन्द हैं। रमेश डिठक कर खड़ा हो रहा। उसने उच्चस्वर से पुकारा, “मोहन !” सोचा, इस पुकार से घर के भीतर रहने वाली की भी नींद टूटेगी। किन्तु इस तरह नींद-तोड़ना रमेश के मन में बड़ा ही दुःखद हुआ। क्योंकि वह तो आधी रात से हो जाग रहा है।

दो तीन बार पुकारने पर भी मोहन की नींद न टूटी। आखिर उसे हाथ से धक्का देकर उठाना पड़ा। मोहन आँख मलता हुआ उठा और कुछ देर भौंचक सा हो रहा। रमेश ने पूछा—बहू जी घर में हैं ?

मोहन ने पहले तो रमेश की बात का अर्थ समझा ही नहीं । इस के अनन्तर चौंक कर कहा—“हाँ, वे घर ही में हैं ।” यह कह कर वह फिर लेट गया और सोने की तैयारी करने लगा ।

रमेश ने बाहर से किवाड़ों में धक्का दिया । धक्का देते ही किवाड़ खुल गये । भीतर जाकर उसने प्रत्येक कमरे में घूम कर देखा, कोई कहीं नहीं । तो भी एक बार ज़ोर से पुकारा—“कमला !” कहीं से कुछ उत्तर न मिला । बाहर के बागीचे में अशोक के पेड़ तक जाकर घूम आया । रसोईघर में, नौकरों के रहने के घर में और अस्तबल में भी खोज आया, कहीं कमला न मिली । तब कुछ कुछ धूप निकल आई, कौवे काँव काँव कर चारों ओर घूमने लगे । हाते के भीतर वाले कुवे से पानी भरने के लिए सिर पर घड़ा लिये महल्ले की दो चार स्त्रियाँ आती हुई दिखाई दीं । सड़क के दूसरे किनारे एक छोटे से घर के भीतर किसी अथेड़ स्त्री ने विचित्र स्वर से गीत गाकर चक्की पीसना आरम्भ किया ।

रमेश ने फिर कोठी के भीतर आकर देखा, मोहन गाढ़ी निद्रा में निमग्न है । तब वह झुक कर दोनों हाथों से मोहन को खूब ज़ोर से भँभोरने लगा । देखा, उसके मुँह से ताड़ी की बास आ रही है ।

अधिक ज़ोर से हिलाये जाने पर मोहन का होश ठिकाने आया । वह हड़बड़ा कर उठ खड़ा हुआ । रमेश ने फिर पूछा—मोहन, बहू जी कहाँ हैं ?

मोहन—बहूजी भीतर हैं ।

रमेश—भीतर तो नहीं हैं ।

मोहन—कल तो यहीं आगई थीं ।

रमेश—यहाँ आने पर फिर कहाँ गई थीं ?

मोहन मुँह फैला कर रमेश के मुँह की ओर देखने लगा ।

इसी समय उमेश आ पहुँचा । वह खूब चौड़ी किनार की लम्बी श्रोती पहने और चादर ओढ़े था । उसकी आखें लाल लाल थीं । रमेश ने पूछा—उमेश, तुम्हारी माँ जी कहाँ हैं ?

उमेश—माँ जी तो कल से यहीं हैं ?

रमेश—तुम कहाँ थे ?

उमेश—माँ जी ने कल साँझ को मुझे श्रीपति बाबू के घर तमाशा देखने को भेजा था ।

गाड़ीवान ने आकर कहा—बाबू साहब, भाड़ा ?

रमेश झटपट उसी गाड़ी में सवार हो कर चक्रवर्ती के घर गया । वहाँ जाकर देखा, उस घर के सभी लोग चञ्चल हैं । रमेश ने समझा, शायद कमला बीमार हो गई है । परन्तु यह बात न थी । कल साँझ होने के कुछ ही देर बाद से उमा एकाएक चिल्ला कर रोने लगी, उसका चेहरा स्याह हो गया, और हाथ पैर ठण्डे हो गये । यह देख सब लोग डर गये । उसकी दवाई के लिए घर के सब लोग हैरान थे । रात भर सभी जागते रहे ।

रमेश ने सोचा, उमा की बीमारी की खबर सुनकर कल जरूर कमला यहाँ आई होगी । उसने विपिन से कहा—जान पड़ता है, इसी से कमला उमा के कारण बड़ी बेचैन होगई है ।

विपिन को ठीक ठीक मालूम न था कि कमला कल रात में यहाँ आई भी है या नहीं । इसी से उसने रमेश की बात में बात मिलाकर कहा—हाँ, वे उमा को बहुत प्यार करती हैं इसी से उनको बड़ी चिन्ता थी । किन्तु डाक्टर ने कहा है,

चिन्ता करने की कोई बात नहीं । लड़की जल्द अच्छी हो जायगी ।

जो हो, रमेश का प्रफुल्लित मुँह कल्पना के पूर्ण उच्छ्वास में रुकावट आजाने से विकल हो गया । वह सोचने लगा—हम दोनों के मिलन में कोई दैवी रुकावट है ।

इसी समय रमेश की नई कोठी से उमेश भी वहाँ आ पहुँचा । वह बे रोक भीतर जाता-आता था । इस लड़के पर अन्नपूर्णा का स्नेह भी था । अन्नपूर्णा उसे अपने कमरे की ओर आते देख उमा की नींद टूट न जाय इस भय से भट बाहर आगई । उसे आशङ्का थी कि इसकी बातचीत से कहीं लड़की जाग न पड़े ।

उमेश ने पूछा—माँ जी कहाँ हैं ?

अन्नपूर्णा चकित होकर बोली—क्यों, कल तुम्हीं तो उन्हें यहाँ से उस घर में ले गये हो । सन्ध्या होने के उपरान्त शिवरनिया को उनके पास भेजना था । बच्चों को एकाएक न जाने क्या होगया, इसी से उसको न भेज सकी ।

उमेश का मुँह सूख गया । उसने कहा—उस मकान में तो वे हैं नहीं ।

अन्नपूर्णा ने व्यग्र होकर कहा—रहते क्या हो ? कल रात को तुम कहाँ थे ?

उमेश—माँ ने मुझे रात को वहाँ रहने नहीं दिया । उस मकान में जाते ही उन्होंने मुझको श्रीपति बाबू के यहाँ तमाशा देखने को भेज दिया ।

अन्न०—तुम्हारी अक्ल तो देख ली । मोहन कहाँ था ?

उमेश—मोहन तो कुछ कहता ही नहीं । कल वह खूब ताड़ी पीकर बेहोश हो गया था ।

अन्नपूर्णा—जाओ, जाओ, बाबू को जल्द बुला लाओ ।

विपिन के आते ही अन्नपूर्णा ने कहा—हाय ! यह क्या हो गया !

विपिन का मुँह सूख गया । उसने घबराहट के साथ पूछा—क्या हुआ ?

“कमला कल अपनी कोठी में गई थी । आज वहाँ खोजने से भी नहीं मिलती ।”

विपिन—तो कल रात को वे यहाँ नहीं आईं ?

अन्न०—नहीं, बच्ची को बीमार देख उन्हें बुलाना चाहा था पर यहाँ था कौन जिसे भेजती ? क्या रमेश बाबू आ गये ?

विपिन—उन्हें उस मकान में न पाकर रमेश बाबू यही समझे बैठे हैं कि कमला यहीं हैं । वे तो यहीं आये हैं ।

अन्नपूर्णा—जाइए, जाइए, शीघ्र रमेश बाबू को साथ लेकर कमला की खोज कीजिए । उमिया अभी सोई है । वह अच्छी है ।

विपिन और रमेश फिर उसी गाड़ी में बैठ कर नई कोठी को लौट गये । वहाँ जाकर कमला के विषय में मोहन से जिरह पर जिरह करने लगे । बहुत शङ्का-समाधान के अनन्तर जो खबर मिली वह यही कि—कल कुछ दिन रहते कमला अकेली गङ्गा की ओर गई थी । मोहन ने उसके साथ जाना चाहा था पर कमला ने बतौर इनाम के एक रुपया उसके हाथ में दे कर उसे लौटा दिया । वह पहरा देने के लिए सदर

फाटक पर आ बैठा । उसी समय तुरन्त का उतारा ताड़ी का घड़ा लिये एक पासी उसके सामने से जा रहा था । इसके बाद संसार में कहीं क्या हुआ, मोहन कुछ न बता सका । जिस रास्ते कमला को गङ्गा-तट की ओर जाते देखा था वह मोहन ने दिखा दिया ।

रमेश, विपिन और उमेश तीनों ओस से गीले, खेतों के बीच वाले उसी रास्ते से कमला की खोज में चले । उमेश मातृ-हीन मृग-शावक की भाँति व्याकुल होकर चकित दृष्टि से चारों ओर देखने लगा । गङ्गा के किनारे पहुँच कर तीनों खड़े हुए । वहाँ चारों ओर मैदान था । सफ़ेद बालू प्रभात-कालिक धूप में चाँदी की तरह चमक रही थी । कहीं कोई देख न पड़ा । उमेश खूब ज़ोर से चिल्ला चिल्ला कर पुकारने लगा—“माँ, कहाँ हो, दर्शन दो ।” प्रतिध्वनि मात्र दूर से लौट कर उसके कान में आ पड़ी । कहीं से कुछ उत्तर न मिला ।

खोजते खोजते उमेश की दृष्टि हठात् कुछ दूर पर एक उजली सी चीज़ पर जा पड़ी । उसने दौड़ कर नज़दीक जाकर देखा, पानों के निकट एक सफ़ेद रुमाल में बँधा हुआ कुञ्जियों का गुच्छा है । “कहो, कहो, वह क्या है ?” कहते कहते रमेश भी वहाँ आया और देखते ही पहचान लिया—वह कमला की कुञ्जियों का गुच्छा था ।

जिस जगह वह कुञ्जियों का गुच्छा पड़ा था उससे कुछ ही हट कर गोली मिट्टी के ऊपर गङ्गा के जल पर्यन्त दो छोटे छोटे पैरों का गहरा चिह्न भी देख पड़ा । उथले पानी के भीतर कोई वस्तु भटक रही थी । उस पर उमेश की दृष्टि जा पड़ी । उसने पानी में से निकाल कर देखा, सोने की चेन थी । कमला ने रमेश को यह उपहार में दी थी ।

इस प्रकार जब गङ्गा की धार में कमला के प्रवेश करने के अनेक चिह्न मिले तब उमेश से न रहा गया । वह “माँ, माँ” कह कर गङ्गाजी की धार में धँस पड़ा । वहाँ जल अधिक न था । उमेश पागल की तरह बार बार पानी में डुबकी मार कर तलप्रदेश में हाथ से चारों ओर कमला को ढूँढ़ने लगा । उसने पानी को गँदला कर डाला ।

रमेश हतबुद्धि की तरह किनारे खड़ा था । विपिन ने उमेश से कहा—तुम यह क्या करते हो ? निकल आओ ।

उमेश मुँह से पानी फेंकते फेंकते बोला—नहीं दादा ! मैं पानी से बाहर न निकलूँगा, हर्गिज न निकलूँगा । अरी माँ, तुम कहाँ गई ! मुझे भी अपने साथ क्यों न लेती गई ।

विपिन डर गया । परन्तु उमेश तो मछली की तरह पानी में तैरना जानता था । उसके लिए पानी में डूब कर आत्म-हत्या करना कठिन था । जब वह डुबकी लगाते लगाते थक गया तब अछूता पछूता कर पानी से निकल आया और किनारे की बालू पर लोटने और रोने लगा ।

विपिन ने मूर्ति की तरह खड़े रमेश को छूकर कहा—रमेश बाबू ! चलिए, यहाँ खड़े रहने से क्या होगा । एक बार पुलिस में इसकी इत्तिला करनी चाहिए । वे लोग भी खोजें । शायद कहीं कुछ पता लग जाय ।

अन्नपूर्णा के घर उस दिन चूल्हा न जला । दिन भर सब लोग कमला के वियोग से कातर हो शोकसागर में डूबे रहे । मल्लाहों ने नाव लेकर गङ्गा की धार में दूर तक जाल डाल कर ढूँढ़ा । पुलिस के कर्मचारी चारों ओर कमला का अनुसन्धान करने लगे । स्टेशन में जाकर विशेष रूप से खोज

की गई । कमला के सदृश रंग रूप और अवस्था वाली कोई वङ्गरमणी रात की गाड़ी से कहीं नहीं गई ।

उसी दिन दोपहर के बाद चक्रवर्ती आगये । कई दिनों से कमला का व्यवहार और आद्योपान्त वृत्तान्त सुनकर उन्होंने निश्चय किया कि कमला ने गङ्गा जी में डूब कर आत्महत्या कर ली है ।


शिवरनिया ने कहा — इसीसे कल रात में बढ्की इस तरह रोने लगी जैसे उसे किसी तरह की हवा लग गई हो । उस की भाड़ फूक करा लेनी चाहिए ।

रमेश बेचारा मारे सोच के अधमरा सा हो गया । उसके मन का सब मनोरथ मन ही में रह गया । वह तिर पर हाथ रखकर कमला के सम्बन्ध की बातें मन ही मन सोचकर व्याकुल होने लगा — एक दिन यह कमला गङ्गा की धारा से बाहर निकल कर मेरे पास आई थी और फिर इसी गङ्गा की धारा में ही, पूजा के पवित्र फूल की भाँति, अन्तर्हित हो गई ।

जब सूर्यास्त हुआ तब रमेश फिर उसी ओर गङ्गा के किनारे आया । जहाँ कुञ्जियों का गुच्छा पड़ा मिला था वहाँ खड़ा होकर वह उसी के पैरों के बिह को टकटकी बाँध कर देखने लगा । इसके बाद जूता उतार कर उसने धोती को घुटने से ऊपर चढ़ा लिया । फिर वह कुछ पानी के भीतर पैठा और डब्बे से सोने का चन्द्रहार निकाल कर गङ्गा की धार में फेंक दिया ।

रमेश गाज़ीपुर से अब किधर को गया, यह खबर चक्रवर्ती के घर वालों को न लगी ।

छियालीसवाँ परिच्छेद


 व रमेश के पास कोई काम न रहा। उसके मन
 में बार बार यह तरङ्ग उठने लगी कि इस
 जीवन में अब मैं कोई काम न करूँगा। कहीं
 स्थिर होकर न रहूँगा। वोहीं धूमता फिरूँगा।

मन में उसे नलिनी की याद न आती थी, यह नहीं। आती ज़रूर
 थी, परन्तु उसने उसे चित्त से हटा दिया। उसने अपने मन
 में कहा—मेरे जीवन में जिस दारुण घटना ने आघात किया
 है उससे मैं हमेशा के लिए संसार में अयोग्य बन गया हूँ।
 गाज गिरने से झुलसा हुआ पेड़ बाग के बीच में रहने की
 आशा क्यों करे ?

रमेश अब एक जगह स्थिर न रह सका। वह देश-भ्रमण
 की इच्छा से निकल पड़ा। किसी स्थान में अधिक दिन न
 ठहरा। उसने नाव पर सवार हो कर काशी के घाटों की और
 दिल्ली के कुतुबमीनार पर चढ़कर शहर की शोभा देखी। फिर
 आगरा जाकर चाँदनी रात में ताज-महल देखा। इसके बाद
 अमृतसर में गुरुदरबार देखकर राजपूताने की ओर गया। वहाँ
 आवू पहाड़ की चोटी पर जो प्राचीन मन्दिर है, उसे देखा।
 इसी तरह उसने धूम फिर कर कई प्रदेश देखे। पर उसको
 कहीं भी शान्ति न मिली।

भ्रमण से थके हुए इस युवक का अन्तःकरण अब घर के
 लिए हाहाकार करने लगा। उसके मन में एक शान्तिमय घर

की पुरानी याद और एक सम्भवपर घर की सुखमय कल्पना आघात कर रही है। आखिर जब उसका जी देशाटन से उचट गया तब वह एक लम्बी साँस ले कलकत्ते का टिकट लेकर रेलगाड़ी में सवार हुआ ।

कलकत्ते पहुँच कर रमेश कोल्टोले को उस गली के भीतर प्रवेश न कर सका । वहाँ जाकर वह न जाने क्या देखे-सुनेगा ! इस चिन्ता ने उधर जाने से उसे रोक रक्खा । उसके मन में केवल यही एक आशङ्का होने लगी कि वहाँ बड़ा भारी परिवर्तन हो गया है । एक दिन वह उस गली के मोड़ तक जाकर लौट आया था । दूसरे दिन साँझ को रमेश ज़बर्दस्ती अपने को खींचकर नलिनी के मकान के सामने ले गया । देखा घर के सभी दरवाज़े और खिड़कियाँ बन्द हैं । भीतर कोई है, ऐसा लक्षण न देख पड़ा । मकान की निगरानी के लिए रामधन दरवाना ज़रूर होगा, यह सोचकर उसने रामधन को पुकारा और बार बार फाटक पर धक्का दिया । पर कहीं से कुछ उत्तर न मिला । चन्द्रमोहन नाम का एक पड़ोसी अपने घर के बाहर बैठा तम्बाकू पी रहा था । उसने स्वर पहचान कर कहा—कौन, रमेश बाबू ? कहिए, सब कुशल-मङ्गल है ? इस मकान में अभी कोई नहीं है ।

रमेश—क्यों, ये लोग कहाँ गये ?

चन्द्रमोहन—यह तो मैं ठीक ठीक नहीं कह सकता, पर इतना जानता हूँ कि वे पश्चिम में कहीं गये हैं ।

रमेश—कौन कौन गया है ?

चन्द्रमोहन—घनानन्द बाबू और उनकी लड़की ।

रमेश—आप ठीक जानते हैं, उनके साथ और तो कोई नहीं गया ?

चन्द्रमोहन—जी हाँ, जाते समय भी मैंने उन्हें देखा था, बात चीत की थी ।

तब रमेश ने अधीर होकर कहा—मैंने एक आदमी से सुना है कि कमलनयन नाम का कोई आदमी उनके साथ है ।

चन्द्रमोहन—यह बात आप से किसी ने भूठ कही है । कमलनयन बाबू इसी मकान में—जिसमें पहले आप रहते थे—कई दिनों तक थे । इन लोगों के जाने के दो-चार दिन पहले ही वे काशी चले गये थे ।

चन्द्रमोहन से पूछने पर रमेश को कमलनयन बाबू के सम्बन्ध में सिर्फ़ यही मालूम हुआ—“उनका नाम कमलनयन उपाध्याय हैं । वे पहले रङ्गपुर में डाकूरी करते थे । अब माँ के साथ कुछ दिन से काशी में रहते हैं” । रमेश ने ज़रा ठहर कर पूछा—आप जानते हैं, आजकल योगेन्द्र कहाँ है ?

चन्द्रमोहन—नवद्वीप के एक ज़मींदार के द्वारा स्थापित हाई स्कूल के हेडमास्टर के पद पर नियुक्त होकर योगेन्द्र विष्णुपुर गये हैं ।

चन्द्रमोहन ने पूछा—रमेश बाबू ! आप बहुत दिनों के बाद देख पड़े—आप इतने दिन कहाँ रहे ?

रमेश ने बात को छिपाने का कोई कारण न देख कर कहा—वकालत करने की इच्छा से गाज़ीपुर गया था ।

चन्द्रमोहन—क्या अब वहीं रहना होगा ?

रमेश—नहीं, वहाँ रहना मुझे पसन्द नहीं । कहाँ रहूँगा यह अभी नहीं कह सकता ।

रमेश के जाने के कुछ ही देर बाद अक्षय वहाँ आया । योगेन्द्र जाते समय कभी कभी अपना मकान देखने के लिए अक्षय से कह गया था । अक्षय जो काम अपने ज़िम्मे लेता है उस की रक्षा करने में कभी आलस्य नहीं करता । इसीसे वह और काम रहने पर भी जब तब योगेन्द्र का मकान देखने आता है । मकान के दो चौकीदारों में एक भी हाज़िर रह कर पहरा देता है या नहीं, इसकी जाँच-पड़ताल कर के वह चला जाता है ।

चन्द्रमोहन ने अक्षय से कहा—रमेश बाबू अभी अभी यहाँ से गये हैं ।

अक्षय—सचमुच, क्या करने आये थे ?

चन्द्र०—यह तो मैं नहीं जानता । घनानन्द बाबू का हाल पूछते थे । वे ऐसे दुबले-पतले हो गये हैं कि सहसा उनको पहचानना कठिन है । यदि वे दरवान को न पुकारते तो मैं उन्हें पहचान भी न सकता ।

अक्षय—कुछ मालूम हुआ, आज कल रहते कहाँ हैं ?

चन्द्र०—अभी तक तो गाज़ीपुर में थे । अब वहाँ नहीं रहेंगे । कहाँ रहेंगे, इसका अभी कुछ निश्चय नहीं किया ।

“हूँ !” कह कर अक्षय ने अपने काम में मन लगाया ।

रमेश अपने डेरे पर आकर सोचने लगा—बड़ी अद्भुत घटना है । उधर मेरे साथ कमला का और इधर कमलनयन के साथ नलिनी का मिलन हुआ, यह तो बिलकुल ही उपन्यास की तरह है—सो भी कुलिखित उपन्यास ! इस प्रकार उलट फेर कर देना विधाता की भाँति लापरवा रचयिता के लिए ही सम्भव है—संसार में वह ऐसे ऐसे काम कर डालता है

जिन्हें भीरु लेखक काल्पनिक उपन्यास में लिखने का साहस नहीं करते । रमेश ने सोचा, इस बार जब मैं अपने जीवन के कठिन समस्या-जाल से निकल गया हूँ तब अधिकतर सम्भव है कि अदृष्ट अपने इस जटिल उपन्यास के शेष अध्याय में मेरे लिए शोकजनक उपसंहार न लिखेगा ।

विष्णुपुर के ज़मींदार ने योगेन्द्र के रहने के लिए अपने मकान के पास ही एक घर दिया था । वह घर में रविवार को सबेरे पहर अखबार पढ़ रहा था । इसी समय बाज़ार के एक आदमी ने उसके हाथ में एक चिट्ठी दी । लिफाफे पर के अक्षर देख कर वह बड़े आश्चर्य में पड़ गया । लिफाफा खोल कर देखा, रमेश ने लिखा है—मैं विष्णुपुर की एक दूकान में भेंट करने की इच्छा से बैठा हूँ । तुमसे कुछ बातें कहनी हैं ।

योगेन्द्र एकाएक कुरसी से उठ खड़ा हुआ । यद्यपि वह एक दिन रमेश को अपमानित करने के लिए बाध्य हुआ था तो भी उस बाल्यबन्धु को, इस दूर देश में, और वह भी मुदत के बाद भेंट करने के लिए उपस्थित देख कर वह लौटा न सका । उसका हृदय आनन्द से उमंग उठा । कौतूहल भी कुछ कम न हुआ । विशेष कर जब नलिनी वहाँ न थी तब रमेश के द्वारा किसी तरह का अनिष्ट होने की आशङ्का भी न थी ।

पत्र लाने वाले को साथ ले योगेन्द्र स्वयं रमेश से भेंट करने चला । देखा, वह एक बनिये की दूकान में एक खाली सन्दूक पर चुपचाप बैठा है । दूकानदार ने ब्राह्मण के हुक्के में तम्बाकू भर कर उसे देनी चाही, किन्तु चश्माधारी बाबू साहब हुक्का नहीं पीते, यह सुन कर बणिक ने उन्हें शहर के अद्भुत श्रेणी के पदार्थ में गिना और इसी से उन दोनों में कुछ विशेष वार्तालाप न हुआ ।

योगेन्द्र ने लपक कर रमेश का हाथ पकड़ कर कहा—
तुम से हार गये ! तुम अपनी दुबिधा को लेकर चलते बने !
खैर, तुम को सीधे मेरे घर चला आना था सो यहाँ मोदी को
दूकान पर गुड़, आटे और घी के बीच मझे में बैठे हो !

रमेश कुछ उत्तर न देकर मुस्कुराया । योगेन्द्र रास्ते में
मनमानी बातें बकता हुआ जाने लगा । उसने कहा—सुनो
रमेश बाबू ! जो होनहार है वह होता ही है । विधि के कर्तव्य
को कोई नहीं जान सकता । उसने जो मुझको शहर में जन्म
देकर इतना बड़ा नागरिक बनाया सो क्या इसी लिए कि मैं
एक दिन ऐसे निठल्ले गाँव में मारा मारा फिरोँ ?

रमेश ने चारों ओर देख कर धीरे से कहा—क्यों, जगह
तो बुरी नहीं है ।

योगेन्द्र—अर्थात् ?

रमेश—अर्थात् यही कि यहाँ निर्जन—

योगेन्द्र—इसी लिए मैं अपने जैसे आदमी को यहाँ से
हटा कर इस निर्जनता को ज़रा सा और बढ़ाने के लिए प्रति-
दिन व्याकुल रहता हूँ ।

रमेश—चाहे जो कहो, परन्तु मन की शान्ति के
लिए तो—

योगेन्द्र—ये बातें मुझसे मत कहो । कई दिनों से ऐसी
प्रचुर शान्ति लेकर मेरा नाकों दम हो रहा है ! मैं अपने
साध्यभर इस शान्ति को भङ्ग करने के लिए त्रुटि नहीं करता ।
इसी थोड़े से समय में सेक्रेटरी के साथ हाथा-पाई होने की
नौबत आ चुकी है । ज़मींदार महाशय को मेरे स्वभाव का
परिचय मिल गया है । अब वे सहसा मेरे कामों में दखल

देने न आवेंगे । वे मेरे द्वारा अंगरेज़ी अख़बारों में अपना गुण-गान कराना चाहते थे । किन्तु मैं स्वतन्त्र-प्रकृति का मनुष्य हूँ । कोई मुझ पर दबाव डाल कर काम नहीं ले सकता, यह बात मैंने अच्छी तरह उनके दिल में जमा दी है । इतने पर भी जो मैं यहाँ हूँ, यह अपने गुणों से नहीं । यहाँ के ज्वायन्ट साहब मुझे बहुत चाहते हैं । इसी भय से ज़मींदार महाशय मुझे हटा नहीं सकते, नहीं तो वे कभी के मुझे यहाँ से भगा देते । मैं जिस दिन गज़ेट में देखूँगा कि ज्वायन्ट की बदली होती है उसी दिन समझूँगा कि मेरी यहाँ की हेडमास्टरी की भी इति श्री हुई । सच पूछो तो यहाँ कोई भी मेरा हितचिन्तक नहीं—एक यही कुत्ता टाम मेरा दोस्त है । और लोग मुझे जिस दृष्टि से देखते हैं वह कभी शुभ दृष्टि नहीं कही जा सकती ।

योगेन्द्र के वासस्थान में आकर रमेश एक कुरसी पर बैठ गया । योगेन्द्र ने कहा—नहीं, अभी बैठने न दूँगा । मैं जानता हूँ कि तुम्हें प्रातःस्नान करने का बड़ा रोग है, पहले उसे निबटा लो । तब तक मैं देगची आग पर चढ़ाता हूँ । आज अतिथि की कृपा से दूसरी बार चाय पीने का सौभाग्य प्राप्त होगा ।

इस प्रकार बात चीत, आहार और विश्राम में सारा दिन बीत गया । रमेश जो बात कहने के लिए यहाँ आया था, वह कहने का अवकाश योगेन्द्र ने दिन भर में एक बार भी न दिया । सन्ध्या के अनन्तर भोजन करके दोनों दो आराम-कुरसियों पर बैठे । कुछ दूर पर गीदड़ों के बोलने का शब्द सुनाई दिया । भिल्लियों के शब्द से अँधेरी रात की निस्तब्धता भङ्ग हो रही थी ।

रमेश ने कहा—योगेन्द्र, तुम जानते हो, मैं यहाँ तुमसे क्या कहने आया हूँ ? एक दिन तुमने मुझसे जो प्रश्न किया था उस प्रश्न के उत्तर देने का तब उपयुक्त समय न था । अब उत्तर देने में कोई बाधा नहीं ।

यह कहकर रमेश ज़रा ठहर गया । इसके बाद उसने शुरू से आखिर तक जो जो घटनायें हुई थीं सब कह सुनाईं । बीच बीच में उसका स्वर रुका और गला काँपने लगा—दो-एक जगह वह एक दो मिनट के लिए रुक भी गया । योगेन्द्र ने चुपचाप ध्यानपूर्वक रमेश की सब बातें सुन लीं ।

जब रमेश कह चुका तब योगेन्द्र ने एक ठंडी साँस लेकर कहा—ये बातें यदि तुम उस दिन कहते तो मैं विश्वास न करता ।

रमेश—विश्वास करने का जो कारण तब था वही अब भी है । उसके लिए तुमसे मेरी यही प्रार्थना है कि एक बार तुम को उस गाँव में जाना होगा जहाँ मेरा विवाह हुआ था, उसके बाद मैं तुमको वहाँ से कमला के मामा के घर भी ले जाऊँगा ।

योगेन्द्र—मैं कहीं न जाऊँगा । मैं इसी आरामकुरसी पर अटल भाव से बैठा बैठा तुम्हारी सब बातों पर अन्तरशः विश्वास करूँगा । मैंने कभी तुम्हारे कथन पर अविश्वास नहीं किया । दैवयोग से केवल एक बार तुम पर सन्देह उत्पन्न हुआ था सो उसके लिए मैं क्षमाप्रार्थी हूँ ।

यह कह कर योगेन्द्र आरामकुरसी से उठकर रमेश के सामने पहुँचा । रमेश भी झट खड़ा हो गया । दोनों बाल्यबन्धु बड़े स्नेह से प्रेमपूर्वक परस्पर मिले । रमेश कुछ कहा चाहता था, परन्तु उसका गला भर आया । उसने अपने स्वर को

परिष्कृत करके कहा—मैं न मालूम कहाँ भाग्य के दुश्छेद्य मिथ्या जाल में जा फँसा जिससे बाहर निकलने का कोई उपाय नहीं सूझता था। अब मैं उससे निकल आया। अब किसी से कोई बात छिपाने की न रह गई। इससे मेरे प्राण पलट आये। मैं जिस दौर्भाग्य-दोष से प्रियमाण था वह दूर हुआ। किन्तु कमला ने क्या जानकर, क्या समझ कर, आत्म-हत्या कर डाली—यह आज तक मुझे मालूम न हुआ। सच तो यह है कि यदि मृत्यु हम दोनों के जीवन की इस कड़ी गुत्थी को काट न देती तो अन्त में हम दोनों की न जाने क्या दुर्गति होती! उसका स्मरण करने से अब भी दिल धड़कने लगता है। मृत्यु के आस से एक दिन जो समस्या अकस्मात् बाहर निकल आई थी वह फिर उसी मृत्यु के मुँह में एक दिन विलीन भी हो गई।

योगेन्द्र—कमला ने निश्चय ही आत्महत्या कर डाली, इसे सत्य समझकर एकदम निश्चिन्त मत हो जाओ। जो हो, तुम्हारा एक ओर का झगड़ा तो साफ़ हो गया। मैं अब कमलनयन की बात सोचता हूँ।

इसके बाद योगेन्द्र ने कमलनयन की चर्चा छोड़कर कहा—देखो रमेश, मैं वैसे मनुष्य को अच्छा नहीं समझता। जिसे अच्छा नहीं समझता उसे पसन्द भी नहीं करता। किन्तु बहुत लोगों की समझ को मैं अपनी समझ के खिलाफ़ देखता हूँ। कितने ही लोग बेसमझे किसी की तारीफ़ करने लग जाते हैं। जो बात उनकी समझ में नहीं आती उसी को वे पसन्द करते हैं। इसी से नलिनी के लिए मुझे ज्यादा डर है! जब मैंने देखा कि उसने चाय पीना छोड़ दिया है, वह मछली-मांस भी नहीं खाती, आक्षेप की कोई बात सुनकर उसकी आँखों में

पहले की तरह आँसू नहीं आजाते, बल्कि वह मुस्कुरा कर चुप हो रहती है तब मैंने समझा, यह लक्षण अच्छा नहीं । जो हो, अब तुम्हारी सहायता से उसका उद्धार करने में मुझे कुछ भी चिन्तन न लगेगा । यह मैं बखूबी जानता हूँ । इस लिए तैयार रहो, हम तुम दोनों उस संन्यासी पर हमला करने चलेंगे ।

रमेश ने हँस कर कहा—यद्यपि मैं वीर पुरुष नहीं कहा गया हूँ तथापि तुम्हारे साथ चलने को प्रस्तुत हूँ ।

योगेन्द्र—अच्छा, तो आने दो मेरो बड़े दिन की छुट्टी ।

रमेश—उसमें तो अभी देरी है । तब तक मैं अकेला अग्रसर होऊँ तो क्या हर्ज है ?

योगेन्द्र—नहीं, नहीं, यह न होगा । तुम दोनों का विवाह-सम्बन्ध मैंने ही तोड़ा था इसलिए मैं अपने हाथ से उसका प्रतीकार करूँगा । तुम जो आगे जाकर मेरे इस शुभ कार्य का भाग हरण करोगे, यह मैं न होने दूँगा । छुट्टी के लिए तो अब दस ही दिन बाकी हैं ।

रमेश—तो मैं इस अरसे में एक बार—

योगेन्द्र—नहीं, नहीं, ये बातें मैं सुनना नहीं चाहता । दस दिन तुमको मेरे ही यहाँ रहना होगा । यहाँ कलह मचाने वाले जो लोग थे उन सबों को मैंने एक एक कर हटा दिया । अब गप शप करके मन बहलाने के लिए एक मित्र की आवश्यकता है । ऐसे अवसर में तुमको छोड़ नहीं सकता । इतने दिनों से यहाँ सन्ध्या समय केवल गीदड़ों का ही शब्द सुनना पड़ता था । इसी से अब तुम्हारा कण्ठ-स्वर भी मुझे वीणा से बढ़कर प्रिय मालूम होता है । मेरी दशा ऐसी शोचनीय है !

सैंतालीसवाँ परिच्छेद

✱✱✱✱ न्द्रमोहन से रमेश की खबर पाकर अक्षय के मन
✱ च ✱ में अनेक विचारों का उदय हुआ। वह सोचने
✱✱✱✱ लगा—“क्या मामला है, कुछ मालूम नहीं होता।
रमेश गाज़ीपुर में बकालत करता था—इतने दिन
तक बिलकुल गुप्त बना रहा। अब ऐसी क्या बात होगई जिससे
वहाँ की प्रैक्टिस छोड़ कर वह फिर साहसपूर्वक कोल्टोला
स्ट्रीट में अपने को ज़ाहिर करने के लिए उपस्थित हुआ है। घनानन्द
बाबू काशी में हैं, यह खबर किसी न किसी दिन कहीं से इसे
मिल ही जायगी और ज़रूर यह वहाँ उनसे जा मिलेगा।”
अक्षय ने निश्चय किया कि दो-एक दिन मैं ही मैं गाज़ीपुर
जाकर रमेश का सब हाल सुन-समझ आऊँगा और इसके
बाद एक बार काशी जाकर घनानन्द बाबू से भी भेंट करूँगा।

एक दिन अक्षय चुपचाप कलकत्ते से चल दिया। अग्रहन
की पूरनमासी के दिन दोपहर के बाद हाथ में एक बैग लिये
वह गाज़ीपुर पहुँचा। पहले उसने बाज़ार में तलाश किया,
“रमेश बाबू नाम के एक नये बंगाली वकील का मकान किधर
है?” कितने ही लोगों से पूछा पर किसी ने कानून-पेशेवाले
रमेश बाबू के मकान का कुछ पता न बताया। जब बाज़ार में
उसके मकान का पता न लगा तब वह कचहरी की तरफ
रवाना हुआ। कचहरी की लुट्टी होने के समय वह अदालत
पहुँचा। चोगा-शमला पहने एक बंगाली वकील गाड़ी पर
चढ़ने जा रहे थे। अक्षय ने उनसे पूछा—महाशय ! रमेशचन्द्र

चौधरी नाम के एक नये वकील गाज़ीपुर में आये हैं । उनका मकान किस महल्ले में है ? आप जानते हों तो कृपा कर बता दीजिए ।

अक्षय को उनसे ज्ञात हुआ कि रमेश अब तक चक्रवर्ती जी के घर में ही ठहरा था । मालूम नहीं, अब वहाँ है या नहीं । उसकी स्त्री कुछ दिन से ला-पता है । कहीं गङ्गाजी में डूब कर मर न गई हो ।

अक्षय वहाँ से सीधा चक्रवर्तीजी के घर की ओर चला । वह मन ही मन सोचता जाता था कि अब रमेश की चाल का पता लगता जाता है । स्त्री मर ही गई है । अब वह निःसंकोच भाव से नलिनी के पास जाकर अपनी सत्यता प्रमाणित करने को चेष्टा करेगा कि किसी समय भी मेरे पत्नी न थी । नलिनी की जो हालत है उससे अधिकतर सम्भव है कि वह रमेश की बात पर कभी अविश्वास न करेगी । जो लोग बाहर से धर्मनीति का डंका बजाते फिरते हैं वे भीतर से बड़े भयानक होते हैं, इसकी आलोचना करके अक्षय मन ही मन अपने प्रति विशेष श्रद्धा का अनुभव करने लगा ।

चक्रवर्तीजी के पास जाकर अक्षय ने जब रमेश और कमला की बात पूछी तब चक्रवर्तीजी का शोक उमड़ पड़ा । उनकी आँखों से भर भर कर आँसू गिरने लगे । उन्होंने कहा—जब आप रमेश बाबू के घनिष्ठ मित्र हैं तब आप मेरी धर्मस्वरूपा कमला को आत्मीया की तरह जानते रहे होंगे । मैं यह कहता हूँ कि कुछ ही दिनों की मुलाकात से मैं नहीं जानता था कि वह मेरी बेटा नहीं है । क्या कहूँ, दो दिन के लिए समता करके मेरे हृदय में सदा के लिए तीव्र वेदना देकर वह इस दुनिया से चल बसेगी, यह मैं न जानता था ।

अक्षय ने उदास मुँह बना कर कहा—ऐसी घटना क्योंकर हुई, यह मेरी समझ में नहीं आता । जान पड़ता है, रमेश कमला के साथ अच्छा व्यवहार न करता था ।

चक्रवर्ती—आप बुरा न मानिए—आपके रमेश को मैं आज तक न पहचान सका । यों तो बाहर से वह बड़ा ही सज्जन है किन्तु उसके मन में क्या बातें भरी हैं, वह क्या सोचता है, क्या करता है—यह कुछ भी समझ में नहीं आया । कमला सी सुशीला स्त्री का वह क्या समझ कर अनादर करता था, यह मैं आज तक न जान सका । कमला बड़ी ही सती लक्ष्मी थी ! मेरी लड़की के साथ उसका सगी बहन से भी बढ़कर स्नेह हो गया था । तब भी उसने अपने स्वामी के विरुद्ध एक भी बात नहीं कही । मेरी लड़की बीच बीच में समझ जाती थी कि कमला के मन में बड़ा कष्ट हो रहा है, किन्तु आखिरी दिन तक वह कमला के मुँह से उसके कष्ट की कोई भी बात न सुन सकी । ऐसी स्त्री कितना असह्य कष्ट सहने पर ऐसा काम कर सकती है, इसे आप स्वयं समझ लें । वह बात याद आने से कलेजा फटता है । फिर मैं ऐसा भाग्य का छोटा निकला कि तब इलाहाबाद चला गया था, नहीं तो वह जो क्या मुझे छोड़ कर जा सकती ?

दूसरे दिन सबेरे अक्षय, चक्रवर्ती को साथ ले, रमेश का घर देखता हुआ गङ्गा के उस स्थान को देख आया । घर लौट कर उसने चक्रवर्ती से कहा—देखिए महाशय ! कमला ने गङ्गा में डूबकर आत्महत्या कर ली है, इस बात को आप लोग जितना सच समझते हैं उतना मैं नहीं समझता ।

चक्रवर्ती—तो आप क्या समझते हैं ?

अन्त्य—मेरी समझ में वे घर छोड़कर कहीं चली गई हैं। हम लोगों को उनकी अच्छी तरह खोज करना चाहिए।

चक्रवर्ती हठात् उत्तजित होकर बोल उठे—आप ठीक कहते हैं। यह कुछ असम्भव नहीं।

अन्त्य—यहाँ से काशी करीब ही है। वहाँ मेरे एक मित्र रहते हैं। हो सकता है, कमला उनके पास पहुँच गई हो।

चक्रवर्ती ने आशान्वित होकर कहा—रमेश बाबू ने तो मेरे आगे उनका कभी जिक्र नहीं किया। यदि मैं जानता होता तो क्या अभी तक यों चुपचाप बैठा रहता ?

अन्त्य—तो एक बार चलिए, हम और आप दोनों काशी चलें। पश्चिम की सब जगह आपकी देखी-सुनी है। आप अच्छी तरह कमला का पता लगा सकेंगे।

चक्रवर्ती ने बड़े उत्साह से इस प्रस्ताव को स्वीकार कर लिया। अन्त्य जानता था कि नलिनी मेरी बात का सहज ही विश्वास न करेगी। इसलिए साक्षी-स्वरूप चक्रवर्ती को साथ लेता गया।

अड़तालीसवाँ परिच्छेद

हर के बाहर, कैन्टोनमेन्ट में, एक किराये के
२१ बँगले में घनानन्द बाबू काशीवास कर रहे हैं।

काशी पहुँचते ही इन्हें खबर मिली की कमल-
नयन की माता कल्याणी को पहले केवल उबर
और खाँसी थी, किन्तु अब न्यूमोनिया हो गया है। बुखार की
हालत में भी वे, इस जाड़े के समय, नित्य प्रातःस्नान का नियम
निबाहे जाती थीं, इसी से उनको बीमारी सङ्कटापन्न हो गई है।

नलिनी दिन-रात कल्याणी की सेवा-शुश्रूषा में लगी रहती
थी। उसके कई दिनों के अविश्रान्त प्रयत्न करने के बाद
कल्याणी की हालत कुछ कुछ सुधरी। किन्तु तब भी वे निहा-
यत कमज़ोर थीं। स्वयं उठ बैठ न सकती थीं। उनके अत्यन्त
आचार-विचार करने के कारण पथ्य-पानी के सम्बन्ध में
नलिनी कुछ काम न आई। इसके पूर्व कल्याणी किसी के हाथ
का लुआ भोजन न करती थीं, अपने हाथ से रसेई बनाती
थीं। अब कमलनयन उन के लिए पथ्य बनाकर देने लगा।
भोजन के सम्बन्ध में माता की सेवा-टहल कमलनयन को अपने
हाथ से करनी पड़ती थी। इससे उद्धिग्न होकर कल्याणी जब
तब कहने लगतीं—हाय! मैं क्यों जी गई? मेरी मिट्टी उठ जाती
तो अच्छा होता। जान पड़ता है, विश्वेश्वर ने तुम लोगों को
कष्ट देने ही के लिए मुझे बचा दिया है।

कल्याणी अपने आप तो कठोर आचार विचार से रहती
थीं परन्तु वे यह न चाहती थीं कि कोई वस्तु उनके समीप

बेतरतीब रखी जाय। घर की सजावट पर उनकी दृष्टि विशेष रूप से रहती थी। यह बात नलिनी ने कमलनयन बाबू के मुँह से सुनी थी, इस कारण वह बड़े यत्न से कल्याणी के चारों ओर साफ सुथरा रखती थी और घरद्वार की सजावट पर भी विशेष ध्यान रखती थी। वह आप भी कल्याणी के पास सज धज कर आती थी। वह अपने बँगले की फुलवारी से प्रतिदिन फूल तोड़ कर लाती और कल्याणी की रोगशय्या के पास उन फूलों को भाँति भाँति से सजा देती थी।

कमलनयन ने माता की सेवा के लिए एक दासी रखने की कई बार चेष्टा की, परन्तु इनकी माँ ने दासी से सेवा कराना अस्वीकार किया। चौका-वर्तन करने और बाज़ार से सौदा वगैरह लाने के लिए टहलू और टहलुनी अवश्य थी किन्तु वे खास कर अपनी सेवा के लिए अलग नौकरनी रखना फ़िज़ूल समझती थीं। जिस गोपाल की माँ ने बचपन में उन्हें पाला-पोसा था, वह जब से मर गई है तबसे वे कठिन रोग के समय भी किसी दासी को पहना झूलने या हाथ-पाँव छूने नहीं देतीं।

उनका स्वभाव बड़ा ही कोमल था। वे छोटे छोटे सुन्दर बच्चों को बहुत प्यार करती थीं। जब वे दशाश्वमेध घाट पर प्रातःस्नान कर के प्रत्येक शिवलिङ्ग पर जल-फूल चढ़ाती हुई घर को लौटती थीं तब रास्ते में जो छोटा बालक मिल जाता उसे खिलौना, मिठाई और पैसा देती थीं। इससे वे बालक उनके पीछे पीछे उनके घर तक आते थे और जब तब वे उनके घर के आस पास खेलते-फिरते थे। यह देख कर कल्याणी बहुत प्रसन्न होती थीं। दूसरे जब वे बाज़ार में कोई अच्छी चीज़ देखती थीं तब, अपने काम की न होने पर भी, खरीद लेती थीं। किस वस्तु को पाकर कौन खुश होगा, इसे

समझ कर वे उन वस्तुओं को उपहार स्वरूप जहाँ तहाँ भेज देती थीं, इससे उनको बड़ी खुशी होती थी। कभी कभी उन के दूर के नातेदार भी इस तरह का कोई उपहार डाकद्वारा पाकर चकित होते थे। उनके पास एक आबनूस की लकड़ी का सन्दूक था। उसी में वे अपने पसन्द की अनावश्यक चीज़ें और रेशमी कपड़े रखती थीं। उन्होंने मन में ठीक कर रक्खा था, कि जब नई बहू घर में आवेगी तब ये वस्तुएँ उसे दूँगी। उन्होंने अपनी पतोहू के स्वरूप की मन ही मन कल्पना कर रखी थी। जब वे आँख मूँदती थीं तब उन्हें मालूम होता था, मानो उनकी परम सुन्दरी नई पतोहू उनके घर को अपनी रूपराशि से उज्ज्वल कर रही है, वे उसे अपने हाथ से सिझारती और भूषण-वसन पहिनाती हैं। इसी भावना में उनके अनेक दिनों के अनेक अवसर बीते हैं।

वे तपस्विनी की भाँति रह कर समय बिताती थीं। साख दिन उनका पूजा-पाठ में बीत जाता था। वे दिन भर में एक बार थोड़ा सा दूध और फलमूल आदि खा लेती थीं। किन्तु आचार-विचार के सम्बन्ध में कमलनयन की इतनी बड़ी निष्ठा वे जी से पसन्द न करती थीं। बेटे का नियम-संयम देखने से उन्हें कष्ट होता था। वे कहती थीं “पुरुषों को इतना आचार-विचार करने की क्या ज़रूरत” ? पुरुषों को वे एक बड़े लड़के की तरह समझती थीं। खाने-पीने और घूमने-फिरने में लड़के के लिए नित्य नियम का पालन कैसा ! पुरुष के आचार-विचार पर वे जब तब दयार्द्र होकर कहती थीं—“पुरुषों से ऐसे कठोर नियमों का पालन कैसे हो सकेगा ?” अवश्य ही धर्म की रक्षा सब को करनी चाहिए किन्तु त्रिकाल स्नान और हविष्य भोजन आदि का नित्य नियम और आचार-विचार पुरुषों के

लिए नहीं है ।—यही सिद्धान्त उन्होंने अपने मन में कर रक्खा था । कमलनयन यदि अन्यान्य पुरुषों की तरह धर्मभीरु होकर आचार-विचार की विशेष परवा न करता और उनके पूजा वाले कमरे में न जाता तथा असमय में उन्हें छूता नहीं तो इसी में वे खुश रहतीं ।

कल्याणी जब रोग से मुक्त हुई तब उन्होंने देखा कि कमलनयन के उपदेशानुसार नलिनी नाना प्रकार के नियमों का पालन कर रही है; और बूढ़े घनानन्द बाबू भी कमलनयन की सब बातों को ऐसी श्रद्धा और भक्ति के साथ ध्यानपूर्वक सुनते हैं जैसे लोग गुरु के वाक्य को सुनते हैं ।

इससे कल्याणी को बड़ा कौतूहल हुआ । उन्होंने ने एक दिन नलिनी को पुकारा और हँस कर कहा—बेटी ! मैं देखती हूँ, तुम सब कमलनयन को और भी पागल बना डालोगी । उसकी वे पागलपन की बातें तुम क्यों सुनती हो ? तुम्हारी उम्र अभी हँसने-खेलने और सांसारिक सुख भोगने की है, साधना करने की नहीं । यदि पूछो कि “तुम क्यों यह किया करती हो ?” तो इसका एक कारण है । मेरे माता-पिता बड़े नैष्ठिक थे । बचपन से हम सब भाई-बहिन उसी नियम-निष्ठा के भीतर पले, इससे हम सब का शरीर सहनशील हो गया है । बचपन का संस्कार अभी तक बना है । यही कारण है कि इस बुढ़ापे में भी किसी तरह नियम निबाहे जाती हूँ । यदि मैं यह सब छोड़ दूँ तो मेरे लिए दूसरा काम हो क्या रहेगा । किन्तु तुम सब के लिए तो यह बात नहीं है । तुम्हारी शिक्षा-दीक्षा किस तरह की है, यह मैं जानती हूँ । तुम जो कुछ साधन कर रही हो, यह केवल ज़बर्दस्ती कर रही हो । बेटी, इससे क्या लाभ होगा ! बेटी, यह सब छोड़ दो । संसारी

रीति नीति के अनुसार चलो । तुम सब को अभी हविष्य भोजन से क्या काम ! योग-तप का इतना आडम्बर ही किस लिए ? मेरा कमलनयन ही इतना बड़ा योगिराज कब से होगया ? वह इन बातों को क्या जाने ? वह तो अभी कल तक मनमाने काम करके इधर-उधर घूमता था । शास्त्र की बातों से तो वह कौसों भागता था । मुझी को प्रसन्न करने के लिए उसने यह सब आरम्भ किया है । पर अब जो लक्षण देखती हूँ उससे जान पड़ता है कि वह किसी दिन पूरा संन्यासी हो कर घर से निकल जायगा । मैं उसे बार बार समझा कर कहती हूँ “बचपन से तुम्हारा जो विश्वास है उसी पर स्थिर रहो । तुम्हारी पहले की समझ भी बुरी नहीं, तुम उस समझ के अनुसार चलो, मैं उससे अप्रसन्न न हूँगी ।” सुन कर वह हँसता है—उसका स्वभाव ही ऐसा है । सब बातें चुपचाप सुन लेता है । कुछ उत्तर नहीं देता ।

तीसरे पहर दिन को नलिनी के बाल बाँधते बाँधते इन बातों की चर्चा चलती थी । नलिनी जिस तरह बाल सँवारती थी वह कल्याणी को पसन्द न थी । बाल बाँधने और छोटी गूँथने में कल्याणी बड़ी प्रवीणा थी । एक दिन जिक्र चलने पर उन्होंने कहा—मैं जितने प्रकार से बाल गूँथना जानती हूँ उतने भेद तुम अभी न जानती होगी । मुझे संयोग से एक मेम मिल गई थी । मैंने उससे सिलाई का काम सीखा था । उसी ने बाल गूँथने के कई भेद सिखा दिये थे । जब वह सिखला कर चली जाती थी तब मुझे स्नान कर के कपड़ा बदलना पड़ता था । संस्कार की भलाई-बुराई मैं नहीं जानती । पर बिना किये मुझसे रहा नहीं जाता । तुम सबों को जो मैं अपने खाने-पीने की कोई वस्तु छूने नहीं देती, उसका कुछ बुरा मत मानना ।

यह मत समझना कि मैं तुमसे घृणा करती हूँ। वह केवल एक अभ्यास है। कमलनयन जब दूसरे मत को मानता था, जब उसे आर्यधर्म से नफरत थी तब मैंने उसको और उसके अनाचार को बहुत कुछ सहन किया था। मैं उससे कुछ कहती भी न थी। मैं सिर्फ यही कहती थी कि “जो अच्छा समझो करो, मैं मूर्ख स्त्री धर्म-कर्म का मर्म क्या समझूँ। हाँ इतने दिन से जो करती आती हूँ उसे छोड़ नहीं सकती।” यह कहते कहते कल्याणी ने आँचल से अपनी आँखों के आँसू पोंछ डाले।

नलिनी पर कल्याणी का स्नेह दिनों दिन बढ़ने लगा। वे उसके बाल खोल कर अपने मन के माफ़िक बाँध देती थीं और फिर अपने आबनूस के सन्दूक से अपनी पसन्द की रंगीन साड़ी निकाल कर नलिनी के पहिरने के लिए देतीं और अपने हाथ से उसका शृङ्गार कर के बहुत प्रसन्न होती थीं। ऐसा करने में उन्हें बड़ा सुख मिलता था। नलिनी प्रायः रोज़ ही कल्याणी को अपनी सिलाई दिखला जाती थी। उन्हें ने नलिनी को नित्य नये नये किस्म की सिलाई की शिक्षा देना आरम्भ किया। यह सब उनके सन्ध्यासमय का काम था। उन्हें मासिक पत्र और शिक्षाप्रद आख्यायिकाएँ पढ़ने का बड़ा शौक था। नलिनी के पास जो कुछ भाषा की सुपाठ्य पुस्तकें थीं सब कल्याणी के पास लाकर रख दीं। किसी लेख और पुस्तक के सम्बन्ध में कल्याणी की आलोचना सुनकर नलिनी चकित हो जाती थी। नलिनी न जानती थी कि बिना अँगरेज़ी पढ़े भी ऐसी प्रखर बुद्धि के साथ विचार किया जा सकता है। कमलनयन की माता की बात चीत, संस्कार और पवित्राचरण देख नलिनी उन्हें एक अद्भुत स्त्री समझने लगी। वह जो सोचकर यहाँ आई थी वह न हुआ। सारी बातें उस की आशा के बाहर की निकलीं।

उनचासवाँ परिच्छेद

कल्याणी को फिर बुखार आने लगा। इस बार का बुखार बहुत दिन न रहा। कमलनयन ने सवेरे माता को प्रणाम करके उनके पैर की धूल लेते समय कहा—माँ, अब कुछ दिन तुम्हें रोगी की तरह संयम करके रहना होगा। तुम्हारा शरीर अत्यन्त दुर्बल हो गया है। इस दशा में तुम उन कठोर नियमों का पालन कैसे करोगी।

कल्याणी—मैं रोगी के नियम से रहूँ और तुम योगी के नियम से ! तुम्हारी ये बातें अब बहुत दिन न चलेंगी। मैं तुम्हें आज्ञा देती हूँ, इस बार तुमको व्याह करना ही होगा।

कमलनयन चुप चाप बैठा रहा। कल्याणी ने कहा—देखो बेटा ! मेरा यह शरीर अब अधिक दिन न ठहरेगा। तुमको संसारी देखकर मैं सुखपूर्वक मर सकूँगी। पहले मेरे मन में यह उत्कण्ठा रहती थी कि कब मेरे घर में एक छोटी सी नई बहू आवेगी, कब मैं उसे अपने हाथ से सिखा पढ़ा कर होशियार बनाऊँगी, कब उसे अच्छे अच्छे भूषण-वसन पहना ओढ़ा कर अपने नयन जुड़ाऊँगी। किन्तु इस बार की बीमारी में भगवान् ने मुझे चैतन्य कर दिया है। अब मेरी ज़िन्दगी का क्या ठिकाना। कब इस देहपिञ्जर से प्राणपत्नी उड़ जाय, इसका निश्चय नहीं। आज हूँ, कल न रहूँगी। ऐसी अवस्था में छोटी सी बहू को तुम्हारे गले बाँध जाने से तुम बड़ी मुश्किल में पड़ जाओगे। इसलिए मैं चाहती हूँ कि तुम किसी सयानी

लड़की से व्याह करो । ज्वर के वेग में जब मैं इन बातों को सोचती थी तब इसी सोच-विचार में मुझे रात भर नींद न आती थी । मेरे मन की सब साध पूरी होगई । यही एक लालसा है कि तुम्हारी दुलहिन कब घर में आवेगी । जब तक मेरा यह मनोरथ पूरा न होगा तब तक मेरे चित्त को शान्ति न मिलेगी । एक इसी काम के लिए मैं जीवित हूँ ।

कमलनयन—जो हमारी इच्छा के अनुसार चल सके, ऐसी लड़की कहाँ मिलेगी ?

कल्याणी—यह मैं ठीक करके तुमसे कहूँगी । उसके लिए तुम चिन्ता न करो ।

अब तक कल्याणी कभी घनानन्द बाबू के सामने न हुई थी । साँझ होने के कुछ पूर्व नित्य नियमानुसार घनानन्द बाबू घूमते घूमते जब कमलनयन बाबू के घर आये तब कल्याणी ने उन्हें अन्दर बुला भेजा । उनसे कहा—आपकी लड़की बड़ी सुशीला है । उसपर मेरा अनुराग बहुत बढ़ गया है । मेरे कमलनयन को तो आप जानते ही हैं । उसमें किसी तरह का कोई दोष नहीं है । डाकूरी में भी उसने अच्छा नाम हासिल किया है । आपको अपनी लड़की के लिए दूँदने से भी क्या ऐसा उत्तम वर जल्दी मिल जायगा ?

घनानन्द ने अत्यन्त उल्लसित होकर कहा—इस बात की आशा करने का भी मेरे मन में साहस न होता था । यदि कमलनयन के साथ मेरी लड़की का व्याह हो तो इससे बढ़कर मेरा सौभाग्य और क्या हो सकता है ! लेकिन क्या वे—

कल्याणी—उसे कोई उज्र न होगा । वह आज कल के लड़कों की तरह खुदमुखतार नहीं । वह मेरी बात मानता है ।

वह कभी मेरी बात न टालेगा । और इसमें दबाव डालने की कोई बात भी नहीं है । कौन ऐसा होगा जो आपकी लड़की को पसन्द न करे ? मैं इस काम को झटपट कर लेना चाहती हूँ । क्योंकि मेरे शरीर की अवस्था अच्छी नहीं । किस घड़ी इस संसार से उठ जाऊँगी, इसका निश्चय नहीं ।

घनानन्द उस रात को बड़े ही प्रसन्न होकर घर गये । घर में उन्होंने नलिनी को बुलाकर कहा—बेटी, अब मेरा बुढ़ापा है । मेरा शरीर भी बराबर रुग्ण रहता है । तुम्हारा विवाह विना किये चल देने से मेरी आत्मा को सुख न मिलेगा । तुम मुझसे संकोच न करो, तुम्हारा बाप या माँ जो समझो मैं ही हूँ । मेरे ही ऊपर तुम्हारा सारा बोझ है ।

नलिनी उत्कण्ठा-भरी दृष्टि से पिता के मुँह की ओर देखने लगी । घनानन्द ने कहा—तुम्हारे व्याह की एक ऐसी जगह बात चीत हो रही है जिसे सुनकर मेरे हृदय में आनन्द रखने के लिए जगह नहीं । मुझे डर है कि इसमें पीछे कोई विघ्न न आ पड़े । आज कमलनयन की माँ ने स्वयं मुझे बुलाकर अपने पुत्र के साथ तुम्हारे व्याह का प्रस्ताव किया है ।

नलिनी अत्यन्त संकुचित हो कर नीची नज़र कर के बोली—
नहीं, नहीं, यह कभी नहीं हो सकता ।

कमलनयन के साथ व्याह की बात उसे एकदम असम्भव जान पड़ी । कमलनयन के सदृश महात्मा क्या कभी व्याह कर सकता है ? एकाएक पिता के मुँह से यह प्रस्ताव सुनकर वह मारे लज्जा के सिकुड़ गई ।

घनानन्द ने पूछा—क्यों नहीं हो सकता ?

नलिनी—“कमलनयन बाबू ! यह भी क्या कभी हो सकता है ?” इस ढंग का उत्तर भी भला कोई उत्तर है । किन्तु युक्ति की अपेक्षा यह कई गुना प्रबल है ।

नलिनी अब वहाँ न रह सकी । उठकर बरामदे में चली गई । घनानन्द बाबू बड़े सोच में पड़ गये । उन्हें इस तरह की बाधा होने की कुछ भी आशङ्का न थी । बल्कि उनकी धारणा तो यह थी कि कमलनयन के साथ विवाह होने का प्रस्ताव सुनकर नलिनी मन ही मन प्रसन्न होगी । वे उदास होकर शमादान की ओर देखने और स्त्री-प्रकृति का अचिन्त्य रहस्य तथा नलिनी की माँ के न रहने की बात सोचने लगे ।

नलिनी देर तक बरामदे में अँधेरे में बैठी रही । इसके बाद उसने एक बार घर की ओर भाँक कर देखा । पिता को उदास मुँह किये चिन्ता में डूबे देखकर वह दुखी हुई । उसने भट पिता के पीछे जाकर उनके बालों में उँगली फेरते फेरते कोमल स्वर में कहा—बाबूजी, चलिए, बहुत देर से भोजन की सामग्री रक्खी है, ठंडी हो गई होगी ।

घनानन्द बाबू कठपुतली की तरह भोजन करने गये, पर आज अच्छी तरह भोजन न कर सके । नलिनी के व्याह का ऐसा अच्छा प्रस्ताव सुनकर वे बड़े आशान्वित हुए थे, परन्तु नलिनी की ओर से इतना बड़ा व्याघात पाकर उनके मन का उत्साह भङ्ग हो गया । वे एकदम हताश हो गये । नलिनी की बात सोचते सोचते एकाएक उनके मन में यह प्रश्न उठा “तो क्या यह रमेश को अब तक भूली नहीं है” ?

और दिन वे भोजन करके शीघ्र ही सोने को चले जाते थे । आज वे बरामदे में आराम-कुरसी पर बैठ कर बाग के सामने

वाली कन्दूनमेण्ट की सड़क की ओर देखने और मन ही मन कुछ सोचने लगे। नलिनी ने मुस्कुरा कर कहा—बाबूजी, यहाँ बड़ी ठंडी हवा आती है अब सोने को चलिए।

घनानन्द—तुम सोओ, मैं ज़रा ठहर कर सोऊँगा।

नलिनी चुपचाप उनके पास खड़ी रही। कुछ देर बाद उसने फिर कहा—बाबूजी! आपको जाड़ा लगता है, न हो तो कमरे के भीतर ही चल कर बैठिए।

घनानन्द उठे, और चुपचाप कमरे में जाकर चारपाई पर लेट रहे।

रमेश की बात का मन में आन्दोलन करके वह अपने आप को इसलिए पीड़ित न करती थी कि शायद इससे मेरे कर्तव्य में बढ़ा लग जावे। इसीलिए वह अब तक अपने साथ खूब लड़ाई लड़ती रही है। परन्तु जब बाहर से उसपर किसी तरह का दबाव डाला जाता था तब उसके हृदय के फफोले फूटने लगते थे और उसे मर्मान्तिक कष्ट होता था। वह अपने भविष्य जीवन को किस तरह बितावेगी, इसका कोई स्पष्ट उपाय उसे न सूझता था। इसके लिए वह कोई सुदृढ़ अवलम्ब ढूँढ़ रही थी। आखिर कमलनयन बाबू को गुरु बनाकर वह उनके उपदेशानुसार चलने को तैयार हुई थी। किन्तु ज्योंही उसे विवाह का प्रस्ताव सुनाकर उसके गम्भीरतम हृदय का प्रेम-बन्धन तोड़ने की धेँसा की जाती त्योंही वह समझती थी कि वह बन्धन कैसा कठिन है। उसे तोड़ने के हेतु किसी को उद्यत देख नलिनी व्याकुल हो कर कपना समस्त मानसिक बल लगाकर उस बन्धन को पकड़ लेती थी।

पचासवाँ परिच्छेद

✠✠✠✠ धर कल्याणी ने कमलनयन से कहा—मैंने तुम्हारे
✠ इ ✠ व्याह की बातचीत पक्की कर ली ।
✠✠✠✠ कमलनयन ने मुस्करा कर कहा—बिलकुल
ही पक्की कर ली ?

कल्याणी—नहीं तो क्या ? क्या मैं हमेशा जीती रहूँगी ?
मैं जो कहती हूँ सो सुनो, मैंने नलिनी ही को पसन्द किया है ।
ऐसी अच्छी लड़की खोजने पर भी न मिलेगी । रंग वैसा गोरा
नहीं है परन्तु—

कमलनयन—टुहाई माँजी ! मैं गोराई की बात नहीं सोचता,
किन्तु उसके साथ व्याह कैसे होगा ? यह क्या कभी हो
सकता है ?

कल्याणी—यह तुम क्या कहते हो ! न होने का तो कोई
कारण नहीं देख पड़ता ।

कमलनयन को इसका उत्तर देना कठिन हो गया । किन्तु
नलिनी—इतने दिन से जिस को वह गुरु की हैसियत से
निःसकोत्र होकर उपदेश देता आया है, उसके साथ एकाएक
विवाह का प्रस्ताव सुन कर उसे मानों लज्जा ने घेर लिया ।

कमलनयन को चुप देख कल्याणी ने कहा—मैं इस बार
तुम्हारा कोई उज्र न सुनूँगी । मेरे लिए जो तुम इस तरह
अवस्था में सब छोड़ छाड़ कर काशीवास कर के तपस्या करो,
यह मैं किसी तरह न देख सकूँगी । अब जो व्याह का शुभ

मुहूर्त स्थिर होगा, वह व्यर्थ न जायगा, यह मैं अभी से कह रखती हूँ ।

कमलनयन ज़रा ठहर कर बोला—माँ जी सुनो, मैं तुमसे एक बात कहता हूँ । पर यह भी पहले ही कहे देता हूँ कि सुनकर घबरा मत जाना । जिस घटना की बात कहता हूँ उसे आज नौ दस महीने हो गये । अब उस के लिए चिन्तित होने की कोई आवश्यकता नहीं । किन्तु तुम्हारा ऐसा कोमल स्वभाव है कि कोई अमङ्गल बात बीत जाने पर भी उसकी चिन्ता तुम्हारे मन से सहसा नहीं जातो, इसीलिए कितने दिनों से कहने की इच्छा रहने पर भी मैं आज तक तुमसे कुछ कह न सका । मेरी ग्रहशान्ति के लिए तुम जितना चाहो पूजा पाठ कराओ, यह तुम्हारी खुशी है; परन्तु व्यर्थ अपने मन को कष्ट न देना ।

कल्याणी ने उद्विग्न होकर कहा—न जाने तुम क्या कहोगे । किन्तु तुम्हारी भूमिका सुनकर अभी से मेरा हृदय काँपता है । जब तक इस दुनिया में हूँ अपने को दुःख से कहाँ तक बचा कर रख सकती हूँ । मैं तो अमङ्गल की बात से दूर रहना चाहती हूँ, परन्तु उसे क्या कहीं से खोज कर लाना पड़ता है । वह आप ही आकर सिर पर सवार हो जाती है । अच्छा, बात भली हो चाहे बुरी, तुम एक बार कह सुनाओ ।

कमलनयन—मैं इसी माघ महीने में अपना सब सामान बेच कर और अपने बाग़ वाले मकान को भाड़े पर उठा कर रंगपुर से बिदा हुआ । कुछ दूर आगे आकर न मालूम मेरे मन में क्या आया, कि मैंने रेलगाड़ी के बदले कलकत्ते तक नाव की सवारी से ही जाने का निश्चय किया । इसलिए सीधे घाट पर

जाकर एक देशी नाव पर सवार हो चल पड़ा। दो दिन का रास्ता पार कर एक बालू के टीले के पास नाव रोकवा कर मैं स्नान करने लगा। उसी समय एकाएक देखा कि भूपेन्द्र हाथ में बन्दूक लिये सामने खड़ा है। मुझको देखते ही उसने आनन्द से उछल कर कहा—शिकार की खोज में आने से मुझे आज बहुत बढ़िया शिकार मिला। वह उसी तरफ कहीं डिपुटी मैजिस्ट्रेट था। उस समय दौरे पर था, खीमे से निकल कर उधर घूमने आया था। बहुत दिनों बाद भेट हुई थी। वह मुझे कब छोड़ सकता था। मुझे साथ ले कर देहात की सैर करने लगा। एक दिन धर्मपुष्कर नाम की एक जगह उसका खीमा पड़ा। दिन के तीसरे पहर हम दोनों घूमने के लिए तम्बू से बाहर निकले। बस्ती बिलकुल पुरानी थी और वह भी छोटी सी। एक खेत के पास एक फूस के घर में हम दोनों पहुँचे। हम दोनों के बैठने के लिए घर का मालिक भीतर से दो मूढ़े उठा लाया। टूटे तख्त पर स्कूल के मुर्दरिस पैर फैलाये बैठे थे। ओसारे के नीचे, ज़मीन में बैठे हुए, लड़के हाथ में स्लेट लिये खूब कोलाहल के साथ विद्या का अभ्यास कर रहे थे। घर के मालिक का नाम तारिणीचरण था। भूपेन्द्र बाबू से उन्होंने मेरा परिचय पूछा। खीमे में लौट आने पर भूपेन्द्र ने मुझ से कहा—तुम्हारा नसीब अच्छा है। तुम्हारे व्याह की बातचीत हो रही है। मैंने कहा—कैसी बात चीत ? भूपेन्द्र—“यह तारिणीचरण सूदखोर है। इसकी बराबरी का सूम संसार में न होगा। भारी कंजूस है। यह जो अपने यहाँ इसने स्कूल को जगह दे दी है सो इसके लिए, ज़मी कोई नया मजिस्ट्रेट आता है तभी उसके आगे, यह अपनी लोकहितैषिता का विशेष आडम्बर करता है। किन्तु स्कूल

के मुदर्लिस को केवल भोजन दे कर दस बजे रात तक उस से सूद का हिसाब कराता है । कुछ मदद सरकार देती है और कुछ रकम फ़ीस से वसूल हो जाती है । इसीसे मास्टर साहब को तनख़्वाह दी जाती है । तारिणी की एक बहन, पतिवियुका होने पर कहीं, आश्रय न मिलने के कारण इसके पास आई । वह गर्भिणी थी । यहाँ आकर उसके एक कन्या हुई परन्तु उसका उचित पथ्य पानी न होने से वह बेचारी मर गई । इसकी एक और विधवा बहन थी । उससे यह घर का सारा काम करवा कर नौकरनी रखने का खर्च बचाता था । उसी ने इस लड़की को माँ की तरह पाला-पोसा । लड़की के कुछ बड़ी होते ही उसकी मौसी की भी मृत्यु हो गई । तब से वह मातृपितृहीना बालिका, बराबर मामा और मामी की सेवा-टहल में हाज़िर रहकर दिन-रात उनकी झिड़कियाँ सहती हुई, बड़े दुःख से समय बिताने लगी । अब वह ब्याहने योग्य हो गई है, परन्तु ऐसी अनाथ बालिका को कौन अपनी बहू बनावेगा ? खासकर यहाँ उसके माँ-बाप का कोई परिचय तक नहीं जानता । पितृ-हीन अवस्था में उस लड़की का जन्म हुआ था, इसके लिए महल्ले के कुछ निठल्ले आदमी सन्देह भी करते हैं । सभी जानते हैं कि तारिणी के पास बेहिसाब रुपया है । लोगों की इच्छा है कि इस लड़की की शादी में तारिणी का खूब रुपया खर्च हो । कन्या के सम्बन्ध में दोष देकर सब लोग इस बैल को दुहना चाहते हैं । इसी से अब तक लड़की के ब्याह की बात कहीं पक्की नहीं हुई । चार वर्ष से वह बराबर इस लड़की की उम्र दस वर्ष की बताता आता है । अतएव हिसाब से उसकी अवस्था अब चौदह वर्ष से कम न होगी । जो हो, लड़की का नाम भी कमला है, और रूप गुण

मैं भी वह कमला की मूर्ति ही है। ऐसी सुन्दरी लड़की मैंने तो नहीं देखी। इस गाँव में किसी विदेशी युवक ब्राह्मण को उपस्थित देख तारिणी उसके हाथ पैर जोड़ता है कि उस लड़की के साथ व्याह करले। यदि कोई राज़ी हो भी जाता है तो गाँव के लोग लड़की के सम्बन्ध में कुछ खोटी बात कह सुन कर उसे भगा देते हैं। इसलिए अब की बार अवश्य ही तुम्हारा नम्बर है।” इस पर मैंने बिना कुछ सोचे विचारे कहा—“मैं उस लड़की के साथ व्याह करूँगा।” इसके पूर्व ही मैंने निश्चय कर लिया था कि एक कट्टर हिन्दू के घर की लड़की से व्याह कर उसे ले आऊँगा और तुम्हें विस्मित कर दूँगा। मैं जानता था कि बड़ी उम्र की ब्राह्म लड़की को घर लाऊँगा तो उससे कोई भी सुखी न रह सकेगा। मेरी बात सुनकर भूपेन्द्र को बड़ा अश्चर्य हुआ। उसने कहा—“सच कहो।” मैंने कहा—“सच नहीं तो क्या मैं तुमसे झूठ कहता हूँ। मैंने अपना सिद्धान्त पहले से स्थिर कर लिया है।” भूपेन्द्र—“तो बात पक्की हुई।” मैं—“हाँ, विलकुल पक्की।”

उसी दिन साँझ को स्वयं तारिणी चट्टोपाध्याय हम लोगों के डेरे में आया। उसने हाथ जोड़ कर मुझसे कहा—“आप को मेरा उद्धार करना होगा। आप लड़की को पहले अपनी आँख से देख लीजिए, पसन्द न हो तो दूसरी बात है, परन्तु मेरे दुश्मनों की बात न सुनिए।” मैंने कहा—“देखने की ज़रूरत नहीं। आप मुहूर्त स्थिर कीजिए।” तारिणी ने कहा—“परसों का दिन बड़ा अच्छा है। परसों ही यह काम हो जाय।” शीघ्रता को दुहाई देकर व्याह में यथासाध्य खर्च बचाने की उसकी इच्छा थी। सो उस दिन व्याह हो गया।

कल्याणी चौंकर उठी। बोली—अर्य्य! व्याह होगया! सच कहा बैठा !

कमलनयन—हाँ हो गया। वह के साथ नाव पर सवार हुआ। जिस दिन पिछले पहर मैं नाव पर चढ़ा उसी दिन सूर्यास्त होने के एक दण्ड उपरान्त न मालूम कहाँ से आँधी आकर, बात की बात में, नाव उलटा कर किधर गई क्या हुई !

कल्याणी—“नारायण !” उनका सम्पूर्ण शरीर भय से काँपने लगा।

कमलनयन—कुछ देर के बाद जब होश हुआ तब मैंने देखा कि मैं नदी में तैर रहा हूँ। परन्तु पास में नाव या नौकारोही का कुछ चिह्न मात्र भी न था। मैं तैर कर किसी तरह किनारे लगा। पुलिस में खबर देकर मैंने बहुत खोज कराई, परन्तु कोई फल न हुआ।

कल्याणी का चेहरा पीला होगया। उन्होंने कहा—जो बात होगई सो होगई, अब उसकी चर्चा मेरे आगे कभी मत करना। इस दुर्घटना का स्मरण होते ही मेरा हृदय काँपने लगता है।

कमलनयन—यह बात मैं आपसे कभी न कहता, परन्तु विवाह के लिए आप बार बार ज़िद करती हैं, इसीसे कहनी पड़ी।

कल्याणी—एक बार दैवयोग से दुर्घटना हो गई, इससे क्या तुम इस जीवन में फिर कभी विवाह न करोगे ?

कमलनयन—करूँगा क्यों नहीं, परन्तु यदि वह बच गई हो तो ?

कल्याणी—तुम पागल तो नहीं हो गये ? अगर वह बच गई होती तो क्या तुम्हें खबर न देती ?

कमलनयन—उसे क्या मेरा पता मालूम था ! वह जानती तक न थी कि मैं कहाँ का रहनेवाला हूँ और क्या मेरा नाम है । मैं उसके लिए सर्वथा बेजान पहचान का आदमी था । उसे प्रायः मेरा मुँह देखने का भी अवसर नहीं मिला । काशी आकर मैंने तारिणी चटरजी को एक पत्र लिखा था । उत्तर में जो उनकी चिट्ठी आई उससे ज्ञात हुआ कि उन्हें भी कमला की कुछ खबर मालूम नहीं ।

कल्याणी—तो फिर ?

कमलनयन—मैंने मन में यही निश्चय किया है कि पूरे एक वर्ष तक उसकी राह देख कर तब समझूँगा कि वह संसार में नहीं है ।

कल्याणी—सभी बातों में तुम योहीं अरसा कर देते हो । एक वर्ष तक रास्ता देखने की ज़रूरत ?

कमलनयन—वर्ष पूरा होने में अब विलम्ब ही कितना है ! यह अगहन है, पूस में ब्याह हो ही गा नहीं, इसके बाद माघ बिता कर फागुन में देखा जायगा ।

कल्याणी—अच्छी बात है । लड़की यही ठीक रही । मैंने नलिनी के पिता को वचन दे दिया है ।

कमलनयन—मनुष्य केवल वचन दे सकता है, परन्तु उसको पूरा करने का भार ईश्वर के हाथ में है । उनकी जो इच्छा होगी वही होगा ।

कल्याणी—बेटा, तुम्हारा वह वृत्तान्त सुनकर अब भी मेरा शरीर काँपता है ।

कमलनयन—यह मैं जानता हूँ । तुम्हारा मन क्या अब शीघ्र स्थिर होगा ? दिन रात तुम्हारे मन में इस बात की चिन्ता लगी

रहेगी । इसी से मैं तुम्हारे आगे ऐसी बातों का जिक्र करना नहीं चाहता ।

कल्याणी—अच्छा ही करते हो । आज कल न मालूम मेरा कैसा स्वभाव हो गया है ! कोई अनिष्ट संवाद सुनने से मेरे मन में उसकी बड़ी चिन्ता होती है । वह किसी भी तरह दूर नहीं होती । डाक का पत्र खोलते मुझे भय होता है, शायद उसमें कुछ बुरी खबर न हो । इसीलिए तो मैंने तुम सब से कह भी रक्खा है, कि मुझे कोई खबर न सुनाओ । मैं तो अब एक तरह से अपने को मरी हुई समझती हूँ । मुझसे कुछ कहने की जरूरत ही क्या !

इक्कावनवाँ परिच्छेद

कमला जब गङ्गा के किनारे जा पहुँची तब सूर्यास्त होने में विलम्ब न था। शीतकाल का सूर्य अपना तेज अग्नि में रख कर अस्ताचल की ओर आश्रय लेने को पहुँच गया था। उस शान्तस्वरूप सायंकालिक सूर्यदेव को कमला ने हाथ जोड़ प्रणाम किया। इसके बाद गङ्गा जी का जल सिर पर छिड़क कर वह जल में धँसी। घुटने तक पानी में जाकर उसने गङ्गाजी को अञ्जलि भर कर जल चढ़ाया और फूल बहाये। फिर समस्त गुरुजनों का स्मरण करके सिर नवाया। उन सबों को प्रणाम करके सिर उठाते ही उसे एक और प्रणम्य व्यक्ति की सुध आई। किसी दिन उसने उनके मुँह की ओर न देखा था। एक दिन रात को जब वह उनके पास बैठी थी तब उनके पैरों को भी वह सङ्कोच के मारे न देख सकी थी। कोहवर में अन्य स्त्रियों से जो उन्होंने दो-चार बातें कही थीं, वह भी लज्जा में डूबी रहने के कारण उसने, घुटने के भीतर, स्पष्ट न सुनीं। उनके उस कण्ठस्वर की याद करने के लिए आज इस गङ्गा के किनारे निर्जनस्थान में खड़ी होकर उसने एकान्त मन से बड़ी चेष्टा की, परन्तु किसी तरह वह उनको स्मरण न कर सकी।

आधी रात के बाद उसके व्याह का मुहूर्त था। बहुत रात तक जागते रहने के कारण थकी हुई वह कब कहाँ सो गई, इसका भी उसे कुछ स्मरण नहीं। सबेरे जागने पर देखा, उसकी एक सखी उसे ठेल कर, जगा कर, खिलखिला रही है—शय्या

पर और कोई न था । जीवन के इस शेष काल में प्राणेश्वर के स्मरण-ध्यान करने का कुछ भी साधन उसके पास न था । उस ओर बिलकुल ही अंधेरा है, न कोई मूर्ति है, न कोई वाक्य है न कोई चिह्न ! जिस लाल वस्त्र के साथ उनकी चादर का ग्रन्थि-बन्धन हुआ था, तारिणीचरण की दी हुई उस थोड़े दाम की चूंदरी का मूल्य कितना अधिक है, यह बात कमला न जानती थी । इसीसे उसने उस चूंदरी को भी यत्नपूर्वक नहीं रक्खा !

रमेश ने नलिनी को जो चिट्ठी लिखी थी वह कमला के आँचल में बँधी थी । वह बालू पर बैठ गई और उस चिट्ठी को खोल कर उसका कुछ अंश सायंकाल के प्रकाश में पढ़ने लगी । उस अंश में उसके स्वामी का परिचय था । बात अधिक न थी, केवल इतना ही लिखा था—उसके स्वामी का नाम कमलनयन चट्टोपाध्याय है, और वे रंगपुर में पहले डाकूरी करते थे, अब वहाँ नहीं हैं, यह भी मालूम नहीं कि कहाँ हैं । बस, इतना ही । चिट्ठी का बाकी अंश उसे खोजने पर भी नहीं मिला । “कमलनयन” यह नाम उसके मन में अमृत बरसाने लगा । मानो उस नाम ने एक कल्पित मूर्ति धारण कर उसे अपने छाती से लगा रक्खा । कुछ देर के लिए वह प्रेम के आवेश में आकर बेसुध हो रही । उसकी आँखों से आँसू की धार बह चली । उस अविरल धारा ने उसके हृदय को आर्द्र कर दिया । इससे उसके हृदय का असह्य दुःख-दाह शान्त सा हो गया । उसका अन्तःकरण कहने लगा—न यह शून्यता न यह अन्धकार है—मैं देख रहा हूँ, वह जो है मेरा ही है !” तब वह ढाढ़स बाँध कर बोली—यदि मैं सती हूँ तो इसी जीवन में एक न एक दिन उनके पैरों की धूल मेरे मस्तक में

लगेहीगी । विधाता कभी मेरे मनोरथ को विफल न करेंगे । जब मैं जीवित हूँ तब वे भी इस संसार में अवश्य ही होंगे । उन्हीं की सेवा करने के लिए भगवान् ने मुझे बचा रक्खा है ।

उसने अपने रुमाल में बँधे कुञ्जियों के गुच्छे को वहीं फेंक दिया । रमेश की दी हुई सोने की चेन भी भट उसने गले से उतार कर पानी में फेंक दी । इसके बाद वह सीधी पच्छिम ओर रवाना हुई । कहाँ जायगी, क्या करेगी, इसका कुछ निश्चय उसके मन में न था । वह केवल इतना ही जानती थी कि मुझे चलना होगा, घड़ी भर भी ठहरने के लिए अब मुझे यहाँ जगह नहीं ।

शीतकाल के सांकातिक प्रकाश को जाते देर न हुई । चारों ओर अन्धकार छा गया । बालू की सफेदी को छोड़ और कुछ नज़र नहीं आता । अकस्मात् एक जगह से मानों किसी ने विचित्र रचनावली के बीच में से सृष्टि की चित्रलेखा को एक दम मेट डाला है । अंधेरे पाख की रात अपनी सारी पलकहीन पुतलियों से नदी-किनारे पर बहुत ही धीरे धीरे साँस छोड़ रही है ।

कमला के सामने गृहहीन अनन्त अन्धकार है, और कुछ भी नहीं । उसे चला जाना है—कहीं पहुँचेगी भी या नहीं, यह सोचने का उसमें सामर्थ्य भी नहीं ।

नदी के किनारे ही किनारे जाने की बात उसने स्थिर की है । ऐसा करने से किसी से मार्ग पूछना न होगा, और यदि मार्ग में उसके ऊपर कोई विपत्ति आवेगी, कोई उस पर आक्रमण करना चाहेगा, तो तुरन्त ही गङ्गा की गोद में उसे आश्रय मिलेगा ।

आकाश में कुहरा कहीं नाम लेने को भी न था । कृष्णपक्ष की रात ने चारों ओर खासे अन्धकार की कृपात लगा दी । किन्तु उसकी दृष्टि में कोई बाधा न दी ।

कमलशः रात गहरी होने लगी । रबी की फसिल खेतों में लहरा रही थी, जिसके पास से एक बार गीदड़ बोल गये । मनुष्य का कण्ठस्वर कहीं सुनाई नहीं देता । बालू पर बहुत दूर तक चलने के बाद कमला कच्ची सड़क पर आ गई । नदी के पास ही एक गाँव दिखाई दिया । कमला ने कम्पित हृदय से गाँव के पास आकर देखा, सर्वत्र सन्नाटा छाया है, बस्ती के सब लोग सो रहे हैं । वह डरती हुई गाँव के बाहर निकल गई । परन्तु अब उसमें चलने की शक्ति न रही । वह ऐसी जगह जा पहुँची जहाँ से आगे बढ़ने का कोई ठीक रास्ता मालूम न हुआ । थकी तो थी ही, पास ही एक बड़ के पेड़ के नीचे सो रही । सोते ही वह गाढ़ निद्रा में निमग्न हो गई ।

खूब तड़के जाग कर उसने देखा कि कृष्णपक्ष के चन्द्रमा के धुँधले प्रकाश से अन्धकार क्षीण हो गया है । एक अधेड़ खी उसके सामने खड़ी खड़ी उससे पूछ रही है—तुम कौन हो, जाड़े की रात में इस पेड़ के नीचे कौन पड़ी है ?

कमला चकित हो कर उठ बैठी । देखा समीप ही घाट पर दो डोंगियाँ बँधी हैं । वह अधेड़ खी और लोगों के जागने के पूर्व ही स्नान करने के लिए आई है ।

औरत ने कहा—तुम तो बङ्गालिन जान पड़ती हो ?

कमला—हाँ, मैं बङ्गालिन ही हूँ ।

औरत—तुम यहाँ क्यों पड़ी हो ?

कमला—मैं काशी जाने के लिए घर से आई हूँ। चलते चलते थक गई। रात भी कुछ अधिक होगई। नींद आई तो यहीं सो रही।

औरत—अरे बप्पा रे ! तुम पैदल ही काशी जा रही हो ? अच्छा, नाव पर चलो, मैं स्नान करके आती हूँ।

स्नान कर चुकने पर इस स्त्री ने कमला का परिचय किया।

गाज़ीपुर में जिन श्रीपति बाबू के यहाँ बड़े समारोह के साथ ब्याह का उत्सव हुआ था वे इसके नातेदार हैं। इस औरत का नाम महामाया है और इसके स्वामी का नाम मुकुन्द-दत्त है। वह कुछ दिन से काशीवास कर रहा है। ये नातेदार के निमन्त्रण को लौटा न सके थे और दो नावें इसलिए ले गये थे जिसमें उनके घर खाना न पड़े। श्रीपति बाबू की स्त्री के आग्रह करने पर महामाया ने कहा था—जानती तो हो उनकी तबीयत खराब रहती है। लड़कपन से ही उनको अभ्यास और ही तरह का है। घर की गाय के दूध का जो मक्खन होता है उसी घी में उनके लिए पूरी-तरकारी बनाई जाती है—और उस गाय को भी ऐरी गैरी चीज़ें नहीं खिलाई जाती—इत्यादि।

महामाया ने पूछा—तुम्हारा नाम क्या है ?

कमला—कमला ।

महामाया—तुम्हारी माँग में सिन्दूर है। तो तुम सुहागिन हो ?

कमला—ब्याह होने के दूसरे ही दिन मेरे स्वामी गायब हो गये हैं। मुझे मालूम नहीं, वे कहाँ चले गये।

महामाया—हा राम ! यह क्या हुआ ! तुम्हारी उमर तो अभी अधिक नहीं जान पड़ती। उसे सिर से पैर तक निहार कर कहा—पन्द्रह वर्ष से अधिक न होगी।

कमला—मैं ठीक ठीक नहीं जानती कि मेरी उमर कितनी है शायद पन्द्रह वर्ष की ही हो ।

महामाया—तो तुम ब्राह्मण की लड़की हो ?

कमला—हाँ ।

महामाया—तुम्हारा घर कहाँ है ?

कमला—ससुराल तो मैं गई नहीं । मेरे बाप का घर जगदीशपुर में है ।

कमला का नैहर जगदीशपुर में ही था, यह उसे मालूम था ।

महामाया—तुम्हारे माँ बाप—

कमला—नहीं हैं ।

महामाया—हरे राम ! तो अब तुम्हारी क्या इच्छा है ?

कमला—काशी में यदि कोई सज्जन मुझे अपने घर में रख कर भोजन-वस्त्र देना स्वीकार करेंगे तो मैं उनके घर का काम-काज करूँगी । मैं रसोई बनाना जानती हूँ ।

महामाया बिना वेतन की रसोइया ब्राह्मणी पाकर मनही मन बहुत खुश हुई । कहने लगी—मुझे तो रसोइये की जरूरत है नहीं, नौकर, चाकर, रसोइया, सब मेरे घर पर हैं । परन्तु मैं जैसा रसोइया चाहती हूँ वैसा नहीं मिलता । जब घर के मालिक के लिए समय पर रसोई तैयार न हुई, उनके भोजन में गड़बड़ होती ही रही तो रसोइया रखने से फ़ायदा ही क्या ? ब्राह्मण को चौदह रुपया महीने दिया जाता है, इसके अलावा खाना कपड़ा अलग ! खैर, तुम ब्राह्मण की कन्या हो, दैव-दोष से संकट में पड़ गई हो, अन्यत्र कहाँ जाओगी, चलो, मेरे ही यहाँ चलो । कितने ही लोग खाते-पीते हैं,

कितना ही व्यर्थ पड़ा रह जाता है। एक आदमी के बढ़ने से मेरा क्या खर्च बढ़ेगा। कोई जानेगा भी नहीं। मेरे घर काम भी कुछ अधिक नहीं है। वहाँ मैं और मेरे स्वामी, बस यही दो प्राणी हैं। लड़कियों की शादी हो गई है। वे भले घरों ब्याही गई हैं। मेरे एक ही लड़का है। वह हाकिम है। सिराजगंज में है। लाट साहब के यहाँ से हर दूसरे महीने उसके नाम चिट्ठी आती है। मैं इनसे कहती हूँ, मेरे लाल को किस बात की कमी है जो वह दूसरे की ताबेदारी करेगा। इतना बड़ा ओहदा सबको नहीं मिलता, यह मैं जानती हूँ, परन्तु तो भी उसे विदेश में रहकर कष्ट सहना पड़ता है। बेटा क्यों कष्ट सहे, इसकी ज़रूरत ? वे कहते हैं, तुम औरत हो, तुम नहीं समझतीं। क्या मैंने रुपया पैदा करने की इच्छा से लड़के को नौकरी करने की सलाह दी है ? नहीं, मुझे क्या कमी है ! ईश्वर ने सब कुछ दे रक्खा है। बात यह है कि हाथ में कुछ काम अवश्य रहना चाहिए। अभी उसकी कच्ची उम्र है। क्या जाने कब उसकी कैसी मति-गति हो।

आखिर महामाया और कमला दोनों एक डोंगी पर सवार हो काशी को रवाना हुईं। वायु अनुकूल थी, काशी पहुँचने में अधिक समय न लगा। बाहर एक छोटे से बाग के भीतर जो दोमंज़िला मकान था, उसके भीतर दोनों गईं।

वहाँ चौदह रुपया मासिक वेतन पानेवाले रसोइए का पता नहीं। एक साधारण ब्राह्मण कुछ दिन से उसके यहाँ था ज़रूर, पर थोड़े ही दिनों के बाद महामाया ने एक दिन उसपर मारे क्रोध के आगबबूला हो कर बिना कुछ वेतन दिये ही उसे निकाल दिया। जब तक चौदह रुपये मासिक वेतन पाने योग्य

दुर्लभ रसोइया न मिलेगा तब तक कमला को ही रसोई बनाने का भार ग्रहण करना पड़ा ।

महामाया ने बार बार कमला को सावधान करके कहा— देखो बेटी ! काशी शहर अच्छी जगह नहीं है । यहाँ चोर बदमाश, लुच्चे लफड़े बहुत हैं । अभी तुम्हारी उम्र बहुत थोड़ी है । घर के बाहर कहीं जाना नहीं । जब मैं गङ्गास्नान और श्रीविस्वनाथजी के दर्शन करने जाऊँगी तब तुम्हें भी साथ ले चलूँगी ।

कमला कहीं हाथ से निकल न जाय, इस खयाल से महामाया ने उसे बड़ी सावधानी के साथ अपने यहाँ रक्खा । वह घर से कहीं बाहर जाने न देती थी । स्त्रियों के साथ भी उसे बहुत बात चीत करने का अवसर न दिया जाता था । दिन को तो काम ही कम न करना पड़ता था । काम करते करते कमला को दम लेने की भी फुरसत न मिलती थी । साँझ को कुछ देर तक महामाया अपने अतुल ऐश्वर्य की गाथा गाकर उसे सुनाती थी । वह अपने जवाहरात का डिब्बा, रत्नजटित भूषण, सोने-चाँदी के बर्तन और मखमली कामदार वस्त्र तथा और भी अनेक बहुमूल्य वस्तुएँ चोर डाकुओं के भय से काशी नहीं लाई है । कमला को अपने पास बिठा कर वह इन्हीं बातों की आलोचना करती थी । काँसे की थाली में भोजन करने का मालिक को कभी का अभ्यास न था । यहाँ आकर उन्हें पहले पहल यह कष्ट सहना पड़ा है । इससे वे कभी कभी नाराज़ होकर कहते हैं—“दो चार चीज़ें चोरी में चली जायँ तो चली जाने दो, उसके लिए इतनी तकलीफ़ कोई कैसे सह सकता है । खो जायँगी तो फिर दूसरी बन जायँगी ।”

लेकिन रुपया अधिक है तो क्या उसे बरबाद कर देना चाहिए ? मैं इस बात को कभी पसन्द नहीं करती । मैं नहीं चाहती कि जो चीज़ अपने पास मौजूद है उस के लिए फिर दुबारा खर्च करना पड़े । फ़िजूल रुपया उड़ाने की अपेक्षा कुछ समय तक कष्ट सहकर रहना अच्छा है । यही देखो न, देश में हमरा कितना बड़ा मकान है, वहाँ कितने ही नौकर-चाकर हैं । कितने ही अतिथि अभ्यागतों की नित्य सेवा होती है । इससे क्या यहाँ भी दर्जनों नौकर रखना मुनासिब है ? परदेश का मामला ठहरा । वे कहते हैं, “एक मकान में सब के लिए काफी जगह न हो तो एक और मकान पास ही किराये पर ले लिया जाय ।” मैं कहती हूँ, जितने लोग हैं, सब इसी मकान में रहेंगे । किसी को कुछ कष्ट न होगा । इसीमें गुज़र कर ली जायगी । नया मकान लेने से और भी दिक़्तें बढ़ जायँगी ।

बावनवाँ परिच्छेद

महामाया के आश्रय में रहकर कमला का जी थोड़े पानीवाले गन्दे हौज़ की मछली की भाँति व्याकुल होने लगा। वह यहाँ से किसी तरह बाहर निकले तो उसके प्राण बचें। परन्तु बाहर वह किसके पास जाकर रहेगी ? उस अँधेरी रात को घर से बाहर निकलने पर उसे ज्ञात हो गया है कि बाहर दुनिया में क्या है। इसी से अब वह आँखें मूँद कर बाहर नहीं जाना चाहती। कुछ यह बात नहीं कि महामाया कमला को न चाहती थी, किन्तु उसकी चाह में रस न था, केवल स्वार्थता भरी थी। दो-एक दिन के लिए जब कमला बीमार हुई थी तब महामाया उसकी खोज-खबर लेती थी, दवा-पानी देती थी परन्तु उसे कृतज्ञतापूर्वक स्वीकार करना कमला के लिए बड़ा ही कठिन था। कमला कामों में लगी रहना अच्छा समझती थी परन्तु जो समय उसका महामाया के सखित्व में कटता था वही उसको सब से बढ़कर दुःसमय था।

एक दिन महामाया ने कमला को बुलाकर कहा—आज सरकार की तबीयत अच्छी नहीं है, भात मत बनाओ, आज वे रोटी खायेंगे। घी अन्दाज़ से खर्च करना। तेल और घी तुम ज्यादा खर्च कर डालती हो, तो भी तुम्हारे हाथ की रसोई में कुछ खाद नहीं मिलता। तुमसे तो वह बाँभन ही अच्छा था, वह थोड़े ही घी से काम चला लेता था। तो भी उसके हाथ की रसोई में घी की बास आती थी। बहुत घी खर्च करने ही से रसोई अच्छी नहीं बनती

कमला इन बातों का कुछ जवाब न देती थी, जैसे वह सुनती ही न हो। चुपचाप वह घर का काम किये जाती थी।

आज अपने अपमान की बात को मन ही मन सोचती हुई कमला चुपचाप तरकारी काट रही थी। सारा संसार उसे विषमय और अपना जीवन भार सा जान पड़ता था। ऐसे समय महामाया के कमरे से एक बात ने उसके कान में आकर उसे चौंका दिया। महामाया अपने नौकर को पुकार कर कह रही थी—अरे तुलसी ! तू जा, शहर से कमलनयन डाकूर को जल्द बुला ला। उनसे जाके कह, सरकार की तबियत बहुत खराब है।

कमलनयन बाबू का नाम कमला के हृदय में वीणानिनादित शब्द की भाँति गूँजने लगा। वह तरकारी कतरना छोड़ कर द्वार के पास आ खड़ी हुई। तुलसी के नीचे आते ही कमला ने पूछा—तुलसी, तुम कहाँ जा रहे हो ? उसने कहा—कमलनयन डाकूर को बुलाने।

कमला—ये कौन डाकूर हैं ?

तुलसी—वे यहाँ के नामी डाकूर हैं।

कमला—वे कहाँ रहते हैं ?

तुलसी—शहर ही में हैं। उनका घर यहाँ से करीब ही है। एक मील होगा।

लोगों को खिला पिला कर भोजन की जो कुछ थोड़ी घनी सामग्री बच जाती थी वह कमला नौकरों में बाँट देती थी। इसलिये कमला को कई दिन महामाया के दुर्वचन सहने पड़े हैं, पर तो भी उसकी यह आदत नहीं छुटती। विशेष कर मालकिन के कठोर नियम के कारण इस घर के नौकरों-चाकरों

को खाने पीने का बड़ा कष्ट था । इसके अतिरिक्त मालिक और मालकिन के खाने पीने में देर हो जाती थी । जब वे खा पीकर निश्चिन्त होते थे तब कहीं नौकरों को भोजन मिलता था । वे जब कमला के पास आकर कहते थे, “महाराजिन, बड़ी भूख लगी है” तब उन्हें बिना कुछ खिलाये उससे रहा न जाता था । किसी किसी दिन तो वह अपना हिस्सा उन सबों को खिला कर आप भूखी रह जाती थी । इससे घर के सब नौकर चाकर कमला की आज्ञा के वशवर्ती हो रहे थे ।

ऊपर से आवाज़ आई,—तुलसी, रसोई घर के दरवाज़े पर खड़ा होकर किसके साथ बातें कर रहा है ? तू समझता है, मुझे कुछ सूझता ही नहीं । शहर जाते समय एक बार रसोईघर का बिना दर्शन किये, आगे को तेरे पैर ही नहीं उठते । तेरी यह चाल मुझे अच्छी नहीं लगती । मेरे घर की चीज़ें इसी तरह उड़ा दी जाती हैं । इस ब्राह्मणी को तो देखो, रास्ते में अनाथ पड़ी थी दया करके मैं इसे अपने घर ले आई उसी का इस तरह यह बदला दे रही है !

सभी मेरे घर की चीज़-वस्तु चुराते हैं, यह सन्देह महामाया के मन में सदा बना रहता है । जब चुराने का कोई प्रमाण न मिलता था तब भी वह नौकरों को दो चार खरी-खोटी सुनाने में न चूकती थी । उसका विश्वास था कि अँधेरे में ढेला फेंकने से भी ठीक निशाने पर जाकर लगता है; और इससे नौकरों को खटका लगा रहता है कि मालकिन चौकन्नी है, उसे धोखा न दिया जा सकेगा ।

आज महामाया के कठोर भाषण की चोट कमला के हृदय में ज़रा भी न लगी । आज वह यन्त्र की तरह काम कर रही

है । उसका मन कहीं और ही लगा हुआ है । केवल शरीर मात्र यहाँ है ।

नीचे, रसोईघर के दरवाजे पर खड़ी कमला प्रतीक्षा कर रही थी । इसी समय तुलसी शहर से लौट आया । परन्तु अकेला आया । कमला ने धीरे से पूछा—तुलसी, क्या डाकूर बाबू नहीं आये ?

तुलसी—नहीं, वे नहीं आये ।

कमला—क्यों ?

तुलसी—उनकी माँ बीमार हैं ।

कमला—माँ बीमार हैं क्या उनके घर में और कोई नहीं है ?

तुलसी—नहीं, उन्होंने अब तक ब्याह नहीं किया ।

कमला—तुम्हें कैसे मालूम हुआ कि उन्होंने ब्याह नहीं किया ।

तुलसी—उनके नौकरों के मुँह से सुना है कि उनके स्त्री नहीं है ।

कमला—शायद मर गई हो ।

तुलसी—यह हो सकता है । लेकिन उनके नौकर तो कहते हैं कि जब वे रंगपुर में डाकूरी करते थे तब भी उनके जोरू न थी ।

ऊपर से पुकार हुई—“तुलसी ।” कमला झटपट रसोईघर में चली गई और तुलसी ऊपर गया ।

कमलनयन—रंगपुर में डाकूरी करते थे—यह सुन कर कमला के मन में कुछ भी सन्देह न रहा । तुलसी जब नीचे

आया तब कमला ने उससे फिर पूछा—डाकू बाबू के नाम का एक व्यक्ति मेरा रिश्तेदार है। तो ये ब्राह्मण हो हैं न ?

तुलसी—हाँ, ब्राह्मण, चटरजी ।

मालकिन के तीव्र दृष्टिपात के भय से तुलसी देर तक कमला के साथ बात चीत न कर सका । वह चला गया ।

कमला ने महामाया के पास जाकर कहा—घर का सब काम धन्धा करके मैं आज दशाश्वमेध घाट पर स्नान करने जाऊँगी ।

महामाया भुँभला कर बोली—तुम समय असमय कुछ नहीं समझती । सरकार की तबीयत आज खराब है, न जाने कब किस चीज़ की ज़रूरत हो, आज तुम्हारे जाने से कैसे बनेगा ?

कमला—खबर मिली है, मेरे एक रिश्तेदार काशी में हैं । उनको एक बार देखने जाऊँगी ।

महामाया यह अच्छी बात नहीं है । तुम्हारे मन की अवस्था दिन ब दिन बदलती जाती है । मैं बहुत दिनों की हूँ । यह खेल कौतुक सब समझती हूँ । यह खबर तुमको किसने दी ? मालूम होता है, तुलसी ने । उस छोकड़े को मैं आज ही निकाल बाहर करती हूँ । सुनो, महाराजिन ! जब तक मेरे यहाँ रहोगी तब तक न तो तुम अकेली किसी घाट पर स्नान करने जाने पाओगी और न अपने नातेदार की खोज में महल्ले महल्ले घूमने । यह तुम से मैं आज ही कह रखती हूँ ।

दरबान को हुक्म हो गया कि वह अभी तुलसी को हाते से बाहर कर दे, फिर वह कभी हाते के भीतर आने न पावे ।

मालकिन के हुक्म से अन्य नौकर-चाकरों ने कमला से यथासम्भव बात चीत करना बन्द कर दिया ।

कमलनयन का जब तक कोई पता कमला को मालूम न था तब तक वह निश्चिन्त थी। उसके मन में धैर्य था। अब उसे धैर्य की रक्षा करना कठिन हो गया। इसी शहर में उसके स्वामी हैं। अब क्षण भर के लिए भी दूसरे के घर में रहना उसे असह्य जँचने लगा। चित्त की अस्थिरता के कारण बात बात में उससे भूल होने लगी।

महामाया ने कहा—महाराजिन, तुम्हारी चाल ढाल अच्छी नहीं देख पड़ती। क्या तुम्हारे सिर पर भूत तो नहीं सवार होगया? तुमने आप तो खाना-पीना छोड़ ही दिया, क्या अब हम लोगों को भी भूखों मार डालोगी? अब तो तुम्हारे हाथ की रसोई मुँह में देने योग्य भी नहीं होती।

कमला—मुझ से यहाँ का काम न होगा। मेरा जी अब यहाँ नहीं लगता। मुझे विदा कर दीजिए !

महामाया गरज कर बोली—ठीक है, कलिकाल में किसी का उपकार करना भला नहीं। तुम्हारे ऊपर दया करके मैंने उतने दिनों के वैसे अच्छे पुराने रसोइया बाँभन को मौकूफ कर दिया। फिर उसकी ख़बर तक न ली। तुम सब्जे बाँभन की लड़की हो न ! आज कहती हो कि मुझे विदा कर दो। अगर तुम भागने की चेष्टा करोगी तो मैं पुलिस में ख़बर दूँगी। मेरा लड़का हाकिम है, यह तुम्हें अच्छी तरह मालूम है। उसके हुक्म से कितने ही लोगों को फाँसी हो चुकी है। मेरे पास तुम्हारी चालाकी न चलेगी। तुमने सुना ही होगा, गुमानी नौकर ने सरकार के मुँह पर जवाब दिया था, उसका फल उस कमबख्त को तुरन्त मिल गया। अब भी वह जेल में सड़ रहा है। क्या तुम हम को मामूली आदमी समझती हो ?

बात भूँठ न थी । गुमानी को घड़ी चुराने की इत्त लगा कर सज़ा करा दी थी ।

कमला को यहाँ से निकलने का कोई उपाय न सूझा । हाथ बढ़ाने ही से जब वह जीवन-फल पा सकती थी तब उसके हाथों को बाँध देना कैसा निष्ठुरता और निर्दयता का काम है ! दिन भर तो उसे काम करने से फुरसत न मिलती थी । रात का सब काम ख़तम हो जाने पर वह कोई गरम कपड़ा ओढ़ कर बाग़ में चली जाती थी । दोवाल के पास खड़ी होकर वह उस रास्ते की ओर टकटकी बाँध कर देखती थी, जो शहर की ओर गया है । उसका जो तरुण हृदय सेवा के लिए व्याकुल हो रहा था, भक्ति निवेदन करने के लिए व्यग्र हो रहा था, उस हृदय को वह इस गहरी रात के सूने मार्ग से किसी एक अवरिवित घर का पता लगाने को भेजती थी । इस के अनन्तर बड़ी देर तक वह धिक्कवत् खड़ी हो धरती में सिर टेक कर प्रणाम करके अपने शयन गृह में लौट आती थी ।

किन्तु इतना भी सुख, इतनी भी स्वाधीनता, कमला के हाथ में अधिक दिन न रही । रात का सब काम हो जाने के बाद एक दिन महामाया ने किसी कारण कमला को बुला भेजा । दरवान ने कहा—महाराजिन नहीं है । न मालूम कहाँ चली गई ।

महामाया घबराकर बोली—वह भाग तो नहीं गई ?

महामाया हाथ में लालटेन लेकर खुद प्रत्येक कमरे में खोज आई । किन्तु कमला कहीं न मिली । मुकुन्द बाबू आँखें मूँदे तम्बाकू पी रहे थे । महामाया ने उनसे जाकर कहा—सुना, रसोई बनाने वाली शायद रफूचकर होगई ।

यह सुनने पर भी मुकुन्द बाबू की शान्ति भङ्ग न हुई । उन्होंने अलसाये हुए कण्ठ से कहा—मैंने तो पहले ही तुम से कह दिया था, इसका कुछ पता-ठिकाना मालूम नहीं—कुछ ले तो नहीं गई ?

महामाया—उस दिन जो कपड़ा उसे ओढ़ने को दिया था वह घर में नहीं है । इसके सिवा और क्या क्या ले गई है, यह अभी कैसे कहूँ ?

मुकुन्द बाबू ने गम्भीर स्वर में कहा—पुलिस को खबर देदो ।

एक नौकर लालटेन लेकर बाहर निकला । इतने में ही कमला अपने कमरे में लौट आई । उसने देखा कि महामाया उस कमरे की सब वस्तुओं की तलाशी ले रही है । कोई चीज़ चोरी गई है या नहीं, इसी की देख भाल कर रही है । ऐसे समय कमला को आते देख महामाया बोल उठी—तुम एक अजीब जानवर जान पड़ती हो । इतनी रात को कहाँ चली गई थी ?

कमला—सब काम होजाने के बाद मैं ज़रा मन बहलाने के लिये बाग़ में घूमने गई थी ।

महामाया के मुँह में जो कुछ आया बक गई । घर के सभी नौकर चाकर दरवाज़े के पास आ खड़े हुए ।

महामाया की कठोर से भी कठोर झिड़कियाँ सुन कर कमला उसके सामने न कभी रोती थी और न कुछ जवाब देती थी । आज भी वह कठपुतली की भाँति खड़ी रही ।

महामाया जब वाक्य-बाण बरसा कर कुछ शान्त हुई तब कमला ने कहा—मुझसे आप नाख़ुश हैं, तो मुझे बरखास्त कर दीजिये ।

महामाया—निकाल तो दूँगी ही । तुम्हारी जैसी नमक-हराम को खाना-कपड़ा देकर मैं अधिक दिन तक अपने यहाँ रखूँगी, यह कभी खयाल मैं भी न लाता । किन्तु बिदा करने से पहले यह अच्छी तरह दिखा दूँगी कि कैसे लोगों से तुम्हारा पाला पड़ा है ।

कमला को तब से बाहर जाने का साहस न होता था । वह किवाड़ बन्द कर के भीतर ही मन में बोली कि जो व्यक्ति इतना कष्ट सह रहा है, उसका ईश्वर अवश्य ही उद्धार किसी न किसी दिन करेंगे !

मुकुन्द बाबू अपने दो नौकरों को साथ ले गाड़ी में बैठ कर हवा खाने गये । मकान का सदर दरवाज़ा भीतर से बन्द है । साँझ होने में अब विलम्ब नहीं ।

दरवाज़े के पास आकर किसी ने बाहर से कहा—मुकुन्द बाबू हैं ?

महामाया चकित होकर बोली—देखो, देखो, कमलनयन डाकूर आये हैं । बुधिया कहाँ गई । ओ बुधिया !

बुधिया नाम की दासी वहाँ न थी । तब महामाया ने कमला से कहा—जल्दी जाकर दरवाज़ा खोल दे । डाकूर बाबू से कहना, सरकार हवा खोरी करने गये हैं । अब आते होंगे । ज़रा बैठ जायँ ।

कमला लालटेन लेकर नीचे गई—उसके पैर काँप रहे हैं छाती धड़क रही है । उसे भय होने लगा कि इस व्याकुलता में पड़ कर कहीं मैं उन्हें अच्छी तरह देख न सकूँ ।

कमला भीतर से साँकल खोल कर, और घूँघट बढ़ाकर किवाड़ की आड़ में खड़ी हो रही ।

कमलनयन ने पूछा—बाबू घर में हैं ?

कमला थरथराती हुई ज़वान से बोली—नहीं आप बैठिये ।

कमलनयन कमरे में आकर बैठ गये । इतने में बुधिया ने आकर कहा—सरकार घूमने गये हैं, अब आते ही होंगे, थोड़ी देर आप बैठें ।

कमला अपने आनन्दोत्साह को न रोक सकती थी । रोकने से उसके हृदय में कष्ट होता था । वह धीरे धीरे बरामदे की एक ऐसी अँधेरी जगह में जा खड़ी हुई जहाँ से कमलनयन का मुँह स्पष्ट दिखाई दे । किन्तु वह देर तक खड़ी न रह सकी । चञ्चल हृदय को शान्त करने के लिए उसे वहाँ बैठ जाना पड़ा । उसके हृत्कम्प के साथ जाड़े की हवा ने योग दे कर उसे थर थर काँपा दिया ।

कमलनयन मेज़ के पास, लम्प की ओर मुँह किये बैठे बैठे मन ही मन कुछ सोच रहे थे । काँपती हुई कमला अन्धकार के भीतर से कमलनयन के मुँह की ओर टकटकी बाँधे देख रही थी । देखते ही देखते उसकी आँखों में आँसू भर आये । उसने भट आँचल से आँखें पोंछ कर अपनी एकाग्रदृष्टि के द्वारा कमलनयन को मानों अपने अन्तःकरण में खींच लिया । मानो उसके हृदयपट पर कमलनयन का मनोहर चित्र अङ्कित हो गया । उस उन्नत ललाट और स्तब्ध मुख पर लम्प का प्रकाश पड़ रहा है । यह मुखड़ा कमला के हृदय में जितना ही मुद्रित और परिस्फुट होने लगा उतना ही उसका शरीर मानों धीरे धीरे बेकाबू होकर चारों ओर आकाश से मिलने लगा । संसार में और कुछ भी न रह गया, रह गया सिर्फ यही आलोकित मुखड़ा—और जिसके सामने रह गया वह भी इस मुखड़े के साथ बिल-कुल एक होगई ।

इस तरह कमला कुछ देर तक होश में थी या बेहोश, यह कहा नहीं जा सकता । ऐसे समय हठात् एक बार उसने चकित हो कर देखा, कमलनयन खड़े होकर मुकुन्द बाबू के साथ बातें कर रहे हैं ।

वे दोनों बातें करते करते कहीं बरामदे में चले आये और कमला को देख लें—इस भय से कमला बरामदे से नीचे उतर आई और अपने रसोईघर में जा बैठी । आँगन के एक तरफ़ रसोईघर था । मकान के भीतर से बाहर जाने का मार्ग यहीं से है ।

कमला आनन्द से पुलकित होकर मन में कहने लगी, मेरे समान अभागिनी के ऐसे स्वामी । देवता के सदृश इनकी क्या ही सुभग प्रसन्न मूर्ति है ! इनके दर्शन से अब मेरे सब दुःख सार्थक हुए । यह कह कर वह बार बार ईश्वर को प्रणाम करके धन्यवाद देने लगी ।

जीने से नीचे उतरने की आहट सुन पड़ी । कमला झट उठ कर द्वार के पास आँधरे में जा खड़ी हुई । बुधिया लालटेन लेकर आगे आगे चली । कमलनयन उसके पीछे पीछे बाहर चले गये ।

कमला मन में कहने लगी—नाथ ! यह तुम्हारे चरणों की दासी दूसरे के घर सेवा करके यहाँ समय बिता रही है । तुम सामने से चले गये तो भी इस दासी को न पहचान सके ।

मुकुन्द बाबू जब भोजन करने भीतर चले गये तब कमला धीरे धीरे उस बैठक में गई । जिस कुरसी पर कमलनयन बैठे थे उसके सामने की धरती में सिर ठेक कर कमला ने वहाँ की धूल सिर में लगा ली । सेवा करने का कोई अवकाश न मिलने के कारण कमला का हृदय भक्ति से अधीर हो उठा ।

दूसरे दिन कमला को मालूम हुआ कि डाकूर बाबू ने हवा-पानी बदलने के लिए मालिक को काशी की अपेक्षा विशेष स्वास्थ्यकर स्थान में जाने की सलाह दी है। काशी से दूर कहीं पश्चिम में जाना होगा। इसी से उनके जाने की तैयारी आज ही से शुरू हो गई।

कमला ने महामाया से जाकर कहा—मैं काशी छोड़कर बाहर न जा सकूँगी।

महामाया—क्यों ? हम सब जायँगी, तुम क्यों न जा सकोगी ? काशी पर तुम्हारी बड़ी भक्ति देखती हूँ।

कमला—आप चाहे जो कहें, मैं यहीं रहूँगी।

महामाया—अच्छा, देखती हूँ तुम कैसे यहाँ रहती हो !

कमला—मुझपर दया कीजिए, मुझे यहाँ से न ले जाइए।

महामाया—तुम बड़ी विकट औरत हो। ठीक जाने के समय विघ्न करने लगी। मुझे जलदी में यहाँ कौन आदमी मिलेगा ? तुम्हारे बिना हमारा काम कैसे चलेगा ?

कमला का सारा अनुनय-विनय व्यर्थ हुआ। कमला अपनी कोठरी का दरवाज़ा बन्द करके भगवान् को पुकार कर रोने लगी।

तिरपनवाँ परिच्छेद

✻✻✻✻✻ स दिन सन्ध्या होने के अनन्तर घनानन्द बाबू ने
 ✻ जि ✻ नलिनी के साथ कमलनयन के व्याह का जिक्र
 ✻✻✻✻✻ किया था उसी रात को फिर घनानन्द बाबू को
 वही शूल का दर्द कुछ कुछ होने लगा ।

रात किसी तरह कष्ट से कटी । सवेरे जब उनका दर्द कुछ कम हुआ तब वे अपने घर के बाग में सड़क के किनारे, जड़-काले के प्रातःकाल कच्ची धूप में, सामने एक तिपाई रख कर बैठे । नलिनी वहीं उनके चाय-पानी का प्रबन्ध करने लगी । रात के कष्ट से घनानन्द बाबू का चेहरा उतर गया । एक ही रात में उनकी इतनी ताकत घट गई है, जिससे मालूम होता है कि वे और भी अधिक वृद्ध होगये हैं ।

घनानन्द बाबू के इस उदासी भरे चेहरे पर ज्योंही नलिनी की दृष्टि पड़ती है त्योंही उसके हृदय में मानों कोई छुरी भोंक देता है । कमलनयन के साथ व्याह कराने में मुझे असम्मत देख करके पिताजी व्यथित हो पड़े हैं, और उनकी वह मनो-वेदना ही असल में उनके रोग का मुख्य कारण है—यह नलिनी के लिए अत्यन्त पछतावे का विषय होगया । मुझे अब क्या करना चाहिए, किस तरह मैं अपने बूढ़े बाप को सुखी रख सकूँगी—समझा सकूँगी बार बार सोचने पर भी इसका कोई उपाय नलिनी को न सूझता था ।

इसी समय चक्रवर्ती को साथ लिये अक्षय एकाएक वहाँ उपस्थित हुआ । तुरन्त ही वहाँ से हट जाने के लिए नलिनी को

उद्यत देख अक्षय ने कहा—आप ज़रा ठहरें, ये गाज़ीपुर के चक्रवर्ती महाशय हैं। इन्हें इस तरफ़ के सब लोग जानते हैं। ये आपसे कुछ कहने को आये हैं।

वहाँ पत्थर का एक चबूतरा सा था। उसी पर अक्षय और चक्रवर्ती जी बैठ गये।

चक्रवर्ती ने घनानन्द से कहा—सुना है, रमेश बाबू के साथ आप की बड़ी घनिष्टता है, इसी से मैं यहाँ आपसे पूछने आया हूँ। आपको उनकी स्त्री का कुछ समाचार मिला है?

घनानन्द बाबू कुछ देर हक्का बक्का बने बैठे रहे। फिर आश्चर्य-युक्त स्वर में बोले—क्या ? रमेश बाबू की स्त्री !

नलिनी ने नीची नज़र कर ली। चक्रवर्ती ने नलिनी की ओर देखकर कहा—मालूम होता है आप लोग मुझे नितान्त असभ्य समझते हैं। पहले आप धीरतापूर्वक सब बातें सुन लीजिए, तब आप समझ जायँगी कि मैं दूसरे की बात लेकर आपसे विवाद करने नहीं आया हूँ। रमेश बाबू दुर्गा पूजा के समय अपनी स्त्री के साथ जब स्टीमर पर सवार हो पच्छिम को जा रहे थे तभी से मैं उनको जानता हूँ। उसी स्टीमर पर उनसे जान पहचान हुई थी। आप तो जानते ही होंगे, कमला को जिसने एक बार भी देखा होगा वह कभी उसे भूल नहीं सकता। अनेक सुख दुःखों का सामना करते करते इस बुढ़ापे में मेरा हृदय पाषाण सा कठोर हो गया है किन्तु इतने पर भी उस कमला देवी की सुध मेरे मन से पल भर के लिए भी नहीं हटती। रमेश बाबू ने पहले से कुछ निश्चय न किया था कि कहाँ जायँगे। परन्तु मेरे साथ परिचय होने पर कमला मुझे इतना मानने लगी कि उस ने उन्हें गाज़ीपुर मेरे

घर पर चलने के हेतु बाध्य किया । वहाँ आकर कमला का, मेरी मँझली लड़की अन्नपूर्णा से बड़ा ही स्नेह हुआ । दोनों में सगी बहनों का सा सद्भाव था । परन्तु पीछे उसे क्या हो गया, क्या उसके जी में आया, यह मैं नहीं कह सकता । एकाएक वह हम सबों को छोड़ कर कहाँ गई, क्या हुई, इसका कुछ पता नहीं । तब से मेरी अन्नपूर्णा बराबर उसके लिए रोती है । उसकी आँखों के आँसू सूखने नहीं पाते ।

यह कहते कहते चक्रवर्ती के दोनों नेत्रों से आँसू टपकने लगे । घनानन्द ने व्यग्र होकर पूछा—उसे क्या हुआ, वह कहाँ चली गई ?

चक्रवर्ती ने कहा—अज्ञय बाबू ! आपने तो सब बातें सुनी हैं, आप ही कहिए । कहने से मेरी छाती फटती है ।

अज्ञय ने कमला और रमेश का सारा वृत्तान्त आदि से अन्त तक विस्तार पूर्वक वर्णन करके सुना दिया । अपनी तरफ से उसने कुछ भाष्य नहीं किया—नमक-मिर्च नहीं लगाया, परन्तु उसके वर्णन करने के ढंग से रमेश का चरित्र रमणीय न जँचा ।

घनानन्द बाबू विस्मित होकर बार बार कहने लगे—हम लोगों ने तो ये बातें कभी सुनी ही नहीं । रमेश जब से कलकत्ता छोड़ कर बाहर गया तब से उसका एक पत्र भी तो नहीं मिला ।

अज्ञय ने उनकी बात में ही जोड़ लगा कर कहा—यहाँ तक कि उन्होंने जो कमला से व्याह कर लिया है यह भी हम लोगों को निश्चय रूप से मालूम न था । अच्छा चक्रवर्ती महाशय ! मैं आपसे पूछता हूँ । आप तो सब हाल जानते हैं,

कमला उसकी पत्नी ही थी या उसकी बहन या कोई और रिश्तेदारिन ?

चक्रवर्ती—यह आप क्या पूछते हैं ? पत्नी न थी तो क्या थी ? वैसी सती स्त्री क्या सब को मिलती है ?

अज्ञय—आप सच कहते हैं । परन्तु आश्चर्य यही है कि स्त्री जितनी ही अच्छी मिलती है पति के द्वारा उसका अनादर भी उतका ही अधिक होता है । ईश्वर अच्छे लोगों की ही कठिन परीक्षा लेते हैं ! यह कहकर उसने लम्बी साँस ली ।

घनानन्द अपने सिर पर हाथ फेरते हुए बोले—निःसन्देह बड़े दुःख का विषय है, किन्तु जो होने को था सो हो गया, अब वृथा शोक करने से क्या लाभ है !

अज्ञय—मुझे सन्देह हुआ कि शायद कमला ने आत्महत्या न की हो, कदाचित् काशीसेवन की इच्छा से यहाँ आई हो इसीसे चक्रवर्ती जी को साथ लेकर मैं उसको काशी में खोजने आया हूँ । साफ़ मालूम हो गया कि आप को उसकी कुछ ख़बर नहीं मिली । ख़ैर दो-चार दिन उसकी खोज करनी चाहिए !

घनानन्द—रमेश आज कल कहाँ है ?

चक्रवर्ती—वे तो हम से बिना ही कुछ कहे सुने चले गये । मैं क्या जानूँ, कहाँ गये ।

अज्ञय—मुझे तो वे मिले नहीं, पर लोगों के मुँह से सुना कि वे कलकत्ते में हैं । शायद अलीपुर में वकालत करें । पुरुष का हृदय कठिन होता है । वह बड़े से बड़े दुःख को झेल सकता है । रमेश दुःख या शोक कब तक करेगा ? खास कर उसकी अभी नई उम्र है । चक्रवर्ती जी ! चलिए, शहर में एकबार उसको अच्छी तरह ढूँढ़ें ।

घनानन्द ने पूछा—अज्ञय बाबू ! तो तुम यहीं ठहरोगे ?

अज्ञय—यह मैं ठीक नहीं कह सकता । मेरा मन स्थिर नहीं है । मैं जितने दिन काशी में रहूँगा उसी खोज में रहूँगा । भले घर की लड़की है, अगर मन के विषाद से घर छोड़ कर यहाँ आई होगी तो उसे कितना कष्ट न होता होगा । रमेश बाबू भले ही निश्चिन्त रहें, परन्तु मैं नहीं रह सकता ।

चक्रवर्ती के साथ अज्ञय चला गया ।

घनानन्द बाबू ने उद्विग्न होकर एक बार नलिनी के मुँह की ओर देखा । वह किसी तरह अपने मन को रोके चुपचाप बैठी थी । वह जानती थी कि पिता जी मन ही मन मेरे लिए आशङ्का कर रहे हैं ।

नलिनी ने कहा—बाबू जी ! आज आप डाकूर से एकबार अच्छी तरह अपने शरीर का मुलाहिजा कराइए । दिन दिन आप का स्वास्थ्य बिगड़ता चला जाता है । इसका कोई यत्न करना चाहिए ।

नलिनी की बात से घनानन्द को बड़ा सन्तोष हुआ । रमेश के गुप्त विषय की इतनी बड़ी आलोचना होने के बाद भी नलिनी ने जो उन की अस्वस्थता पर उद्देग प्रकट किया इससे घनानन्द बाबू के मन का बोझ बहुत कुछ हलका हो गया । और दिन इस तरह की चर्चा होने पर वे अपनी बीमारी की बात उड़ा देने की चेष्टा करते थे, आज उन्होंने कहा—अच्छी बात है, शरीर की परीक्षा करा लेता हूँ । कहो तो आज कमल-नयन बाबू को बुला भेजूँ ।

कमलनयन के सम्बन्ध में नलिनी कुछ सङ्कोच में पड़ गई है। पिता के सामने उनके साथ पहले की तरह बात चीत करना उसके लिए कठिन होगा, तो भी उसने कहा—अच्छी बात है, बुलवा लीजिए ।

घनानन्द ने नलिनी के मन का अचल भाव देखकर कहा—
रमेश का यह मामला—

नलिनी ने बीच ही में बात काट कर कहा—बाबू जी ! धूप अब कड़ी हो गई। चलिए, कमरे के भीतर चलें। यह कहकर उन्हें कुछ कहने का अवसर दिये बिना ही नलिनी उनका हाथ थाम कर चल दी। नलिनी ने उन्हें बैठक में ले जाकर आरामकुरसी पर बिठा दिया। ऊपर से एक गरम कपड़ा उढ़ाकर उनके हाथ में एक अखबार दिया और अपने हाथ से उनकी आँखों में चश्मा लगा कर कहा,—आप अखबार पढ़िए, मैं अभी आती हूँ ।

घनानन्द ने सीधे बालक की भाँति नलिनी के आज्ञा-पालन की चेष्टा की, परन्तु उनका जी किसी तरह पढ़ने में न लगा। नलिनी के लिए वे उत्कण्ठित होने लगे। आखिर अखबार को मेज़ पर रख कर वे नलिनी को खोजने गये। देखा, जिस कमरे में वह रहती है उसके किवाड़ बन्द हैं ।

वे चुपचाप बरामदे में घूमने लगे। बड़ी देर के बाद वे फिर एकबार नलिनी की खोज में गये। तब भी उसके कमरे का दरवाज़ा बन्द ही था। घनानन्द बाबू थक कर एक कुरसी पर बैठ रहे और अपने सिर पर हाथ फेरते हुए कुछ सोचने लगे ।

कमलनयन डाकूर ने घनानन्द के शरीर की जाँच की और उचित उपचार बता कर नलिनी से पूछा—बाबू जी के मन में किसी तरह की विशेष चिन्ता तो नहीं है ? नलिनी ने कहा—हो भी सकती है ।

कमलनयन—यदि हो तो पहले उनके मन से चिन्ता को दूर करना आवश्यक है । जब तक इनका चित्त चिन्ता-रहित न होगा, ये सम्पूर्णरूप से स्वास्थ्यलाभ न कर सकेंगे । मेरी माता की भी यही अवस्था है । वे कभी कभी ऐसी घबरा जाती हैं कि उनको तन्दुरुस्त रखना कठिन हो जाता है । कल कोई चिन्ता उनके मन में होगई जिसमें सारी रात उन्हें नींद ही नहीं आई । मैं चाहता हूँ कि वे किसी बात की चिन्ता न करें, ज़रा भी विचलित न हों, परन्तु संसार में रहते हुए क्या यह कभी संभव है ?

नलिनी—आप भी तो आज कुछ कुछ सुस्त देख पड़ते हैं ।

कमलनयन—नहीं मैं तो बहुत अच्छा हूँ । उदास रहने का मुझे अभ्यास ही नहीं । हाँ रात में मुझे कुछ देर जागना पड़ा था, इसी से शायद आज मेरा चेहरा कुछ उदास दीखता हो ।

नलिनी—आपकी माता की सेवा करने के लिए यदि हर-दम एक स्त्री उनके पास रहती तो बड़ा अच्छा होता । आप अकेले ठहरे, उसपर भी आप को इतने ही काम करने पड़ते हैं । किस तरह आप उनकी सेवा कर सकेंगे ।

यह बात नलिनी ने सहज भाव से ही कही थी । बात उसने बहुत ठीक कही, इसमें सन्देह नहीं । परन्तु कहने के साथ ही लज्जा ने उसे आ घेरा वह मारे लज्जा के विवश हो

पड़ी। वह सोचने लगी कि कमलनयन बाबू मेरे कहने का कुछ और ही अर्थ न समझें। अकस्मात् नलिनी की इस लज्जा का अभिनव भाव देखकर कमलनयन को माता के प्रस्ताव की बात स्मरण हो आई।

नलिनी ने भट्ट अपने को सँभाल कर कह—आप उनकी सेवा के लिए एक नौकरनी क्यों नहीं रख लेते ?

कमलनयन—मैंने तो कई बार चाहा कि एक नौकरनी उनके लिए रख दूँ, परन्तु वे इस बात को मंजूर नहीं करती। उन्हें आचार-विचार का बहुत खयाल रहता है। इसी से वे अपनी सेवा के लिए नौकरनी रखना नहीं चाहती। इसके सिवा उनका ऐसा दयालु स्वभाव है कि जो कोई कष्ट उठा कर उनकी सेवा करे, यह उन्हें सह्य नहीं होता।

इसके अनन्तर इस सम्बन्ध में और कोई बात न हुई। नलिनी ने ज़रा ठहर कर कहा—आप के उपदेशानुसार चलने में कभी कभी एक आध विघ्न उपस्थित हो जाता है, जिससे मेरे साधन में बड़ा अन्तर पड़ जाता है। मुझे डर है कि कहीं मेरी आशा व्यर्थ न हो जाय। मेरा मन क्या किसी दिन शान्तिसुख को प्राप्त न कर सकेगा ? क्या मैं यों ही बाहर के आघातों से अस्थिर होकर मारी मारी धूमती फिरूंगी।

नलिनी की इस दीन वाणी से चिन्तित होकर कमलनयन ने कहा—देखिए, विघ्न तो हमारे हृदय की समस्त शक्ति को जाग्रत कर देने के लिये उपस्थित होता है। इससे आप हताश न हों।

नलिनी—तो कल सवेरे आप एक बार यहाँ आने की कृपा करेंगे ? आपकी सहायता से मुझे विशेष बल मिलता है।

कमलनयन के मुँह पर जो एक स्थिर शान्ति का भाव है और उनके कण्ठस्वर में जो एक प्रकार की धीरता भरी है, उससे नलिनी को बहुत कुछ सहारा मिल जाता है । कमलनयन चले गये, परन्तु नलिनी के मन में सान्त्वना का स्पर्श कर गये । वह अपने शयनगृह के सामने बरामदे में खड़ी होकर शीतकाल की मीठी धूप से प्रकाशमान बाहरी दृश्य देखने लगी । उसके चारों ओर विश्व-प्रकृति के बीच उस रमणीय दोपहरी के काम-काज के साथ विराम, शक्ति के साथ शान्ति और उद्योग के साथ वैराग्य विराजमान था । उस बृहत् भाव की गोद में नलिनी ने जब अपना व्यथित हृदय समर्पण कर दिया तब सूर्य के प्रकाश और उन्मुक्त उज्ज्वल नीले गगन को उसके अन्तःकरण में आशीर्वचन पहुँचाने के लिए अवकाश मिल गया । उस आशीर्वचन का उच्चारण संसार में नित्य हुआ करता है ।

नलिनी कमलनयन की माता की बात सोचने लगी—उनके मन में कैसी चिन्ता है, रात में उन्हें नींद क्यों नहीं आई, क्यों वे रात भर जागती रहीं यह नलिनी समझ गई । कमलनयन के साथ अपने व्याह के प्रस्ताव का पहला आघात, पहला सङ्कोच हट गया । कमलनयन पर नलिनी की भक्ति धीरे धीरे बढ़ती जाती थी, किन्तु इसके बीच प्रेम की विद्युत्सञ्चारमयी वेदना नहीं है—न सही । यह आत्म प्रतिष्ठ कलनयन किसी स्त्री के प्रेम की अपेक्षा रखता हो, यह नहीं मालूम होता । फिर भी सेवा की आवश्यकता तो सभी को है ! कमलनयन की माँ बीमार हैं और बुढ़िया हैं, उनके पुत्र की सँभाल कौन करेगा ! इस संसार में कमलनयन का जीवन अनादर की चीज़ नहीं है । ऐसे मनुष्य की सेवा तो भक्तिपूर्वक ही होनी चाहिए ।

आज सबेरे नलिनी ने रमेश के जीवन वृत्तान्त का जो कुछ थोड़ा सा अंश सुना है उससे उसके मर्म-स्थान में एक ऐसी गहरी चोट लगी है जिसके सहने के लिए आज उसे समस्त मानसिक शक्ति का सहारा लेना पड़ा है। विचार करने से रमेश के लिए सोच करना उसे अब लज्जा का विषय जान पड़ता है। वह रमेश को अपराधी ठहराना भी नहीं चाहती। संसार के लाखों करोड़ों मनुष्य भले बुरे कामों में लगे रहते हैं, संसार पड़िये की तरह दिनरात घूमता रहता है, नलिनी ने इन लोगों के निर्णय का भार नहीं लिया है। रमेश के सम्बन्ध की बात वह अपने मन में भी नहीं लाना चाहती। बीच बीच में आत्मघातिनी कमला का स्मरण करके वह कांप उठती है। उसके मन में यह बात आती है कि इस हतभागिनो की आत्म-हत्या के साथ क्या मेरा भी कोई सम्पर्क है? यह खयाल होते ही लज्जा, घृणा, और दया से उसका सम्पूर्ण हृदय व्याकुल हो उठता है। वह हाथ जोड़ कर आँखों में आँसू भर कर गद्-गद् कण्ठ से प्रार्थना करती है—भगवन् ! मैंने तो कोई अपराध नहीं किया। फिर मेरी यह दशा क्यों? मेरे इस बन्धन को काट दो, मैं और कुछ नहीं चाहती। मुझे अपने इस संसार में शान्तभाव से रहने दो !

रमेश और कमला की घटना सुन कर नलिनी क्या सोचती समझती है? यह जानने के लिए घनानन्द बड़े उत्सुक हुए। इस विषय में नलिनी से कुछ पूछने का उन्हें साहस भी न होता था। वह बरामदे में चुमचाप बैठी सिलाई कर रही थी। घनानन्द वहाँ कई बार जाकर उसके चिन्तायुक्त चेहरे को देख आये, पर उससे कुछ पूछ न सके।

नलिनी साँझ को डाकूर की दी हुई दवा घनानन्द बाबू को दूध के साथ खिलाकर उनके पास बैठ गई ।

घनानन्द बाबू ने कहा—आँख के सामने से रोशनी को हटा दो ।

कुछ अँधेरा हो जाने पर घनानन्द बाबू ने कहा सबेरे जो बूढ़ा आदमी आया था, वह बहुत सीधा जान पड़ता था ।

नलिनी इस पर कुछ न बोली । घनानन्द इससे अधिक भूमिका न बाँध सके । उन्होंने कहा—रमेश का वृत्तान्त सुनकर मुझे कड़ा आश्चर्य हुआ । उसके सम्बन्ध में कितने ही लोग तरह तरह की बातें कहते थे,—मैं अब तक उन पर विश्वास न करता था, परन्तु अब तो—

नलिनी ने कातर कण्ठ से कहा—बाबू जी ! इन बातों को जाने दीजिए ।

घनानन्द—ये बातें करने की मेरी इच्छा नहीं है । परन्तु दैवयोग से जब किसी के साथ हमारे सुख-दुःख का सम्बन्ध हो जाता है तब उस के आचरण की उपेक्षा करते नहीं बनता ।

नलिन झट बोल उठी—नहीं, नहीं, सुख-दुःख का सम्बन्ध इस प्रकार जहाँ तहाँ न जोड़ना होगा ! बाबू जी, मैं बहुत अच्छी तरह हूँ । मेरे लिए वृथा चिन्तित होकर मुझे लज्जित न कीजिए ।

घनानन्द—बेटी, मेरी नाव अब किनारे लगने को है । जब तक तुम्हारे लिए कुछ ठीक ठाक न हो जायगा तब तक मेरा मन स्थिर न होगा । क्या मैं इसी तरह तुम्हें तपस्विनी की भाँति रखकर संसार से चल दूँगा ?

नलिनी चुप हो रही । घनानन्द बाबू ने कहा—देखो बेटी ! संसार में एक आशा विफल होने से सारी दुर्मूल्य वस्तुओं से हाथ खींच लेना ठीक नहीं । तुम कैसे सुखी होगी, तुम्हारा जीवन कैसे सार्थक होगा, इसे मन के क्षोभ के कारण शायद आज तुम न समझ सको, किन्तु मैं सदा सोचता रहता हूँ कि तुम्हारा मङ्गल किस बात में है, किस तरह तुम सुख पाओगी । मेरे प्रस्ताव की तुम एक दम उपेक्षा न करना ।

नलिनी की आँखें डबडबा गईं । वह बोली—आप ऐसी बात न कहें । मैं आपकी आज्ञा का कभी अनादर नहीं कर सकती । आप जो आज्ञा दीजिएगा उसका पालन मैं अवश्य करूँगी सिर्फ़ एक बार अन्तःकरण को साफ़ कर अच्छी तरह तैयार हो लेना चाहती हूँ ।

घनानन्द ने उसी अंधेरे में एक बार नलिनी के मुँह पर हाथ फेर कर उसके मस्तक को छुवा । उन्होंने और कुछ न कहा ।

दूसरे दिन सवेरे जब घनानन्द नलिनी को लेकर बाहर एक पेड़ के नाचे चाय पीने बैठे तब अक्षय उनके पास आया । घनानन्द ने उसके मुँह की ओर देखा, कुछ कहा नहीं । अक्षय ने कहा—अभी कोई पता नहीं लगा । यह कहकर वह एक प्याला चाय लेकर बैठ गया ।

धीरे धीरे उसने कहा—रमेश बाबू और कमला का कुछ असबाब चक्रवर्ती महाशय के यहाँ पड़ा है । उसे वे कहा किसके पास भेजें, यही सोच रहे हैं । रमेश बाबू आप का पता लगाकर अवश्य ही यहाँ आवेंगे, इसलिए यदि आप के यहाँ—

घनानन्द बाबू ने अत्यन्त क्रोध करके कहा—अक्षय, तुम्हें रक्ती भर भी व्यावहारिक ज्ञान नहीं है। रमेश मेरे ही यहाँ क्यों आवेगा। उसका सामान अपने यहाँ रखने वाला मैं कौन होता हूँ ?


अक्षय—जो हो, उन्होंने बेजा काम किया हो अथवा उनसे भूल होगई हो, किन्तु वे इस समय शोकसन्तप्त होंगे। क्या इस समय उन्हें सान्त्वना देना उनके पुराने इष्ट-मित्रों का कर्तव्य नहीं है ?—क्या आप उन्हें बिलकुल ही छोड़ देना चाहते हैं ?

घनानन्द—अक्षय, हम लोगों को दुःखी करने के लिए ही तुम बार बार वही चर्चा छेड़ते हो। मैं तुमसे विशेष रूप से कहे देता हूँ कि फिर कभी मेरे पास इस प्रसङ्ग की बात न चलाना।

नलिनी ने कोमल स्वर में कहा—बाबूजी, आप क्रोध न करें, स्वास्थ्य में हानि पहुँचेगी। अक्षय बाबू जो कहना चाहते हैं, कहें, इसमें क्या बनता बिगड़ता है।

अक्षय—माफ़ कीजिये। मैं न जानता था कि आप मेरे कहने का बुरा मानेंगे। यह कह कर वह वहाँ से चल दिया।

चौवनवाँ परिच्छेद


 कुन्द बाबू काशी से सकुटुम्ब मेरठ जायँगे—इसका निश्चय हो गया है। सामान और असबाब बाँध कर ठीक कर लिया गया। कल सवेरे रवाना होंगे। कमला के मन में बड़ी आशा थी कि इस अरसे में ऐसी कोई घटना हो जायगी जिससे उन लोगों की यात्रा रुक जायगी। एक और आशा उसके मन में यह थी कि कमलनयन डाकूर दो एक बार अपने रोगी को देखने आवेंगे। किन्तु उसकी इन दोनों आशाओं में से एक भी सफल न हुई।

जाने की तैयारी की गडबड में कमला कहीं भाग न जाय, इस भय से महामाया उसे बराबर अपनी आँखों के सामने रखकर उसी के द्वारा वर्तन बिछौने आदि बँधवाने और यात्रा-सम्बन्धी अनेक काम करवाने लगी।

कमला एकान्त मन से इच्छा करने लगी कि आज की रात मुझे ऐसी भयानक बीमारी हो जाय जिससे मुझे साथ ले जाना महामाया के लिए असम्भव हो जाय। उस कठिन पीड़ा की चिन्तित्ता किस डाक्टर के ज़िम्मे की जायगी—यह भी उसने मनही मन सोच लिया। उस कठिन बीमारी से यदि अन्त में मेरी मृत्यु हो ही जाय तो मैं अन्त-काल में डाकूर के पैरों की धूल भिर पर डाल कर सुख से मर सकूँगी।

महामाया ने उस रात में कमला को अपने ही कमरे में सुलाया। और सवेरे स्टेशन जाने के समय उसे अपनी गाड़ी में

बिठा लिया । मुकुन्द बाबू सेकेण्ड क्लास की गाड़ी में जा बैठे । महामाया कमला को लेकर ज्योढ़े दर्ज में सवार हुई ।

आखिर काशी स्टेशन से गाड़ी रवाना हुई । जिस तरह मतवाला हाथी लता को सूँड़ में लपेट कर भागता है उसी तरह रेलगाड़ी कमला को लेकर गरजते गरजते भाग चली । कमला खिड़की से सिर निकाल कर तृपित नयनों से बाहर की ओर देखती रह गई । महामाया ने पूछा—महाराजिन, पानों का डिब्बा कहाँ रक्खा है ?

कमला ने डिब्बा निकाल कर दे दिया । डिब्बा खोल कर महामाया ने कहा—देखो, जो सोचा था वही हुआ । तुम चूने की डिब्बी वहीं छोड़ आई । अब क्या होगा । जो काम मैं खुद न देखूँगी उसमें एक न एक ग़लती हो ही जाती है ! लेकिन यह तुमने जानबूझ कर शैतानी की है ! केवल मुझको सताने की इच्छा से तुम डिबिया छोड़ आई । तुम जान बूझ कर मेरा जी जलाया करती हो ! तरकारी में कभी नमक नहीं तो कभी मसाला नहीं । तुम समझती होगी कि यह सब चालाकी मैं समझती ही नहीं । अच्छा, मेरठ चलो, तब देखा जायगा । तुम्हारी सब चालाकी निकल जायगी ।

गाड़ी जब पुल के ऊपर से होकर चली तब कमला ने खिड़कीसे सिर निकाल कर एक बार काशी शहर को देख लिया—इस शहर में कमलनयन का घर किस तरफ़ है यह उसे मालूम नहीं । इसलिए रेलगाड़ी की तीव्रगति में घाट, मन्दिर और मकान, जो कुछ उसे देख पड़ा, सभी कमलनयन से भरा हुआ जान पड़ा ।

महामाया ने कहा—तुम इतना भुक्क कर क्या देख रही हो, तुम चिड़िया नहीं हो, तुम्हारे पर नहीं हैं जो उड़ जाओगी !

काशी का दृश्य कमला की दृष्टि से बाहर हो गया । पर उसका चित्र जो उसके हृदय में खिंच गया है वह ज्यों का त्यों बना है । वह चुपचाप बैठ कर आकाश की ओर देखने लगी ।

इतने में गाड़ी मोगलसराय में जा खड़ी हुई । कमला को स्टेशन का शोर-गुल, लोगों की भीड़ आदि अभिनव दृश्य स्वप्नवत् प्रतीत होने लगा । वह कठपुतला की भाँति एक गाड़ी से उतर कर दूसरी गाड़ी में सवार हुई ।

गाड़ी रवाना होने की आखिरी घंटी बज चुकी । चलने का समय हो गया । ऐसे समय एक परिचित कण्ठ-स्वर सुनकर कमला चौंक पड़ी । बाहर से किसी ने उसे “माँ” कहकर पुकारा । उसके सैटफार्म की ओर सामने उमेश खड़ा है ।

कमला का चेहरा मारे खुशी के खिल गया । उसने कहा—अरे उमेश !

उमेश ने गाड़ी का दरवाज़ा खोल दिया, कमला झटपट गाड़ी से उतर पड़ी । उमेश ने कमला के पैर छू कर प्रणाम किया । उसका सर्वाङ्ग आनन्द से पुलकित हो गया ।

इधर गार्ड ने गाड़ी का दरवाज़ा बन्द कर दिया । महामाया चिल्लाने लगी—अरी महाराजिन, तू क्या करती है । गाड़ी चलने पर हुई, जल्द आ, अब देर नहीं है ।

महामाया की यह बात कमला के कान तक न पहुँची । गाड़ी सीटी बजा कर भक्भक् करती हुई स्टेशन से चली गई ।

कमला ने पूछा—उमेश तुम कहाँ से आते हो ?

उमेश—गाज़ीपुर से ।

कमला—वहाँ सब लोग अच्छे हैं ? चक्रवर्ती जी का क्या हाल है ?

उमेश—वे अच्छी तरह हैं ?

कमला—मेरी बहन अन्नपूर्णा ?

उमेश—उनका हाल क्या पूछती हो, वे दिन-रात आपके लिए रोती रहती हैं ।

उसी दम कमला की आँखों में आँसू भर आये । पूछा, उमा का हाल कहे । वह अपनी मौसी को भूल तो नहीं गई ?

उमेश—तुम उसे जो गहना दे आई हो वह जब तक उसे पहराया नहीं जाता तब तक वह किसी तरह दूध नहीं पीती । उसे पहन कर और दोनों हाथ घुमा कर वह कहती है कि “मौसी कहाँ गई !” बस, अन्नपूर्णा की आँखों से आँसू टपक पड़ते हैं ।

कमला—तुम यहाँ क्या करने आये ?

उमेश—मुझे गाज़ीपुर अच्छा नहीं लगा, इसी से चला आया हूँ ।

कमला—कहाँ जाओगे ?

उमेश—तुम्हारे साथ चलूँगा ।

कमला—मेरे पास तो एक पैसा भी नहीं है ।

उमेश—मेरे पास है ।

कमला—तुम्हें कहाँ मिला ?

उमेश—आप ने जो पाँच रुपये मुझको दिये थे वे अभी तक मेरे पास मौजूद हैं ।

यह कह कर उसने गाँठ से पाँच रुपये खोल कर दिखा दिये ।

कमला—तो चलो, हम-तुम काशी चलें । क्या कहते हो ? तुम टिकट ला सकोगे ?

उमेश—क्यों न ला सकूँगा । यह कह कर वह टिकट ले आया । गाड़ी तैयार थी । उमेश ने कमला को ज़नानी गाड़ी में बिठा कर कहा—मैं पास वाली इसी गाड़ी में हूँ ।

काशी स्टेशन पर उतर कर कमला ने उमेश से पूछा—कहो, अब किधर चलोगे ?

उमेश—माँ जी, आप कुछ चिन्ता न कीजिए, मैं आपको बहुत अच्छी जगह ले चलता हूँ ।

कमला—तुम यहाँ का हाल क्या जानते हो जो मुझे अच्छी जगह ले जाने को कहते हो !

उमेश मैं सब जानता हूँ । आप देखिए तो मैं कहाँ लिये चलता हूँ । यह कह कर कमला को एक किराये की गाड़ी में बिठा कर आप कोचबक्स पर जा बैठा । एक मकान के सामने गाड़ी जा खड़ी हुई । उमेश ने कहा—माँ यहाँ उतरिए ।

कमला गाड़ी से उतर कर उमेश के पीछे पीछे एक मकान के अंदर गई । उमेश ने पुकारा—दादा जी ?

पार्श्ववर्ती एक घर से उत्तर आया—कौन है उमेश ! तुम यहाँ कहाँ ? चक्रवर्ती हाथ में हुक्का लिये स्वयं बाहर निकल आये । उमेश मुँह बंद करके हँसने लगा । कमला ने चकित होकर चक्रवर्ती जी को प्रणाम किया । चक्रवर्ती जी अवाक हो रहे । वे क्या बोलें, कहाँ हुक्का रखें, इसकी कुछ सुध

उन्हें न रही । आखिर उन्होंने गद्गद् कण्ठ से कहा—मेरी बेटी लौट आई, चलो, ऊपर चलो ।

“अग्निपूर्णा, यहाँ देख तो जा, यह कौन आई है !”

अग्निपूर्णा हड़बड़ा कर कमरे से बाहर आकर बरामदे की सीढ़ी के सामने आ खड़ी हुई । कमला उसके पैरों पर गिर पड़ी । अग्निपूर्णा ने उसे उठाकर अपनी छाती से लगाया । कुछ देर तक दोनों प्रेम से विह्वल हो चुप रहीं । पीछे आँसू बरसाती हुई अग्निपूर्णा बोली—हम सबों को रलाकर तुम एका-एक इस तरह क्यों गायब हो गई ? भला इस तरह भी कोई जाता है ?

चक्रवर्ती—बेटी ये बातें पीछे होंगी । अभी इसे ले जाकर मुँह-हाथ धुलाओ, कुछ खाने पीने का प्रबन्ध कर दो !

इसी समय उमा “मौंसी मौंसी” करती हुई दोनों हाथ फैला कर बाहर दौड़ी आई । कमला ने भट उससे गोद में उठा कर छाती से लगाया और बार बार उसका मुँह चूमा ।

कमला के रुखे केश और मैले कपड़े देख कर अग्निपूर्णा न रह सकी । उसने कमला को स्नानागार में ले जाकर बड़े यत्न से स्नान कराया और अपने संदूक से एक नई रङ्गीन साड़ी निकाल पहनने को दी । कहा,—मालूम होता है, कल रात में तुम्हें अच्छी नींद नहीं आई । तुम्हारे दोनों नेत्र कैसे हो गये हैं । तब तक तुम बिछौने पर ज़रा लेट रहो, मैं अभी रसोई का ठीकठाक करके आती हूँ ।

कमला—नहीं बहन, चलो, मैं भी तुम्हारे साथ रसोई-घर में चलूँगी । दोनों रसोईघर में गई ।

चक्रवर्ती जी अक्षय की सम्मति से जब काशी जाने को तैयार हुए तब अन्नपूर्णा ने उनसे कहा—मैं भी आपके साथ काशी चलूँगी ।

चक्रवर्ती—विपिनविहारी को तो अभी जाने की छुट्टी नहीं है ।

अन्नपूर्णा—मैं अकेली ही जाऊँगी । माँ हैं । किसी को कोई तकलीफ़ न होगी ।

अन्नपूर्णा ने इसके पूर्व इस तरह स्वामी से अलग होने का प्रस्ताव कभी न किया था ।

आखिर चक्रवर्ती को राज़ी होना पड़ा । अन्नपूर्णा और अक्षय को साथ ले चक्रवर्ती जी गाज़ीपुर से काशी को रवाना हुए । काशी स्टेशन पर उतर कर देखा उमेश भी उन के साथ ही गाड़ी से उतरा है । चक्रवर्ती ने पूछा—अरे ! तुम क्यों चले आये ? जिस मतलब से सब लोग आये हैं, उसी मतलब से वह भी आया है । किन्तु उमेश तो अब चक्रवर्ती जी के घर का काम करने पर नियुक्त कर लिया गया था, उसके इस तरह चुपचाप चले आने से चक्रवर्ती की गृहिणी क्रुद्ध होंगी । इस लिए सभी ने समझा बुझाकर उमेश को गाज़ीपुर लौटा दिया । इसके बाद जो घटना हुई सो पाठक जानते ही हैं । वह किसी तरह गाज़ीपुर में न रह सका । अन्नपूर्णा की माँ ने उसे कोई चीज़ लाने के लिए बाज़ार भेजा था, वही पैसे लेकर वह सीधे बनारस चला आया । चक्रवर्ती की गृहिणी ने समझा कि वह पैसे लेकर भाग गया । इससे वे बहुत नाराज़ हुईं ।

पचपनवाँ परिच्छेद



स दिन अक्षय चक्रवर्ती जी से एक बार मिलने आया था, परन्तु उन्होंने कमला के आने की बात उससे नहीं कही। वे समझ गये थे कि रमेश के साथ उसकी हार्दिक मित्रता नहीं है।

कमला क्यों चली गई थी, कहाँ चली गई थी, इस विषय में किसी ने उससे कुछ न पूछा। दिन इस तरह बीत गया जैसे कमला इन सब के साथ ही काशी देखने आई है। उमा की धाय ने स्नेह के आँसू ढलका कर उससे कुछ पूछना चाहा था परन्तु चक्रवर्ती ने उसे एकान्त में बुलाकर मना कर दिया।

रात को अन्नपूर्णा ने कमला को अपने विस्तर पर सुलाया। वह आप भी उसे छाती से लगा कर लेट गई। कमला की पीठ पर वह दहना हाथ फेरने लगी। उसका यह कोमल हस्त-स्पर्श नीरव प्रश्न की भाँति कमला से गुप्त मर्मान्तिक वेदना की बात पूछने लगा।

कमला ने कहा—बहन, तुम सब ने मेरे विषय में क्या समझा था? मुझ पर तो तुम बहुत नाराज़ हुई होगी?

अन्नपूर्णा—क्या हमें इतनी भी समझ नहीं है? क्या हम सब नहीं जानतीं कि यदि संसार में तेरे लिए कोई और रास्ता रहता तो ऐसे संकीर्ण मार्ग का अनुसरण तू कदापि न करती! हम यही कहकर रोती थीं कि भगवान् ने क्यों तुम्हें ऐसे संकट में डाल दिया। जो कुछ भी अपराध करना नहीं जानती उसी को दण्ड मिलता है!

कमला—बहन, तुम मेरा सब वृत्तान्त सुनोगी ?

अन्नपूर्णा ने कोमल स्वर में कहा—हाँ, क्यों न सुनूँगी ?

कमला—तब मैं तुमसे क्यों नहीं कह सकी, यह मैं नहीं जानती । उस समय मेरा चित्त स्थिर न था । सोच कर कोई बात देखने का समय न था । मेरे सिर पर आफ़त का एक ऐसा पहाड़ टूट पड़ा था कि मैं लज्जा से तुम्हें अपना मुँह न दिखा सकती थी । संसार में मेरे माँ बहन नहीं हैं, तुम्हीं मेरी माँ-बहन हो । इस कारण मैं तुमसे जी खोलकर सब बातें कहती हूँ । नहीं तो मेरा जो वृत्तान्त है वह किसी से कहने योग्य नहीं है ।

कमला अब लेटी न रह सकी, उठकर बैठ गई । अन्न-पूर्णा भी उसके सामने सावधानी से बैठ गई । अंधेरे में बिछैलाने पर बैठकर कमला विवाह से आरम्भ करके अपना सारा जीवन वृत्तान्त कहने लगी ।

कमला ने जब कहा—विवाह के पहले या विवाह की रात को मैंने अपने पति का मुँह नहीं देखा तब अन्नपूर्णा ने कहा—तुम्हारी जैसी अबोध स्त्री मैंने देखी नहीं । तुम से भी कम उम्र में मेरा ब्याह हुआ था । क्या तुम समझती हो मैं, लज्जा से, अपने वर को देखने का सुयोग नहीं पा-सकी ?

कमला—लज्जा नहीं बहन, मेरे ब्याह की उम्र प्रायः बीत गई थी । ऐसे समय में जब एकाएक मेरे ब्याह की बात स्थिर हो गई तब मेरी सखी सहेलियाँ मुझसे तरह तरह के व्यङ्ग्य करने लगीं । इयादा उम्र में दूलह मिलने से मेरा मिज़ाज सात आसमान के ऊपर नहीं चढ़ गया । यही दिखलाने के लिए मैंने उनकी ओर पलक उठा कर देखा तक नहीं । बल्कि उनके

सम्बन्ध में मन में कुछ आग्रह करना भी मैंने बड़ी लज्जा और अमर्यादा का विषय समझ लिया था । आज उसी का प्रयश्चित्त कर रही हूँ ।

यह कह कर कमला कुछ देर तक चुप रही । उसके बाद फिर कहने लगी—ब्याह होने के उपरान्त नाव डूबने पर कैसे हमारी प्राणरक्षा हुई, यह मैंने तुमसे पहले ही कहा था । तब मैं यह न जानती थी कि मृत्यु के मुख से बचकर मैं जिसके हाथ पड़ी हूँ, जिसे मैंने अपना पति समझा है, वह मेरा पति नहीं है ।

अन्नपूर्णा चौंक पड़ी, वह कमला के गले से लिपट कर बोली,—हाय रे दैव ! इसीसे यह विडम्बना हुई ! अब मैं सब बातें समझ गई । ऐसा भी सत्यानाश हो जाता है ।

कमला—कहो तो बहन, जब मरने ही से सब आफत टल जाती तब विधाता ने मुझे ऐसी विपत्ति में क्यों डाल दिया ?

अन्नपूर्णा—क्या रमेश बाबू को भी कुछ मालूम नहीं हुआ ? कमला—विवाह के कुछ दिन बाद उन्होंने एक दिन मुझे सुशीला कहकर पुकारा । मैंने उनसे कहा, मेरा नाम कमला है, आप मुझे सुशीला कहकर क्यों पुकारते हैं ? अब मैं समझती हूँ, उसी दिन उनके कान खड़े हुए । किन्तु मुझे उसकी कुछ भी खबर न थी । तब की बातों का स्मरण होने से अब भी मेरा सिर लज्जा से झुक जाता है । यह कह कर कमला चुप हो रही ।

अन्नपूर्णा ने धीरे धीरे बातों ही बातों में कमला का आदि से अन्त तक सब वृत्तान्त जान लिया । सब बातें सुन लेने पर कहा—बहन, तुम्हारे दौर्भाग्य का दोष है । किन्तु मैं यह

सोचती हूँ कि तुम भाग्य से ही रमेश के हाथ पड़ी थीं। जो हो, रमेश बाबू की बात सोचने से मन में बड़ा दुःख होता है। अब रात अधिक हुई। अब सो रहो। कई दिन रात से बराबर रोती रहने के कारण तुम्हारी अजीब हालत हो गई है। चेहरा स्याह पड़ गया है। अब जो कुछ करना होगा उसका निश्चय कल हो जायगा।

रमेश के हाथ की लिखी वह चिट्ठी कमला के पास मौजूद थी ! दूसरे दिन अन्नपूर्णा ने उससे वह चिट्ठी लेकर पिता को सूने घर में बुलाकर उनके हाथ में दी। चक्रवर्तीजी ने चश्मा लगाकर धीरे धीरे चिट्ठी पढ़ी। इसके बाद चिट्ठी मोड़कर चश्मा उतारकर रख दिया और कन्या से कहा—दैवी विचित्रा गतिः। खैर ! अब क्या कर्तव्य है ?

अन्नपूर्णा—उमा कई दिनों से बीमार है। उसे कफ़ खाँसी हो गई है। एक बार कमलनयन डाकूर को बुला भेजिए। काशी में उनका और उनकी माता का बड़ा नाम है। एकबार उनको इसे दिखा लीजिए।

रोगी को देखने के लिए डाकूर आये और उनको देखने के लिए अन्नपूर्णा हड़बड़ा उठी। कमला से कहा,—अरी, जल्दी आ।

महामाया के घर में कमलनयन को देखने के लिए जो कमला मारे व्यग्रता के अपने को भूल गई थी वही आज लज्जा से उठना नहीं चाहती।

अन्नपूर्णा—मैं अब देर तक तेरी खुशामद न करूँगी। यह अभी कह रखती हूँ। समय बहुत थोड़ा है। उमा की बीमारी केवल नाम मात्र की है। डाकूर देर तक न ठहरेंगे।

तुम्हारे मनाने ही मैं समय निकल जायगा तो—उनको मैं देख न सकूँगी ।

यह कहकर अन्नपूर्णा ज़ोर से कमला को खींचकर दर-वाज़े की आड़ में ले आई । कमलनयन उमा की छाती और पीठ की भली भाँति परीक्षा करके और नुसखा लिख कर चले गये ।

अन्नपूर्णा ने कहा—कमला, विधाता तुमको चाहे जितना दुःख दें पर तुम्हारा भाग्य अच्छा है । अब दो-एक दिन तुम्हें धीरज धर कर रहना होगा । हम तुम्हारी सब व्यवस्था किये देती हैं । घबराना नहीं । इधर उमा के लिए डाकूर की ज़रूरत बनी रहेगी, वे उसको देखने के लिए आवें हींगे । अतः एव तुमको बिल्कुल वश्वित न होना पड़ेगा ।

चक्रवर्ती एक दिन ऐसा समय ढूँढ़ कर डाकूर बुलाने गये जब वे घर पर न थे । नौकर से पूछने पर मालूम हुआ “डाकूर बाबू मरीज़ को देखने गये हैं ।” चक्रवर्ती ने कहा—वे नहीं हैं, उनकी माता तो हैं, उनसे जाकर कहो, एक बूढ़ा ब्राह्मण उनका दर्शन करना चाहता है ।

ऊपर से पुकार हुई । चक्रवर्ती जाकर विनयपूर्वक बोले—आपका नाम काशी में विख्यात है । इसी से मैं आपके दर्शन कर कृतार्थ होने और अनायास पुण्यसंचय करने के लिए आया हूँ । और मैं कुछ नहीं चाहता । मेरी एक छोटी सी नातिन कुछ दिनों से बीमार है । उसीके लिए आपके बेटे को बुलाने आया था । मालूम हुआ कि वे घर में नहीं हैं । इसी से कहा कि खाली हाथ न फिरूँगा । आपके दर्शन का फल लेकर ही जाऊँगा ।

कल्याणी—कमल अब आता ही होगा ! आप ज़रा बैठने की रूपा करें । दोपहर हो गया । आपको कुछ जलपान के लिए मँगा देती हूँ ।

चक्रवर्ती—मैं जानता था कि आप मुझे बिना कुछ खिलाये न जाने देंगी । मुझको देखते ही लोग समझ जाते हैं कि मैं भोजनप्रिय हूँ, और इस विषय में लोग मुझ पर कुछ विशेष दया भी करते हैं ।

चक्रवर्ती को जलपान कराकर कल्याणी बहुत प्रसन्न हुई । उन्होंने चक्रवर्ती से कहा—कल आपको मेरे यहाँ दोपहर को भोजन करना पड़ेगा । आज मैं तैयार न थी, इसीसे भली-भाँति आपको भोजन न करा सकी ।

चक्रवर्ती ने कहा—जब आप चाहें तब इस ब्राह्मण का स्मरण कीजिएगा । आपके घर से मेरा घर अधिक दूर नहीं है । कहिए तो मैं आपके नौकर को अपना घर दिखा दूँ ।

इस तरह चक्रवर्ती जी ने दो ही चार दिन में कमलनयन के घर से हेल मेल कर लिया ।

कल्याणी ने कमलनयन को बुला कर कहा—तुम चक्रवर्ती जी से फ़ीस न लेना ।

चक्रवर्ती ने हँस कर कहा—वे पहले से ही आपकी आज्ञा का पालन करते हैं । मुझसे कुछ नहीं लेते । जो दाता हैं, उदार हैं, वे ग़रीब को देखते ही पहचान लेते हैं ।

दो एक दिन बाप-बेटी में परामर्श होने के बाद एक दिन सबेरे चक्रवर्ती ने कमला से कहा—चलो बेटी, दशाश्वमेध घाट पर स्नान करने चलें ।

कमला ने अन्नपूर्णा कहा—बहन, तुम भी चलो न ।

अन्ना—नहीं, उमा अच्छी नहीं है। मैं उसे छोड़ कर कैसे जाऊँ।

चक्रवर्ती जिस मार्ग से दशाश्वमेध घाट को गये थे स्नान करके उस मार्ग से न लौटे; वे दूसरे ही रास्ते से चले। कुछ दूर आगे जाकर देखा, एक वृद्धा स्त्री स्नान करके पीताम्बर पहिने ताँबे की कलसी में गङ्गाजल लिये धीरे धीरे आ रही है।

कमला को उनके सामने लाकर चक्रवर्ती ने कहा—बेटी, इनको प्रणाम करो। ये डाकूर बाबू की माँ हैं।

कमला ने चकित होकर भट उनके पैरों पर सिर रखकर प्रणाम किया। कल्याणी ने कहा तुम कौन हो? देखूँ, देखूँ, तुम्हारा मुँह देखूँ। यह कह कर उन्होंने उसका घूँघटा हटाकर उसके भुके हुए मस्तक को ऊपर उठाकर देखा। फिर बोलीं, अहा! यह तो साक्षात् लक्ष्मी की मूर्ति जान पड़ती है। बेटी! तुम्हारा नाम क्या है?

उसके उत्तर देने के पूर्व ही चक्रवर्ती ने कहा—इसका नाम “सती” है। यह मेरे दूर के नाते की भतीजी है। इसके माँ-बाप कोई नहीं हैं। अब यह मेरे ही पास है।

कल्याणी—चलिए चक्रवर्तीजी, मेरे घर होकर जाइएगा।

उनको घर ले जाकर कल्याणी ने कमलनयन को पुकारा। तब तक वे बाहर चले गये थे।

चक्रवर्ती चौकी पर बैठे। कमला उनसे कुछ दूर हटकर नीचे बैठ गई। चक्रवर्ती ने कहा—देखिए, मेरी भतीजी का भाग्य बड़ा ही मन्द है। ब्याह होने के दूसरे ही दिन इसका पति संन्यासी होकर कहीं चला गया। यह नहीं जानती कि पति किसे कहते हैं। इसकी इच्छा तीर्थसेवन करने की है। यह

चाहती है कि तीर्थ में रहकर धर्म कर्म में ही जीवन व्यतीत करे। सिवा धर्माचरण के इसके धैर्य की और सामग्री ही क्या है। यहाँ मेरा घर नहीं है। मैं नौकरी करता हूँ। जो कुछ वेतन मिलता है उसी से निर्वाह होता है। मुझे ऐसा सुभीता नहीं कि मैं यहाँ आकर इसके साथ रहूँ। इसी से आपकी शरण में आया हूँ। यदि आप इसे अपनी लड़की की भाँति अपने पास रख लें तो मैं निश्चिन्त हो जाऊँ। इसके रहने से जब आपको किसी तरह की असुविधा जान पड़े तब आप इसे मेरे पास गाज़ीपुर भेज दें। किन्तु मैं आपसे इतना कहे जाता हूँ कि इसे दो दिन अपने पास रखने ही से आप समझ जायँगी कि यह तो रत्न है। तब आप क्षण भर भी इसे अपनी आँखों के सामने से अलग न होने देंगी।

कल्याणी ने प्रसन्न होकर कहा—वाह, यह तो बड़ी अच्छी बात है। ऐसी लड़की को आप रख ले जाते हैं, यह मेरे लिए विशेष लाभ है। मैं तो कई बार रास्ते से दूसरों की लड़कियों को अपने घर लाकर और उन्हें खिला-पिला कर आनन्द मनाती हूँ। किन्तु उन्हें अपने घर नहीं रख सकती। मैं छोटे बालकों और बालिकाओं को बहुत प्यार करती हूँ। यह तो बराबर मेरे पास रहेगी। मैं इसे अपनी बेटी की तरह रखूँगी। आप उसके लिए कुछ भी सोच फ़िक्र न करें। मेरा पुत्र कैसा है, यह तो आप ने दस पाँच सज्जनों के मुँह से सुना ही होगा। वह बड़ा ही सच्चरित्र है। उसके सिवा मेरे घर में और कोई नहीं।

चक्रवर्ती—कमलनयन बाबू का नाम कौन नहीं जानता है? वे यहाँ आपके पास हैं यह जान कर मैं और भी निश्चिन्त हूँ। मैंने सुना है, विवाह होने के बाद दुर्घटना के कारण दूसरे

ही दिन जब उनकी स्त्री पानी में डूब कर मर गई तब से वे एक प्रकार से ब्रह्मचारी की भाँति रहते हैं ।

कल्याणी—उस बात को जाने दीजिए । जो हो गई सो हो गई । उस घटना का स्मरण होते ही मेरा शरीर भय से काँपने लगता है ।

चक्रवर्ती—आपकी आज्ञा हो तो इसे आपके पास छोड़ कर अब बिदा होऊँ । कभी कभी आकर इसे देख जाया करूँगा । इसके एक बड़ी बहन है । वह भी आपसे आशीर्वाद लेने आवेगी !

चक्रवर्ती के चले जाने पर कल्याणी ने कमला को अपने पास बिठा कर कहा—बेटी, मुँह तो ऊपर उठाओ, तुम्हारी उमर तो अधिक नहीं जान पड़ती । अहा ! तुमको छोड़कर चल दिया, फिर कभी तुम्हारी खोज खबर न ली । हा ! संसार में ऐसे कठोर जीव भी हैं । मैं आशीर्वाद देती हूँ, तुम्हारा सुहाग बढ़े, वे फिर लौट आवें । ऐसा सुन्दर मुखड़ा विधाता कभी वृथा नष्ट करने के लिए नहीं बना सकता । यह कहकर उन्होंने उसकी डुड्डी छू करके अपनी उँगली चूमी ।

कल्याणी—यहाँ तुम्हारी हमजोली की कोई सखी-सहेली तुम्हें न मिलेगी । तुम अकंली मेरे पास रह सकोगी ?

कमला ने अपनी दोनों बड़ी बड़ी आँखों के द्वारा आत्मा-निवेदन करके कहा—हाँ ।

कल्याणी—तुम किस तरह समय बिताओगी, मैं यही सोचती हूँ ।

कमला—मैं घर का काम काज करूँगी ।

कल्याणी—तू बड़ी भोली है । मेरे घर का काम ही

कितना है जो तू करेगी। संसार में मेरे यही एक मात्र बेटा है। वह भी संन्यासी की तरह रहता है। दिन रात वेदान्त की बातों का मनन करता है। कभी मुँह खोल कर एक बार भी नहीं कहता कि “माँ मुझे यह चाहिए, मैं यह खाना चाहता हूँ, यह चीज़ मेरे पसन्द की है, इसे मैं बहुत चाहता हूँ।” जो वह ऐसा कहता तो मैं न जाने कितनी खुश होती। परन्तु वह कभी कुछ नहीं कहता। खासो आमदनी है, परन्तु हाथ में कुछ नहीं रखता। सब अच्छे कामों में खर्च कर देता है; परन्तु किस धर्म कार्य में क्या देता है, यह किसी को बताता नहीं। देखो बेटी, जब तुमको चौबीसों घण्टे मेरे पास रहना होगा तब यह बात पहले ही कह रखती हूँ कि मेरे मुँह से मेरे पुत्र की बार बार प्रशंसा सुनकर तुम्हें ज़रूर बुरा मालूम होगा। किन्तु यह तुम्हें बरदाश्त करना होगा।

कमला ने आनन्द से पुलकित होकर आँखें नीची कर लीं।

कल्याणी ने कहा—मैं तुम्हें क्या काम दूँ, यही सोचती हूँ। सिलाई करना जानती हो ?

कमला—थोड़ा थोड़ा जानती हूँ।

कल्याणी—अच्छा, मैं तुमको सिलाई सिखा दूँगी। पढ़ी लिखी हो ?

कमला—हाँ, लिखना-पढ़ना जानती हूँ।

कल्याणी—अच्छी बात है, बिना चश्मा लगाये मैं पढ़ नहीं सकती। तुम मुझे पढ़कर कुछ कुछ सुनाया करना।

कमला—मैं रस्सोई बनाना जानती हूँ, और घर का सब काम संभाल सकती हूँ।

कल्याणी—तुम साक्षात् अन्नपूर्णा हो । तुम यह काम न जानोगी तो कौन जानेगा ! अब तक मैं कमल को अपने हाथ से रसोई बनाकर खिलाती रही हूँ । मेरे बीमार होने पर वह अपने हाथ से रसोई बना कर खाता है, परन्तु दूसरे के हाथ का बनाया कुछ नहीं खाता । अब मैं उसे अपने हाथ से रसोई बनाने न दूँगी । उसके स्वयं पाक का अभ्यास छुड़ाऊँगी । तुम्हारे रहने से मुझे बड़ी सहायता मिलेगी । बीमार हो जाने पर जब कभी मैं असमर्थ हो पड़ूँगी तब तुम पकाकर मुझे भी खिलाओगी । तुम्हारे हाथ का हविष्यान्न खाने में मुझे अरुचि न होगी । चलो बेटी, मैं तुम्हें रसोईघर और भण्डारघर दिखा लाऊँ ।

कल्याणी ने धूम धूम कर अपना सब घर कमला को दिखलाया । कमला ने मौका पाकर दरखास्त की । कहा—माँ, आज मुझी को रसोई बनाने दीजिए ।

कल्याणी कुछ हँस कर बोली—गृहिणी का राजत्व भण्डारघर और रसोईघर पर ही रहता है । मैं अपने जीवन में सब कामों से धीरे धीरे हाथ खींचती आती हूँ । रसोई का काम मेरा साथ नहीं छोड़ता । वह अब तक मेरे साथ ही है । अच्छा आज तुम्हीं भोजन बनाओ । दो चार दिन मैं सब कामों का भार क्रम क्रम से तुम्हारे ही ऊपर पड़ेगा । मुझे भी ईश्वर के चरणों में मन लगाने का समय मिलेगा । बन्धन एक दम नहीं कट जाता । अभी दो चार दिन चित्त चञ्चल रहेगा । भण्डारघर का सिंहासन छोटी चीज़ नहीं है ।

क्या पकाना होगा, क्या करना होगा, यह सब कमला को बता कर कल्याणी पूजाघर में चली गई । कल्याणी के निकट आज कमला के गृहकार्यकौशल की परीक्षा प्रारम्भ हुई ।

कमला अपनी स्वामाविक तत्परता के साथ रसोई की सब तैयारी करके रसोई बनाने लगी ।

कमलनयन बाहर से आने पर पहले अपनी माँ को देखने जाते थे । माँ के स्वास्थ्य की चिन्ता उनके मन में बराबर बनी रहती थी । आज घर में प्रवेश करते ही उन्हें रसोईघर का शब्द सुन पड़ा और मसाले की सुगन्ध आई । माँ रसोई बना रही हैं, यह समझ कर कमलनयन रसोईघर के द्वार के सम्मुख आ खड़ा हुआ ।

पैरों की आहट पाकर कमला ने चकित होकर ज्यों ही पीछे की ओर घूम कर देखा त्योंही कमलनयन के आँखों से उसकी आँखें भिड़ गई । उसने झटपट हाथ से चमचा रख सिर पर घँघट डालने की वृथा चेष्टा की, क्योंकि रसोई बनाने के पूर्व ही उसने आँचल को कमर में बाँध लिया था । आँचल को किसी तरह खींच खाँच कर जब तक वह माथे को ढके ढके तब तक कमलनयन विस्मित हो कर वहाँ से चले गये । इसके बाद जब कमला ने हाथ में चमचा लिया तब उस का हाथ काँप रहा था ।

कल्याणी झटपट पूजा समाप्त करके रसोईघर में गई । वहाँ देखा तो रसोई तैयार हो गई है । घर को धो कर कमला ने साफ़ कर रक्खा है । कहीं जली लकड़ी, कोयला या तरकारी के छिलके नहीं हैं । सभी स्थान परिष्कृत हैं । कहीं किसी तरह का मैलापन नहीं है । यह देखकर कल्याणी मन ही मन प्रसन्न हुई । बोली—तुम यथार्थ में ब्राह्मण की लड़की हो ।

कमलनयन जब भोजन करने बैठे तब कल्याणी उनके सामने बैठी । एक संकुचित मूर्ति चुपचाप द्वार की आड़ में खड़ी

थी । भाँक कर देखने का उसे साहस न होता था । रसोई कहीं बिगड़ न गई हो, इस भय से वह मरी जाती थी ।

कल्याणी ने पूछा—आज की रसोई कैसी बनी ?

कमलनयन खाने-पीने का वैसा शौकीन न था । जो उसके आगे आजाता था, बड़ी प्रसन्नता से खा लेता था । इसी से कल्याणी कभी ऐसा अनावश्यक प्रश्न उससे न करती थी । आज उन्होंने विशेष कौतूहल के कारण पूछा था ।

कमलनयन को आज रसोईघर के नूतन रहस्य का परिचय मिल चुका है, यह उनकी माँ न जानती थीं । इधर माता का शरीर अस्वस्थ होने से कमलनयन ने रसोई बनाने के लिए किसी को रख लेने के निमित्त माँ से कई बार कहा था । किन्तु वे किसी तरह उन्हें इस प्रस्ताव पर राजी न कर सके थे । आज एक व्यक्ति को रसोई बनाने के काम में नियुक्त देख वे मन ही मन प्रसन्न थे । रसोई अच्छी हुई है या बुरी, इस पर उन्होंने कुछ ध्यान न दिया; किन्तु वे बड़े उत्साह के साथ बोले—बहुत स्वादिष्ट बनी है ।

ओट में खड़े खड़े यह उत्साहवधक बात सुनकर कमला स्थिर भाव से खड़ी न रह सकी । उसने बड़ी फुरती से पास के दूसरे कमरे में जाकर अपने चञ्चल हृदय को दोनों हाथों से दबा लिया ।

भोजन करके कमलनयन मन में एक अस्पष्ट बात को स्पष्ट कर लेने की चेष्टा करते हुए, नित्य के नियमानुसार, अपनी खास कोठरी में अध्ययन करने को चले गये ।

तीसरे पहर कल्याणी ने अपने हाथ से कमला के केश संवार कर माँग में सिन्दूर भर दिया । फिर उसके मुँह को एक

बार इस तरफ़ और एक बार उस तरफ़ घुमा फिरा कर अच्छी तरह देखा । कमला लज्जा से सिर झुकाये बैठ रही । कल्याणी ने मन में कहा,—अहा यहि ऐसी एक पतोड़ मेरी होती तो कैसा अच्छा होता !

उसी रात में कल्याणी को फिर ज्वर चढ़ आया । कमल-नयन का मन उद्विग्न हो उठा । उन्होंने कहा—माँ, तुमको मैं कुछ दिन के लिए काशी से बाहर अन्यत्र ले जाऊँगा । यहाँ तुम्हारा शरीर अच्छा नहीं रहता ।

कल्याणी—बच्चा ! यह न होगा । दो चार दिन तक अधिक बचा रखने की आशा से मुझे काशी छोड़ाकर कहीं अन्यत्र लेजाओगे, यह न होगा । मैं अब अन्तकाल में काशी छोड़ कहीं न जाऊँगी । (कमला की ओर देखकर) बेटी ! तुम बड़ी देर से किवाड़ की आड़ में क्यों खड़ी हो! ? जाओ, जाओ सो रहे । सारी रात इस तरह जागते रहने से तुम भी बीमार हो जाओगी । मैं कई दिनों तक इसी अवस्था में रहूँगी । इस बीच मेरी सेवा-टहल तुम्हीं को करनी होगी । रात भर जागोगी तो काम कैसे कर सकोगी ? कमलनयन, तुम एक बार उस कमरे में जाओ ।

कमलनयन के जाने पर कल्याणी के पायताने बैठकर कमला धीरे धीरे उसके तलुओं पर हाथ फेरने लगी । कल्याणी ने कहा—पूर्वजन्म में तुम ज़रूर मेरी माँ थी, नहीं तो न तुम्हारा कहीं नाम न तुम्हारी चर्चा, एकाएक तुम मेरे पास कैसे आ गई ? मेरा एक विचित्र स्वभाव है कि मैं किसी से अपनी सेवा कराना नहीं चाहती, दूसरे को अपना शरीर तक छूने नहीं देती । परन्तु तुम जब मेरी देह पर हाथ रखती हो तब मुझे बड़ा आराम मिलता है । तुम्हारे हाथ के

स्पर्श से जान पड़ता है जैसे मेरा आधा दुःख दूर हो गया हो । ऐसा लगता है जैसे मैं तुमको पहले से जानती होऊँ । यह बड़े आश्चर्य की बात है । यह नहीं मालूम होता है कि तुम कोई दूसरी हो घर की नहीं । अच्छा, अब जाओ सो रहो । मेरे लिए कुछ चिन्ता न करो । मेरे पास ही के कमरे में कमल है । वह मेरी सेवा अपने हाथ से करता है, हजार मना करती हूँ तो भी वह नहीं मानता । बराबर मेरी सेवा में हाज़िर रहता है । उसमें एक गुण है, वह रात भर जागे, चाहे कैसा ही काम क्यों न करे, उसका मुँह ज़रा भी म्लान नहीं होता । उसका चेहरा देखकर कोई नहीं कह सकता कि उसने कुछ परिश्रम किया है या उस पर कोई सङ्कट आ पड़ा है । इसका कारण है । वह कभी घबराता नहीं । मैं ठीक उसके विपरीत हूँ । तनिक मैं ही घबरा जाती हूँ । मैं समझती हूँ, तुम मन ही मन यह सोच कर हँस रही हो कि कमलनयन का गुण गान फिर आरम्भ होगया । अब लगातार यही एक चर्चा रहेगी । इकलौता बेटा रहने से ऐसे ही होता है । बेटा, मैं तुम से सच कहती हूँ । कमलनयन सा मातृ-भक्त बालक भाग्य ही से किसी माता को मिलता है । कभी कभी मेरे मन में होता है कि कमलनयन मेरा बेटा नहीं, बाप है । उसने जितना मुझे सुख दिया है, जितना कष्ट मेरे लिए अङ्गीकार किया है, उतना क्या मैं उसके लिए कभी कर सकती हूँ । यह देखो, फिर कमलनयन की ही बात । अच्छा, अब न कहूँगी । तुम जाओ, सो रहो । नहीं, नहीं, यह न हो सकेगा । तुम्हारे रहने से मुझे नींद न आवेगी । वृद्ध के पास आदमी रहे तो उसे बकना छोड़ और कुछ अच्छा नहीं लगता ।

दूसरे दिन कमला ही को सारी गृहस्थी सँभालनी पड़ी ।

कमलनयन ने पूरब ओर के उसारे में ईंट की दीवाल से घेर कर एक छोटी सी कोठरी बना ली थी । उसमें सङ्गमर्मर का फर्श था । यहीं पर वे उपासना किया करते थे । दोपहर को इसी कमरे में बैठकर वे अध्ययन करते थे । उस दिन सवेरे ही उस कमरे में प्रवेश करके कमलनयन ने देखा, कि वह खूब साफ सुथरा धुला हुआ पड़ा है । धूप जलाने की एक पीतल की घूपदानी थी, वह आज सोने की तरह भकाभक चमक रही है । ताल पर दावात कलम आदि चीज़ें रखी हैं । छोटी सी आलमारी में उनकी कुछ सुपाठ्य पुस्तकें सिलसिले-वार रखी हैं । कमरे की इस निर्मलता के ऊपर खुली खिड़की की राह से प्रातःकालिक सूर्य की किरणें पड़कर उसकी स्वच्छता को और भी अधिक बढ़ा रही हैं, यह देखकर स्नान करके आये हुए कमलनयन के मन में बड़ी प्रसन्नता हुई ।

कमला बड़े तड़के लोटे में गङ्गाजल लेकर कल्याणी के विछौने के पास आ खड़ी हुई । कल्याणी ने उसको नहाये धोये देखकर कहा—यह क्या बेटी, तुम अकेली ही गङ्गाजो गई थीं ? मैं बड़ी देर से सोच रही थी कि मैं बीमार हूँ, तुम किसके साथ स्नान करने जाओगी । तुम्हारी उमर अभी कम है, इस तरह अकेली—

कमला—मेरे नैहर का एक नौकर मुझको देखने के लिए कल रात को यहाँ आया था । मैं उसी को साथ लेकर गई थी ।

कल्याणी—हाँ, तुम्हारी चाची ने तुम्हारी फ़िक्र करके तुमको देखने के लिए उसे भेजा है । यह अच्छा ही हुआ,

वह तुम्हारे ही पास बना रहे तो क्या हर्ज है । तुम्हें उससे गृहकार्य में सहायता मिलेगी । वह कहाँ है, उसे पुकारो तो ।

कमला ने उमेश को बुला लिया । उमेश ने धरती में सिर टेक कर कल्याणी को प्रणाम किया । उन्होंने पूछा—तेरा क्या नाम है ?

“मेरा नाम उमेश है” कह कर वह अकारण हँस पड़ा ।

कल्याणी ने हँस कर पूछा—‘उमेश, अच्छी धोती तुझे किसने दी है ?

उमेश ने कमला की ओर उँगली दिखाकर कहा—माँ जी ने ।

कल्याणी ने कमला की ओर देख कर उमेश का परिहास किया । हँसकर कहा—मैंने समझा कि तुझे अपनी ससुराल से मिली है ।

कल्याणी की कृपा से उमेश यहीं रहने लगा ।

उमेश से सहायता लेकर कमला ने घर के सब आवश्यक काम समाप्त कर डाले । कमलनयन के शयनगृह को अपने हाथ से झाड़ बूहार कर साफ़ किया । उनके बिछौने को धूप में रख दिया । कमलनयन की एक मैली धोती घर के एक कोने में पड़ी थी । कमला ने उसे साबुन से धो कर अच्छी तरह सुखाकर, अरगनी पर चुनिया कर रख दी । घर की जो चीज़ें साफ़ सुथरी थीं उन्हें भी कपड़े से झाड़ पोछ कर उसने यथास्थान रक्खा । बिछौने के सिरहाने की ओर दीवाल में एक आलमारी थी । उसे खोलकर देखा उसके भीतर कुछ न था, नीचे के खाने में सिर्फ़ कमलनयन की एक जोड़ी खड़ाऊँ थी । कमला ने भट उससे निकाल कर अपने सिर से लगा लिया और छोटे बालक की भाँति उसे छाती से लगाकर

बार बार आँचल से उसकी धूल पोछ कर फिर उसी में रख दी ।

तीसरे पहर कमला कल्याणी के पैरों के पास बैठकर उनके तलुवों में तेल मल रही थी । ऐसे समय नलिनी ने हाथ में फूलों की डाली लिये घर में प्रवेश कर कल्याणी को प्रणाम किया ।

कल्याणी उठ बैठी और स्नेह भरे स्वर में बोली, आओ, आओ, बैठो, घनानन्द बाबू तो अच्छे हैं ।

नलिनी उनका शरीर अस्वस्थ था । इसी से कल न आ सकी । आज वे अच्छे हैं ।

कल्याणी ने कमला को दिखाकर कहा—यह देखो बेटी, वचपन में ही मेरी माँ मर गई थी । उन्होंने फिर जन्म लेकर इतने दिन बाद कल अकस्मात् रास्ते में मुझे दर्शन दिया है । मेरी माता का नाम था पार्वती । इसबार इनका नाम सती है । कहो तो, ऐसी लक्ष्मीमूर्ति तुमने कभी देखी थी ?

कमला ने लज्जा से सिर झुका लिया । नलिनी के साथ उसका धीरे धीरे परिचय हो गया ।

नलिनी ने कल्याणी से पूछा—अब आपकी तबीयत कैसी है ?

कल्याणी—मैं बहुत बूढ़ी हुई । मेरी जो उमर है उसको देखते हुए अब मेरी तबीयत का हाल क्या पूछने योग्य है । मेरी आयुर्दा लेकर तुम सब जिओ । मैं जो अब तक जीती हूँ यही मेरे लिए बहुत है । परन्तु अब नाव किनारे लगी । कुछ दिन की मेहमान हूँ । किस दिन चल बसूंगी, इसका निश्चय नहीं । तुमने भला स्मरण दिलाया । मैं कितने ही दिनों से

तुमसे कहना चाहती थी । पर कहने की सुविधा न मिलती थी । कल रात के जब फिर मुझे बुखार आया तब मैंने निश्चय कि अब विलम्ब करना अच्छा नहीं । देखो बेटी, बाल्यावस्था में यदि मुझ से कोई ब्याह की बात करती तो मैं लज्जा से मर जाती, तुम लोगों को वैसी शिक्षा नहीं है । तुम लिखी पढ़ी हो । उमर भी कम नहीं है ! तुमसे यह बात स्पष्ट कहना ही अच्छा है । इसीलिए आज तुम से खुलासा बात कहती हूँ । तुम मुझ से लाज न करो । अच्छा, कहो तो उस दिन मैंने तुम्हारे बाप से जो प्रस्ताव किया था क्या वह उन्होंने तुमको नहीं सुनाया ?

नलिनी ने नीचो नज़र करके कहा—कहा तो था ।

कल्याणी—तो शायद तुमने उस बात को स्वीकार नहीं किया । अगर तुम उस प्रस्ताव पर सम्मत होती तो वे उसी समय मेरे पास दौड़े आते । तुमने सोचा होगा, “मेरा कमल संन्यासी है, दिन रात योग जप के पीछे हैरान रहता है । उसके साथ ब्याह होने से क्या सुख होगा” ? परन्तु तुम उसे नहीं पहचान सकती । उसको ऊपर से देखने से तुम्हें यही जान पड़ता होगा कि वह महाविरागी है, किन्तु यह तुम्हारी भूल है । मैं उसे जन्म ही से जानती हूँ । मेरी बात पर विश्वास करो । वह बड़ा अनुरागी है । उसके हृदय में प्रेम इतना अधिक है, उसे छिपाने के लिए उसने अपना दमन कर रक्खा है । उसके इस संन्यास-कवच को तोड़कर जो उस हृदय को पा सकेगा उसे अवश्य ही बहुत मीठा फल मिलेगा । मैं यह तुमसे कह रखती हूँ । बेटी नलिनी, तुम अब बालिका नहीं, तुम पढ़ी लिखी हो, समझदार हो । तुमने मेरे ही कमल से मन्त्र दोज्ञा ली है । यदि मैं तुमको कमल की गृहणी बनाकर

मरूँ तो फिर मेरे मन में कोई चिन्ता न रहेगी । नहीं तो मैं तुमसे सच कहती हूँ, मेरे मरने पर वह कदापि विवाह न करेगा । तब उसकी क्या दशा होगी, यह तुम एक बार सोचो । बेचारा मारा मारा फिरेगा । कमलनयन पर तुम्हारी भक्ति और श्रद्धा भी है । तो फिर तुम्हें उज्र किस बात का है ?

नलिनी ने सिर नीचा करके कहा—यदि आप मुझे इस योग्य समझती हैं तो मुझे कोई उज्र नहीं ।

यह सुनकर कल्याणी ने नलिनी को अपने पास खींचकर बड़े प्यार से उसका माथा चूम लिया । इसके उपरान्त वे इस सम्बन्ध में और कुछ न बोलीं ।

“सती, ये फूल हैं”—कल्याणी ने नज़र उठा कर देखा । सती वहाँ न थी । वह पैरों की आहट बचाकर कभी की उस घर से चली गई थी ।

पूर्वोक्त बातचीत होने के अनन्तर नलिनी को कल्याणी के पास बैठने में कुछ लज्जा मालूम होने लगी । उसने सकुच कर कहा—माँ, मैं अब जाती हूँ । बाबूजी राह देखते होंगे । उनकी तबीयत अच्छी नहीं है । यह कहकर उसने कल्याणी को प्रणाम किया । कल्याणी ने उसके माथे पर हाथ रखकर कहा—बेटी, फिर आना ।

नलिनी के चले जाने पर कल्याणी ने कमलनयन को बुला कर कहा—कमल, अब मैं बहुत विलम्ब न कर सकूँगी ।

कमलनयन—समाचार क्या है ?

कल्याणी—आज मैंने नलिनी से सब बात खोलकर कह दी । वह राज़ी है । अब मैं तुम्हारा कोई उज्र नहीं सुनना चाहती । मेरे शरीर की अवस्था तुम देख ही रहे हो । तुम्हारा

कुछ प्रबन्ध किये बिना मैं किसी तरह निश्चिन्त नहीं हो सकती । आधी रात को जब मेरी नींद टूटती है तब मैं इन्हीं बातों को सोचती हूँ ।

कमलनयन—माँ, आप सोच न करें । अच्छी तरह सोवें । जो आप चाहेंगी, वही होगा ।

कमलनयन के चले जाने पर कल्याणी ने कमला को पुकारा । वह पास के कमरे से तुरन्त उनके पास आकर हाज़िर हुई । तब दिन ढल जाने के कारण घर में कुछ कुछ अँधेरा छा गया था । इससे कमला का मुँह अच्छी तरह नहीं देखा गया । कल्याणी ने कहा—बेटी, इन फूलों को जल से भिगो कर घर में सजा दो । यह कहकर उन्होंने गुलाब का एक फूल उठा लिया और फूलों की डाली कमला की ओर बढ़ा दी ।

कमला ने उन में से कुछ फूल लेकर एक थाल में सजाये और उसे कमलनयन के उपासनागृह में आसन के सामने रख दिया । कुछ फूलों को एक कटोरे में रख कर वह कमलनयन के सोने के घर में एक तिपाई पर रख आई । और जो कुछ फूल बच रहे वे, आलमारी खोलकर, उन खड़ाऊँओं पर चढ़ा दिये । खड़ाऊँ पर सिर रखकर प्रणाम करते समय आज उसकी आँखों से भर भर कर आँसू गिरने लगे । उन खड़ाऊँओं के सिवा इस संसार में उसका और कुछ नहीं । पति की चरण-सेवा का अधिकार भी वह खोने जा रही है ।

इसी समय घर के भीतर किसी के आते ही उसने झटपट आलमारी को बन्द कर दिया । उठ कर देखा, कमलनयन हैं । कमला को किसी ओर भागने के लिये राह न मिली । वह

लज्जा से सिमट कर आसन्न सायंकाल के अन्धकार में मिल क्यों न गई ?

वहाँ कमला को देखकर कमलनयन बाहर निकल आये। कमला झटपट दूसरे कमरे में चली गई। तब कमलनयन फिर उस कमरे में आये। कमला आलमारी खोल कर क्या करती थी, और मुझे देखकर उसने झट पट उसे बन्द क्यों कर दिया ? यह जानने के लिए कौतूहल-वश कमलनयन ने आलमारी खोलकर देखा—उनकी खड़ाऊँओं पर कुछ फूल रखे हैं। उन पर पानी छिड़का हुआ है। कमलनयन फिर आलमारी बन्द करके सूने घर की खिड़की के पास खड़े होकर आकाश की ओर देखने लगे। देखते ही देखते सूर्यास्त होगया। अन्धकार ने धीरे धीरे अपना अधिकार जमाना आरंभ कर दिया।

छप्पनवाँ परिच्छेद

नलिनो कमलनयन के साथ अपना व्याह होने की सम्मति देकर मन को समझाने लगी, “मेरे लिए यह कम सौभाग्य की बात नहीं है।” मन में हजारों बार कहा—“मेरा पुराना बन्धन टूट गया। मेरे जीवन-आकाश को जिस आँधीपानी ने घेर लिया था वह छू मन्तर होगया। मैं अब स्वाधीन हो गई।” इस प्रकार मन ही मन धैर्य धारण करके उसने एक वृहत् वैराग्य का आनन्द अनुभव किया। मरघट में दाह-क्रिया कर डालने के पश्चात् यह प्रकारण्ड संसार, अपने विपुल भार को हटा कर, जब खिलवाड़ सा जँचता है तब मन थोड़ी देर के लिए हलका होजाता है—यही हालत नलिनी की हुई। उसे अपने जीवन के एक अंश की अवसान-जनित शान्ति प्राप्त हुई।

घर आकर नलिनी ने मन में कहा—अगर मेरी माँ जीता रहती तो आज मैं उससे इस अपूर्व आनन्द की बात कहकर उसे प्रसन्न करती। बाबू जी से सब बातें कैसे कहूँगी !

कमजोरी के कारण घनानन्द बाबू आज देर तक न बैठे, और दिन की अपेक्षा सवेरे ही सोने को चले गये। नलिनी एक सादी किताब अपने सोने के सूने घर में लिखने लगी—मैं मृत्यु के महाजाल में फँस कर सारे संसार से अलग हो गई थी। ईश्वर उससे उद्धार कर मुझे फिर नवीन जीवन प्रदान करेंगे—यह आशा स्वप्न में भी न थी। आज उन जगन्नाटक-सूत्रधार के चरणों में बार बार प्रणाम कर मैं कर्तव्यक्षेत्र में प्रवेश करने को

तैयार हूँ । जिस सौभाग्य को पाने की मैं किसी तरह अधिका-रिणी नहीं वही पा रही हूँ । ईश्वर मुझे वह शक्ति दे जिससे मैं आजीवन उस सौभाग्य की रक्षा कर सकूँ । जिनके जीवन के साथ मेरा क्षुद्र जीवन मिलने जा रहा है वे मुझे सभी अंशों में परिपूर्ण करेंगे ही; किन्तु उस परिपूर्णता का समस्त ऐश्वर्य मैं उन्हें सब का सब अर्पण कर सकूँ—यही मेरी एकमात्र प्रार्थना है ।

इसके बाद किताब को बन्द करके वह जाड़े की उस अँधेरी रात में बाग की कँकरीली सड़क पर देर तक टहलती रही । नक्षत्रखचित अनन्त आकाश ने उसके आँसुओं से धुले हुए हृदय में निःशब्द शान्ति-मन्त्र का उच्चारण किया ।

दूसरे दिन तीसरे पहर जब घनानन्द बाबू नलिनी को लेकर कमलनयन के घर जाने के लिए तैयार थे उसी समय फाटक पर एक गाड़ी आकर खड़ी हुई । कोचबक्स के ऊपर से कमलनयन के एक नौकर ने उतर कर खबर दी—डाकूर बाबू की माँ आई हैं ।

घनानन्द बाबू तुरन्त फाटक के पास जा खड़े हुए । कल्याणी गाड़ी से उत्तर पड़ीं । घनानन्द ने कहा—आज मेरा परम सौभाग्य है ।

कल्याणी—आज आप की लड़की को देखने और उसे आशीर्वाद देने (शादी पक्की करने का दस्तूर करने) आई हूँ ।

यह कहकर वे भीतर गईं । घनानन्द बाबू ने उन्हें बैठक में लेजाकर बड़े आदर से एक कमल के आसन पर बिठाकर कहा—आप बैठें, मैं नलिनी को बुलाता हूँ ।

नलिनी बाहर जाने के लिए कपड़े पहन रही थी । कल्याणी के आने की बात सुनकर वह भट उनके पास आई और उनके पैर छूकर प्रणाम किया । कल्याणी ने कहा—“सौभाग्यवती होकर तुम दीर्घायु हो । देखूँ बेटी, तुम्हारे हाथ देखूँ” यह कहकर उन्होंने उसके दोनों हाथों में सोने के कड़े पहिना दिये । नलिनी की पतली कलाई में सोने के मोटे मोटे कड़े चमकने लगे । कड़े पहनाये जाने पर नलिनी ने फिर कल्याणी को, धरती में सिरनवा कर प्रणाम किया । कल्याणी ने दोनों हाथों से उसका मुँह उठाकर उसका माथा चूमा । इस आशीर्वाद और आदर से नलिनी के मन में एक विशेष आनन्द का संचार हुआ । उसका हृदय अपूर्व माधुर्य से परिपूर्ण हो गया ।

कल्याणी ने कहा—समथी महाशय ! कल मेरे यहाँ आप दोनों जनों का निमन्त्रण है । सवेरे आने की कृपा कीजिएगा ।

दूसरे दिन सवेरे घनानन्द बाबू बाहर के कमरे में यथानियम चाय पीने बैठे हैं । पास ही नलिनी बैठी है । घनानन्द का रोग से सूखा हुआ चेहरा एक ही रात में बहुत कुछ भर गया । उस पर कुछ कुछ प्रसन्नता की झलक दिखाई दे रही है । वे रह रह कर स्नेहभरी दृष्टि से नलिनी के शान्तभावपूर्ण मुँह की ओर देख रहे हैं । वे सोचते हैं कि आज मेरी परलोकगता पत्नी का मङ्गल मधुर आविर्भाव मेरी कन्या को घेरे हुए है । और दूर तक फैले हुए आँसुओं के आभास में सुख की उज्ज्वलता को स्निग्ध गम्भीर कर दिया है ।

वे चाय पीकर यही सोचते हैं कि कल्याणी के यहाँ निमन्त्रण में जाने का समय हो गया, अब तैयार होना चाहिए । विलम्ब करना उचित नहीं । नलिनी उनके मन का भाव समझ

कर बार बार उन्हें स्मरण कराती है कि अभी बहुत समय है । अभी तो आठ ही बजे हैं । घनानन्द कहते हैं, तैयार होने में भी तो कुछ समय लगेगा । विलम्ब करके जाने की अपेक्षा कुछ पहले जाना अच्छा है ।

इतने में, कई स्टीलबक्स और बिछौने आदि से लदी हुई, एक किराये की गाड़ी आकर सदर फाटक के पास खड़ी हुई ।

नलिनी एकाएक देखते ही “भैया आये !” कहकर फाटक की ओर बढ़ी । योगेन्द्र मुस्कुराता हुआ उतरा । उसने कहा—
नलिनी अच्छी हो ?

नलिनी—तुम्हारी गाड़ी में क्या और भी कोई है ?

योगेन्द्र ने हँस कर कहा—हाँ, है तो । बाबूजी के लिए बड़े दिन का एक उपहार लाया हूँ ।

इतने में रमेश भी गाड़ी से उतर पड़ा । नलिनी एक बार उसकी ओर देख कर तुरन्त लौट गई ।

योगेन्द्र ने पुकार कर कहा—नलिनी सुन तो लो ।

यह पुकार नलिनी के कान तक भी न पहुँची । वह ऐसे भागी जैसे कोई भूत के अनुसरण से बचने के लिए भयभीत होकर भागे ।

रमेश ठिठक कर खड़ा हो रहा । वह आगे बढ़े या वहीं से लौट जाय, यह सोचने लगा ।—योगेन्द्र ने कहा—“रमेश, आओ, बाबू जी यहीं बाहर बैठे हैं ।” यह कहकर वह रमेश का हाथ पकड़ कर घनानन्द बाबू के पास ले आया ।

घनानन्द दूर ही से रमेश को देखकर घबरा गये । वे सिर

पर हाथ फेरते फेरते सोचने लगे—फिर कहाँ से यह विघ्न बीच में खड़ा होगया !

रमेश ने सिर झुकाकर घनानन्द को नमस्कार किया । घनानन्द ने उसको बैठाने का इशारा करके कहा—योगेन्द्र, तुम बहुत ठीक समय पर आ गये । मैं तुमको तार देने का इरादा कर रहा था ।

योगेन्द्र ने पूछा—क्यों ?

घनानन्द—कमलनयन के साथ नलिनी के ब्याह की बात पक्की हो गई है । कल कमलनयन की माँ नलिनी को देख कर आशीर्वाद भी दे गई ।

योगेन्द्र—यह क्या ! ब्याह की बात पक्की हो गई ! आपने मुझसे इस विषय में कुछ पूछा तक नहीं ।

घनानन्द—कोई ठीक थोड़े है कि तुम कब क्या कहोगे । जब मैं कमलनयन को जानता भी न था तब तुम्हीं लोग तो इस विवाह के लिए उद्योग कर रहे थे ।

योगेन्द्र—तब की बात जाने दीजिए । उस समय मेरा कुछ और ही खयाल था । अब भी समय है । आपसे बहुत बातें कहनी हैं । पहले उन बातों को सुन लीजिए, फिर जो कर्तव्य हो, कीजिएगा ।

घनानन्द—अच्छा, उन बातों को किसी दिन सुन लूँगा । आज तो सुनने की फुरसत नहीं है । अभी मुझको बाहर जाना है ।

योगेन्द्र—कहाँ जाइएगा ?

घनानन्द—कमलनयन की माँ के यहाँ मेरा और नलिनी का निमन्त्रण है । तुम्हारे खाने-पीने का यहीं—

योगेन्द्र—नहीं, नहीं, मेरे लिए आप कुछ चिन्ता न करें। मैं रमेश के साथ यहाँ के किसी होटल में जाकर खा पी लूँगा। साँझ तक तो आप लौट आवेंगे। तब तक हम भी आ जायेंगे।

घनानन्द बाबू रमेश के साथ कुछ भी संभाषण न कर सके। बल्कि उसके मुँह की ओर देखना भी उनके लिए कठिन हो गया। रमेश भी चुप बैठा रहा। जाते समय घनानन्द बाबू को नमस्कार करके चला गया।

सत्तावनवाँ परिच्छेद



क

ल्याणी ने कमला से जाकर कहा—बेटी, कल नलिनी और उसके पिता को यहाँ भोजन करने का निमन्त्रण दे दिया है। कहो, क्या तैयारी की जाय ? बेटी के बाप को इस तरह बढ़िया भोजन कराना चाहिए जिससे उनके मन में यह सन्देह न रहे कि मेरी लड़की को यहाँ भोजन का कष्ट होगा। तुम जैसी अच्छी रसोई बनाती हो, उससे अग्रश न होगा, यह मैं जानती हूँ। मेरा लड़का चाहे जो चीज़ खा कर के किसी भी दिन भला या बुरा कुछ नहीं कहता था। किन्तु कल उसने तुम्हारे हाथ की रसोई की बहुत प्रशंसा की है। हाँ आज तुम्हारा चेहरा ऐसा उदास क्यों है ? क्या तबीयत अच्छी नहीं ?

कमला ने सूखी हँसी हँसकर कहा—बहुत अच्छी है।

कल्याणी ने सिर हिलाकर कहा—जान पड़ता है, यहाँ तुम्हारा जी नहीं लगता। ऐसा होना कुछ अचम्भे की बात नहीं। उसके लिए तुम क्यों लजाती हो ? मुझे पराई मत समझो। मैं तुम को अपनी बेटी की तरह मानती हूँ। यदि तुम को यहाँ किसी तरह का कष्ट हो या तुम अपने किसी कुटुम्बी को देखना चाहो तो मुझसे कहो, मैं उसका उचित प्रबन्ध कर दूँगी।

कमला ने नम्रतापूर्वक कहा—नहीं माँ, आपकी सेवा के अतिरिक्त और मैं कुछ नहीं चाहती।

कल्याणी ने इसपर ध्यान न देकर कहा—न हो तो कुछ दिन के लिए तुम चक्रवर्ती जी के घर चली जाओ, फिर जब तुम्हारी इच्छा हो, यहाँ चली आना ।

कमला अधीर हो उठी, बोली — मैं जब तक आपकी सेवा में रहूँगी तब तक मुझे किसी तरह की चिन्ता न रहेगी । यदि मुझसे आपकी सेवा में कुछ अपराध हो जाय तो जो आपके जी में आवे दण्ड देना, परन्तु एक दिन के लिए भी मुझको अपने पास से अलग न करना ।

कल्याणी ने कमला के सिर पर हाथ रख कर कहा—इसी से कहती हूँ, तुम पूर्व जन्म में मेरी माँ थी । नहीं तो दो ही दिन में ऐसी ममता क्योंकर हो सकती । अच्छा, अब जाओ सो रहो, दिन भर तुम्हें ज़रा भी फुरसत नहीं मिलती । एक न एक काम करती ही रहती हो ।

कमला ने अपने शयनगृह में जाकर द्वार बन्द करके चिराग बुझा दिया । वह लेटी नहीं, नीचे ज़मीन में बैठ गई । बड़ी देर तक गाल पर हाथ रखे बैठी रही । उसने मन ही मन सोच विचार कर यही निश्चय किया कि दौर्भाग्य से जिसे मैं खो चुकी हूँ वह फिर मेरे हाथ कैसे आ सकता है ! सारी आशा छोड़ने के लिए मन को दृढ़ करना होगा । केवल सेवा करने के सुयोग को जैसे होगा, प्राणपण से बचा रखूँगी । भगवान् करें, यह काम मैं हँसती हँसती करती रहूँ—इससे अधिक के लिए मुझे लोभ न हो । बहुत कष्ट सहने पर यह काम मिला है । यदि मैं विषादवश मन छोटा करूँगी तो मुझे इस रहे सहे सुख से भी हाथ धोना पड़ेगा ।

वह एकाग्र मन से बार बार सङ्कल्प करने लगी—मैं कल से किसी प्रकार के दुःख को मन में स्थान न दूँगी । ज़रा

भी मैं अपने मुँह पर उदासी न आने दूँगी । जो सुख प्राप्त होने का नहीं उसके लिए मन में कोई कामना न रहने दूँगी । सिर्फ सेवा करूँगी, जब तक जिऊँगी, केवल सेवा करूँगी । और कुछ न चाहूँगी, कुछ न चाहूँगी ।

इसके अनन्तर कमला लेट गई । देर तक करवटें बदलते बदलते सो गई । रात को दो तीन बार उसकी नींद टूटी । जब जब उसकी नींद टूटती थी वह मन्त्र की भाँति जप करने लगती थी—“मैं कुछ न चाहूँगी, कुछ न चाहूँगी” खूब तड़के बिछौने से उठ कर उसने हाथ जोड़ कर शुद्ध मन से प्रतिज्ञा की—मैं आजीवन आप की सेवा करूँगी, और कुछ न चाहूँगी ।

इसके अनन्तर वह भटपट हाथ-मुँह धोकर और कपड़े बदलकर कमलनयन के उस छोटे से उपासनागृह में गई । अपने आँचल से घर को अच्छी तरह झाड़ बुहार कर उसने साफ़ कर दिया । यथास्थान आसन बिछा कर फिर वह जल्दी से गङ्गा स्नान करने गई । आजकल कमलनयन के एकान्त अनुरोध से कल्याणी ने सूर्योदय के पूर्व गङ्गास्नान करना छोड़ दिया है । इससे उमेश को ही उस दुःसह ठण्ड के समय कमला के साथ नहाने को जाना पड़ा ।

स्नान करके घर आने पर कमला ने प्रकुल्ल मुख से कल्याणी को प्रणाम किया । उस समय वे स्नान के लिए बाहर जाने की तैयारी कर रही थीं । उन्होंने कमला से कहा, इतना सवेरे क्यों नहाने गई ? मेरे साथ चलने से भी देर न होती ।

कमला—माँ जी, आज बहुत काम है । कल साँभ को जो तरकारियाँ मंगा रखी हैं उन्हें अभी बना रखती हूँ । और

जो कुछ बाज़ार से मँगाना है, वह अभी उमेश को भेज कर मँगाये लेती हूँ ।

कल्याणी—तुमने अच्छी बात सोची है । समथी को यहाँ आते ही रसोई तैयार मिलेगी ।

इसी समय कमलनयन को बाहर से आते देख कमला गीले बालों के ऊपर कपड़ा डाल कर झट घर के भीतर चली गई । कमलनयन ने माँ को नहाने के लिए जाते देख कर कहा—कल तुम्हारी तबीयत कुछ अच्छी थी । आज सवेरे ही स्नान करने चलीं ?

कल्याणी—तुम अपनी डाकूरी रहने दो, सवेरे गङ्गास्नान न करने से भी कोई अमर नहीं होता । शायद तुम बाहर जा रहे हो । जाते हो तो जाओ, लेकिन जल्दी लौट आना ।

कमलनयन—क्यों ?

कल्याणी—मैं कल तुमसे कहना भूल गई थी । आज धनानन्द बाबू तुमको देखने और आशीर्वाद देने आवेंगे ।

कमलन—आशीर्वाद देने आवेंगे ? मेरे ऊपर वे सहसा इतने प्रसन्न क्यों हो गये ? उनसे तो मेरी रोज़ ही भेट होती है ।

कल्याणी—मैं कल नलिनी को सोने के कड़े पहना कर आशीर्वाद में दे आई हूँ । उसी से आज धनानन्द बाबू भी तुमको आशीर्वाद देने आते हैं । जो हो, तुम लौटने में विलम्ब न करना । वे यहीं भोजन करेंगे ।

यह कह कर वे स्नान करने चली गई । कमलनयन सिर नीचा करके सोचते सोचते सड़क पर आये ।

अट्ठावनवाँ परिच्छेद



न

लिली रमेश के पास से भाग कर भीतर आई। अपने सोने के कमरे में जाकर वह द्वार बंद करके चारपाई पर बैठ गई। मन का प्रथम आवेग शान्त होने पर वह वृथा भाग आने की बात सोच कर मन ही मन पछुताने और अपनी लज्जा पर कुढ़ने लगी—मैं रमेश बाबू के साथ सहज भाव से क्यों न मिली? जिस बात की मैं आशा नहीं करती वह मेरे बीच क्यों इस प्रकार अशोभन भाव से आ खड़ी होती है? कुछ नहीं यह मेरे हृदय की दुर्बलता है। ऐसा दिल मिल रहना अच्छा नहीं।

यह सोच कर वह ज़बर्दस्ती उठी, और अपने कमरे का द्वार खोल कर बाहर निकल आई। उसने मन में निश्चय किया कि “मैं नहीं भागूंगी, विजय प्राप्त करूंगी”। वह ढाढ़स बाँध कर रमेश बाबू से भेंट करने चली। एकाएक उसे क्या स्मरण हुआ कि वह फिर लौट पड़ी। दृढ़ खोल कर उस में से कल्याणो के दिये सोने के कड़े निकाल कर दोनों हाथों में पहिर लिये। मानो वह कवच पहिर कर युद्ध में जाने के लिये अपने को सुरक्षित कर बाग की ओर चली।

धनानन्द बाबू ने कहा—नलिली कहाँ जाती हो ?

नलिली—रमेश बाबू और भैया हैं न ?

धनानन्द—नहीं, वे चले गये।

नलिनी इस आत्म-परीक्षा से निष्कृति पा कर मन ही मन खुश हुई ।

घनानन्द ने कहा—तो अब—

नलिनी—हाँ, मैं चलती हूँ । मुझे स्नान करने में कुछ देर न होगी । आप गाड़ी मँगवाइए ।

इस प्रकार नलिनी ने निमन्त्रण में जाने के लिए हठात्, अपने स्वभाव के विरुद्ध, अत्यन्त उत्साह दिखलाया । इस उत्साह की अधिकता को घनानन्द न भूल सके । उनका मन विशेष रूप से उत्कण्ठित हो उठा ।

नलिनी ने झटपट स्नान कर के कपड़े बदले और फिर बाल सँवारे । फिर घनानन्द के पास आ कर बोली—बाबू जी' गाड़ी आ गई ?

घनानन्द—नहीं, अभी तक तो नहीं आई ।

नलिनी बाग की सड़क पर टहलने लगी । घनानन्द बरामदे में बैठे बैठे सिर पर हाथ फेरने लगे ।

घनानन्द जब कमलनयन के घर पहुँचे तब समय साढ़े दस से अधिक न हुआ था । कमलनयन उस समय बाहर से लौट कर न आया था । इससे घनानन्द का स्वागत कल्याणी को ही करना पड़ा ।

कल्याणी उन्हें आदरपूर्वक बिठा कर उनसे इधर उधर की बातों के सिवा उनकी तबीयत का हाल पूछने लगीं । बीच बीच में वे नलिनी के मुँह की ओर भी देखती थीं । परन्तु उसके चेहरे पर उत्साह का कोई चिह्न क्यों नहीं दिखाई देता ? जो शुभ घटना होने वाली है उसके कारण सूर्यो-

दय के पूर्व अरुण रश्मि-छटा की तरह उसका मुख-मण्डल दीप्त क्यों नहीं है ! बल्कि उसके चेहरे से चिन्ता का भाव लक्षित होता था ।

यह कल्याणी के मन में खटक गया । वह मन में सोचने लगी, कोई ऐसी लड़की न होगी जो मेरे कमलनयन के साथ व्याह होने में अपना सौभाग्य न समझे, किन्तु नई शिक्षा के नशे में आकर क्या यह मेरे कमल को अपने योग्य नहीं समझती ? यह बात नहीं है तो इसके मन में इतनी चिन्ता किस लिए ? इस बेचारी का क्या दोष ! सब दोष मेरा ही है । मैं बूढ़ी हो गई तो भी धैर्य न धर सकी । इच्छा होने के साथ ही व्याह की बात स्थिर करने को उतारू हो गई । बड़ी उम्र की लड़की के साथ कमल के व्याह की बात पक्की करली, पर उसके स्वभाव को अच्छी तरह न जाँचा । हाय ! अब इस काम के लिए समय नहीं है—अब तो संसार के सभी कामों को झटपट कर डालने की धुन है ।

नलिनी के मुँह का भाव देख कर कल्याणी को घनानन्द बाबू के साथ बार्तालाप करना कठिन हो गया । उनके मन में चिन्ता ने उथल पुथल मचा दी । उन्होंने घनानन्द से कहा—व्याह के लिए शीघ्रता करने की ज़रूरत नहीं । ये दोनों पूर्ण-वयस्क हैं, अपने विचार से काम करें । इसके लिए हमारा दबाव डालना ठीक नहीं । नलिनी के मन में क्या है, यह मैं नहीं जानती, किन्तु कमलनयन की बात मैं कह सकती हूँ । वह अब भी मन को स्थिर नहीं कर सका ।

कल्याणी ने यह बात विशेष करके नलिनी को सुनाने ही के लिए कही । नलिनी अप्रसन्न मन से सोच विचार कर रही है और उनका बेटा इस व्याह के प्रस्ताव से फूला नहीं समाता,

यह धारणा वे दूसरे पक्ष के मन में उत्पन्न होने देना नहीं चाहतीं ।

नलिनी यहाँ आते समय विशेष उत्साह का अवलम्बन करके आई थी, इसी से उसका उलटा फल हुआ । क्षण मात्र की उत्तेजना बिकट सुस्ती में विलीन हो गई । जब वह कल्याणी के घर में पहुँची तब उसके मन का भाव बदल गया । हठात् उसके मन में यह आशङ्का उत्पन्न हुई—जिस नई जीवन-यात्रा के मार्ग पर मैं पैर रखना चाहती हूँ वह मेरे आगे अत्यन्त दूर दुर्गम पहाड़ी-पथ की भाँति है । इसी आशङ्का का चित्र उसकी नज़रों में झूलने लगा ।

सारी बातचीत के बीच नलिनी का अपने ऊपर अविश्वास उसके मन को भीतर ही भीतर मसोसने लगा ।

इस अवस्था में कल्याणी ने जब विवाह के प्रस्ताव को करीब करीब वापस ले लिया तब नलिनी के मन में दो विपरीत भावों का उदय हुआ । विवाह-बन्धन में शीघ्र आबद्ध होकर अपनी दुर्बल अवस्था से शीघ्र छुटकारा पाने की इच्छा उसके हृदय में थी, इससे प्रस्ताव को वह झटपट पक्का कर लेना चाहती है—और, प्रस्ताव को दवा देने की चेष्टा होते देख उसे ज़रा सा आराम भी हो रहा है ।

कल्याणी ने बात समाप्त कर नलिनी के चेहरे को कनखियों से देख कर मतलब को भाँप लिया । उन्होंने समझा कि इतनी देर के बाद अब नलिनी के चेहरे पर शान्ति की स्निग्धता देख पड़ी । इस कारण उनका मन नलिनी के विरुद्ध होगया । उन्होंने सोचा—मैं अपने कमल को कौड़ियों में दे रही थी ।

कमलनयन के आने में जो आज देर हुई उससे कल्याणी मन ही मन खश हुई । नलिनी की ओर देख कर उन्होंने कहा—

देखी कमल की बुद्धि ! तुम लोगों के आने की बात उसे मालूम है तो भी उसका कहीं पता नहीं । आज थोड़ा सा ही काम करके चला आता ! जब मैं बीमार होता हूँ तब वह काम-काज छोड़ कर घर पर रहता है । इससे उसकी हानि ही क्या होती है ?

यह कह कर कल्याणी वहाँ से इस बहाने टल गई कि देखूँ रसोई तैयार होने में क्या विलम्ब है । उनकी इच्छा थी कि नलिनी को कमला के साथ उलझा कर आप उस बेचारे वृद्ध के साथ बात चीत करें ।

कल्याणी ने देखा कि भोजन की सामग्री तैयार करके कमला उसे मधुर आँच में, गरम रहने के लिए, रखे एक कोने में चुपचाप बैठी किसी बात के ध्यान में निमग्न है । एका एक कल्याणी को सामने देख कर वह चौंक पड़ी । परन्तु वह तुरन्त ही लजा कर मुस्कुराती हुई उठ खड़ी हुई । कल्याणी ने कहा—
अरे, तुम रसोई के पीछे बहुत हैरान हो रही हो !

कमला—रसोई तो तैयार है ।

कल्याणी—तो तुम यहाँ चुपचाप क्यों बैठी हो । घनानन्द बाबू तो बूढ़े हैं । उनके सामने जाने में लज्जा कैसी ? नलिनी आई है, उसे अपने घर में ले जाकर उसके साथ गपशप करो । मैं बूढ़ी हूँ । उसे अपने पास बिठा कर क्यों दुख दूँ ।

नलिनी के पास से विमुख होकर आई हुई कल्याणी का स्नेह कमला के प्रति दूना हो गया ।

कमला ने दबी जुबान से कहा—माँ, मैं उनके साथ क्या बात चीत करूँगी ! वे बहुत पढ़ी-लिखी हैं । मैं मूर्खा हूँ ।

कल्याणी—यह तुम क्या कहती हो ? तुम किसी से कम-बुद्धिमती नहीं हो । लिख पढ़ कर कोई स्त्री अपने को चाहे

जितनी बड़ी समझे किन्तु तुमसे बढ़कर आदर पाने योग्य शायद ही कोई हो । पोथी पढ़ कर सभी स्त्रियाँ विदुषी हो सकती हैं परन्तु तुम्हारी जैसी सुघर गृहलक्ष्मी होना क्या सब के भाग्य में होता है ? आओ, इधर आओ, किन्तु मैं तुम को इस भेस में न रहने दूँगी, अपने हाथ से आज तुम्हारा सिङ्गार करूँगी ।

कल्याणी आज सभी बातों में नलिनी का गर्व चूर्ण करना चाहती है । रूप में भी उसको वे इस अल्प शिक्षिता सती के आगे पराजित करना चाहती हैं । कमला को कुछ उज्ज करने का अवकाश न मिला । कल्याणी ने अपने सुडौल हाथ से उसका खासा शृङ्गार कर दिया । फ़िरोज़ा रङ्ग की रेशमी सारी पहना दी । नये ढङ्ग की चोटी गूँथ दी । माँग में सिन्दूर भर दिया । फिर दहनी बाई दोनों ओर से उसका मुखड़ा देख कर प्रसन्नतापूर्वक कहा—अहा ! यह रूप तो राजा के घर में सजता ।

कमला ने बीच बीच में कहा—माँ, वे सब अकेले बैठे हैं । क्या कहते होंगे ? देर हो रही है ।

कल्याणी—होने दो देर । आज मैं तुमको बिना भली भाँति सजाये न रहूँगी ।

जब कमला का सब शृङ्गार हो गया तब उसे साथ लेकर कल्याणी चली । कहा बेटी, लजाओ मत, तुमको देख कर कालेंज की पढ़ी परिडताएं जिन्हें अपने रूप का घमण्ड होगा लजायेंगी । तुम सब के सामने सिर ऊँचा करके खड़ी हो सकती हो ।

जिस कमरे में घनानन्द बाबू बैठे थे उसी में कल्याणी कमला को ज़बर्दस्ती ले गई । वहाँ देखा, कमलनयन उनसे

बार्ते कर रहा है । कमला ने कमलनयन को देखकर वहाँ से लौट जाना चाहा, परन्तु कल्याणी ने रोक कर कहा—क्यों लजानी हो ? यहाँ सब लोग अपने ही हैं ।

कमला के रूप और सुन्दर साज-शृङ्गार से कल्याणी अपने मन में गर्व कर रही थीं । उनकी यही इच्छा थी कि कमला को देख कर सब लोग चमत्कृत हों, वे नलिनी की उत्कर्षता को कमला के रूप के नीचे दबाना चाहती थीं । पुत्राभिमानिनी जननी अपने कमलनयन पर हेम नलिनी की ला परवाही का अन्दाज करके आज उत्तेजित हो गई । कमलनयन की नज़रों में यदि वे नलिनी को नीचा दिखा सकी तो खुश होंगी ।

कमला को देख कर सभी चकित हुए । नलिनी ने पहले दिन जब उसे देखा था तब उसका यह मनोहर वेष न था । उस दिन वह मैली सी धोती पहने सिकुड़ी हुई एक तरफ़ बैठी थी । सो भी देर तक बैठी न रही थी । इससे उस दिन कमला को वह भली भाँति देख भी न सकी थी । आज उसको देख कर नलिनी आश्चर्यभरी दृष्टि से ज़रा देर उसके मुँह की ओर देखती रही । इसके बाद उसने खड़ी होकर लजाती हुई कमला का हाथ पकड़ कर अपने पास बिठा लिया ।

कल्याणी का अभीष्ट सिद्ध हुआ । वे नलिनी पर विजय प्राप्त कर प्रसन्न हुईं । सभी को मन ही मन स्वीकार करना पड़ा कि ऐसा सुन्दर रूप दैवयोग से ही देखने में आता है । कल्याणी ने कमला से कहा—तुम नलिनी को अपने कमरे में ले जाकर ग़पशप करो । तब तक मैं भोजन करने का स्थान ठीक कर आऊँ ।

कमला के मन में अनेक भाव उठने लगे । वह सोचने लगी—नलिनी मुझे किस दृष्टि से देखेगी, यह कौन जाने !

यही नलिनी एक दिन इस घर की बहू बनकर आवेगी । यही इस घर की मालकिन होगी—इसकी सुदृष्टि का कमला अनादर न कर सकी । इस घर की स्वामिनी होने का अधिकार उसी का था किन्तु इस बात को वह कभी मन में भी लाना नहीं चाहती । ईर्ष्या को वह कभी अन्तःकरण में स्थान न देगी । वह अपना अधिकार खो चुकी है । अब उसको कुछ भी दावा नहीं । इसी से नलिनी के साथ जाते समय कमला के पैर थरथराने लगे ।

नलिनी ने धीरे धीरे कमला से कहा—तुम्हारी सब बातें मैंने माँ से सुनी हैं । सुनकर बड़ा दुःख हुआ । तुम मुझे अपनी बहन समझना । तुम्हारे कोई बहन है ?

नलिनी के स्नेह और दया से भरे कण्ठस्वर से आश्वस्त होकर कमला ने कहा—मेरी सगी बहन नहीं है, एक चचेरी बहन है ।

नलिनी मेरे एक भी बहन नहीं है । मैं जब बहुत छोटी थी तभी मेरी माँ मर गई । कितने ही सुख-दुख के अवसरों पर मैंने सोचा है कि 'माँ नहीं है तो न सही, यदि एक बहन होती तो भी कुछ सन्तोष होता ।' मेरे पास ऐसा कोई नहीं जिससे मैं अपने मन के सुख-दुःख की बातें कहती । इससे बचपन से ही मुझे मन की बातें मन ही में दबा रखने की आदत हो गई है । यही कारण है कि अब भी मैं किसी से जी खोलकर कोई बात नहीं कह सकती । लोग मुझे बड़ी गरबीली समझते हैं, परन्तु बहन, तुम कभी ऐसा न समझ बैठना ।

कमला के मन का सब सन्देह दूर हो गया । उसने कहा—बहन, तुम मुझे पसन्द करोगी ? मुझे तुम नहीं जानतो, मैं बड़ी मूर्ख हूँ !

नलिनी ने हँसकर कहा—मुझे तुम जब अच्छी तरह जानोगी, तब देखोगी कि मैं भी निपट मूर्ख हूँ। मैंने कुछ किताबें पढ़कर कण्ठस्थ कर ली हैं, इसके सिवा मैं और कुछ नहीं जानती। इसी से मैं कहती हूँ कि यदि मैं इस घर में आऊँ तो तुम कभी मेरा साथ न छोड़ना बहन। किसी दिन गृहस्थी का भार मेरे ऊपर पड़ेगा, इस बात को सोचकर मैं डरती हूँ।

कमला ने बच्चे की तरह सरल भाव से कहा—तुम सारा भार मुझे दे देना। मैं बचपन से ही घर का काम काज करती आती हूँ। मैं गृहस्थी के किसी काम से नहीं डरती। तुम उन्हें सुख से रखना, मैं तुम सबकी सेवा करूँगी।

नलिनी—अच्छा, एक बात तो कहो तुमने तो अपने स्वामी को अच्छी तरह देखा नहीं, उनकी कुछ याद है तुम्हें ?

कमला ने इस बात का ठीक जवाब न देकर कहा—बहन, मैं न जानती थी कि स्वामी का स्मरण करना होता है ! जब मैं चाचा के घर आई तब चचेरी बहन अन्नपूर्णा के साथ मेरा विशेष रूप से परिचय हुआ। वह अपने स्वामी की जिस तरह सेवा करती है उसे अपनी आँखों देखने से मेरे मन में पहले पहल इसका ज्ञान हुआ। क़रीब क़रीब यह ठीक है कि मैंने अपने पति को नहीं देखा मैं नहीं कह सकती कि मेरे मन में उन पर भक्ति कैसे उत्पन्न होगई। भगवान ने मुझे उस पूजा का फल दे दिया। अब मेरे स्वामी मेरे हृदय-मन्दिर में, आँखों के आगे, प्रत्यक्ष बने रहते हैं—उन्होंने मुझे अङ्गीकार नहीं किया तो क्या हर्ज़ है, किन्तु वे अब मुझे मिल तो गये।

कमला की ये भक्ति-भरी बातें सुनने से नलिनी का हृदय द्रवित हो गया । वह कुछ देर ठहर कर बोली—मैं तुम्हारी बात को अच्छी तरह समझ गई । इस तरह प्राप्त करना ही वास्तव में प्राप्त करना है । और सब तरह से प्राप्त करना तो लोभ के द्वारा प्राप्त करना है—वह प्राप्ति नष्ट हो जाती है ।

नलिनी की बात कमला की समझ में बखूबी आई या नहीं, यह वही जाने । वह नलिनी के मुँह की ओर देखती रही कुछ देर बाद बोली—बहन तुम जो कहती हो सो ठीक ही होगा । मैं अपने मन में किसी तरह के दुःख को नहीं आने देती, आनन्द में मगन रहती हूँ । मुझे जो कुछ मिल गया है उसी को मैं परम लाभ समझती हूँ ।

नलिनी बड़े प्यार से कमला का हाथ अपने हाथ में लेकर बोली—हानि और लाभ दोनों को बराबर समझना ही सच्चा लाभ है । मेरे गुरु का यही उपदेश है । बहन, मैं तुमसे सच कहती हूँ, यदि मैं तुम्हारी तरह सब कुछ निवेदन करके उस सार्थकता को प्राप्त कर लूँगी तो अपने को धन्य मानूँगी ।

कमला ने कुछ विस्मित होकर कहा—क्यों बहन ! तुम्हें किस बात की कमी रहेगी ? तुम्हें तो सब कुछ मिलेगा ।

नलिनी—जो प्राप्त करने योग्य है, उसे पाकर ही सुखी हो सकूँ, परन्तु इसकी अपेक्षा जो अधिक है उसे प्राप्त करने में बहुत भार है, अनेक दुःख है । मेरे मुँह से ये बातें सुनकर तुम्हें आश्चर्य होगा, मुझे भी आश्चर्य होता है । परन्तु ईश्वर मुझ से ऐसी बातों पर विचार करवाते हैं । बहन, तुम नहीं जानती कि आज मेरा मन किस चिन्ता से दबा जा रहा था ।

तुम मिल गई इससे मेरे हृदय का बोझ कुछ हलका होगया ।
मुझे बल मिल गया, इसी से इतना बोलने का साहस मैंने
किया । नहीं तो मैं इतनी बातें कभी नहीं कर सकती । वहन,
न जाने किस तरह तुम मेरे हृदय की ये बातें बाहर
निकलवा रही हो !

उनसठवाँ परिच्छेद

ल्याणी के घर से लौटने पर नलिनी को उसके कमरे के भीतर मेज़ पर एक बहुत बड़ी चिट्ठी मिली। लिफाफे के ऊपर के अक्षर देखकर वह समझ गई—चिट्ठी रमेश के हाथ की है। नलिनी की छाती धड़कने लगी। वह चिट्ठी लेकर अपने शयनगृह में गई और द्वार बन्द करके काँपते हुए हाथों से चिट्ठी खोलकर पढ़ने लगी।

चिट्ठी में रमेश ने कमला के सम्बन्ध की सारी बातें बड़े विस्तार से सिलसिलेवार लिखी हैं। अन्त में लिखा है ईश्वर ने तुम्हारे साथ मेरा जो बन्धन दृढ़ कर दिया था, उसे संसार ने तोड़ डाला। अब तुमने अपना मन दूसरे को सौंप दिया है। इसके लिए मैं तुम्हें कोई दोष नहीं दे सकता। किन्तु तुम भी मुझे दोष न देना। यद्यपि मैंने कमला के साथ एक दिन भी वैसा व्यवहार नहीं किया जैसा कि लोग अपनी स्त्री के साथ करते हैं, तथापि उसने धीरे धीरे मेरे हृदय को अपनी ओर खींच लिया था। इस बात को मैं तुमसे छिपाना नहीं चाहता। मैं नहीं जानता कि आज मेरे हृदय की क्या अवस्था है। अगर तुम मुझे त्याग न देती तो मैं तुम्हारा आश्रय पाकर चित्त को शान्त कर सकता। इसी आशा से मैं अपने विज्ञित चित्त को लेकर तुम्हारे पास दौड़ा आया था। लेकिन जब आज मैंने स्पष्ट देख लिया कि तुम मुझसे घृणा करके मुझ से विमुख हो गई, जब सुना कि तुम दूसरे के साथ ब्याह करना

चाहती हो, तब मेरा मन फिर डावाँडोल हो उठा । मैंने हृदय में देखा—मैं अब भी कमला को बिलकुल भूल नहीं गया । उसे भूलूँ या न भूलूँ, इससे मेरे सिवा संसार में और किसी का नुक्सान नहीं । फिर मेरा ही नुक्सान कैसा ! संसार में जिन दो महिलाओं को मैंने अपने हृदय से ग्रहण किया है उन्हें भूल जाने की क्षमता मुझ में नहीं है और जिन्दगी भर उनकी याद रखने में ही मुझे परम लाभ है । आज सवेरे जब तुम्हारे क्षणिक साक्षात्कार की बिजली की तरह चोट सहकर मैं अपने डेरे पर लौटा तब एकबार मैंने मन में कहा—मैं भाग्यहीन हूँ । परन्तु अब मैं इस बात को स्वीकार नहीं करता । मैं सरल भाव से, बड़ी खुशी के साथ, तुमसे बिदा माँगता हूँ । मैं सम्पूर्ण हृदय से तुम्हारे पास से प्रस्थान करूँगा । ईश्वर मुझे वह शक्ति दे जिससे बिदा होते समय मैं किसी तरह की दीनता का अनुभव न करूँ । तुम सुखी रहो । तुम्हारा भला हो । मुझे घृणा की दृष्टि से न देखना । मुझपर घृणा करने का कोई कारण नहीं है !

घनानन्द बाबू कुरसी पर बैठे एक किताब पढ़ रहे थे । एकाएक नलिनी को सामने देखकर चौंक उठे । उन्होंने कहा—नलिनी तुम्हारा चेहरा उदास है ? तबीयत कैसी है ?

नलिनी—तबीयत अच्छी है बाबूजी । रमेश बाबू की एक चिट्ठी मिली है । लीजिए, पढ़कर मुझे लौटा दीजिएगा ।

वह चिट्ठी देकर वहाँ से चली गई । घनानन्द बाबू ने चश्मा लगा कर बड़े ध्यान से उस चिट्ठी को दो बार पढ़ा । फिर नलिनी के पास चिट्ठी वापस भेज कर सोचने लगे । देर तक सोचने के बाद उन्होंने खिर किया—यह एक तरह से अच्छा ही हुआ । पात्रता का विचार करने से रमेश की अपेक्षा

कमलनयन विशेष प्रार्थनीय हैं। रमेश आपही यहाँ से हट गया; यह अच्छा हुआ ।

वे यह सोच ही रहे थे कि वहाँ कमलनयन उपस्थित हुआ । उसे देख घनानन्द को ज़रा आश्चर्य हुआ । आज सवेरे कमलनयन के साथ देर तक बातचीत होती रही है । फिर कई घण्टे बीतने न बीतने वह क्या सोचकर आया है ? वृद्ध ने मन ही मन हँसकर कहा—कुछ नहीं, नलिनी को देखने के लिए आया होगा ।

वे किसी बहाने नलिनी के साथ कमलनयन की भेट कराकर आप वहाँ से टल जाने की बात सोच रहे थे । ऐसे समय कमलनयन ने कहा—बाबूजी ! मेरे साथ आपकी लड़की के ब्याह की बातचीत हो रही है । बात पक्की होने के पूर्व मैं अपना वक्तव्य आपसे कहना चाहता हूँ ।

घनानन्द—सही है, वह तो कहना ही चाहिए ।

कमलनयन शायद आपको मालूम नहीं कि मेरा ब्याह पहले ही हो गया है ।

घनानन्द—मालूम है । किन्तु—

मुझे अचरज है कि आप इस बात को जानते हैं । शायद आप अनुमान करते होंगे कि वह मर गई । परन्तु इसका क्या निश्चय हो सकता है शायद वह अब तक जीती हो । मेरा तो ऐसा ही विश्वास है कि वह अब तक जीती है ।

घनानन्द—ईश्वर करें, यही बात सत्य हो । यह कहकर उन्होंने नलिनी को पुकारा ।

नलिनी आकर बोली—क्या है बाबू जी ?

घनानन्द—रमेश ने तुम्हें जो चिट्ठी लिखी है उसमें जो वह अंश है, इन्हें—

नलिनी ने वह चिट्ठी कमलनयन को देकर कहा—इस चिट्ठी का सम्पूर्ण अंश उनके देखने योग्य है । यह कहकर वह चली गई ।

चिट्ठी पढ़कर कमलनयन सन्नाटे में आकर चुपचाप बैठा रहा । घनानन्द ने कहा—ऐसी आश्चर्य-घटना प्रायः संसार में नहीं होती ! पढ़ने के लिए आप को चिट्ठी देकर आप के मन में चोट पहुँचाई गई । किन्तु इसे गुप्त रखना भी हमारे पक्ष में अन्याय होता ।

कमलनयन कुछ देर तक चुप बैठा रहा । इसके बाद वह घनानन्द को नमस्कार करके चला गया । जाते समय उसने उत्तर ओर के बरामदे में पास ही नलिनी को देखा ।

नलिनी को देखकर कमलनयन के मन में दुःख हुआ । वह स्त्री चुपचाप खड़ी है, वह स्थिर-शान्त मूर्ति अपने अन्तःकरण को क्यों कर थामे है ?

कमलनयन ने जरा घूमकर बरामदे के सामने से होकर गाड़ी पर चढ़ने का विचार किया । उसने सोचा, यदि नलिनी को कुछ पूछना होगा तो पूछेगी । परन्तु जब वह बरामदे के सामने आया तब देखा कि नलिनी वहाँ से घर के भीतर चली गई ! हृदय के साथ हृदय का मिलाप होना सहज नहीं है । मनुष्य के साथ मनुष्य का मेल होना सहज नहीं है । इस बात को सोचता हुआ कमलनयन गाड़ी पर सवार हो चल दिया ।

कोई भी ऐसा उपाय नहीं जिसके द्वारा ठीक ठीक मालूम हो सके कि इस समय उसका मन क्या कर रहा है—कमल-

नयन यह भी तो नहीं पूछ सकता कि तुम्हें मुझ से कुछ काम तो नहीं है; और पूछे भी तो उत्तर मिलना मुशकिल है। कमलनयन का पीड़ित चित्त सोचने लगा—इसे कुछ सान्त्वना दी भी जा सकती है या नहीं? किन्तु एक मनुष्य से दूसरे मनुष्य के बीच कैसा दुर्भेद्य व्यवधान है! मन कैसी भयङ्कर चीज़ है!

कमलनयन के चले जाने पर योगेन्द्र आया। घनानन्द ने पूछा—योगेन्द्र क्यों अकेले ही?

योगेन्द्र—और दूसरे किस व्यक्ति की आप आशा करते हैं?

घनानन्द—क्यों? रमेश?

योगेन्द्र—उसके आते ही यहाँ जो अभ्यर्थना हुई थी क्या वह सभ्य मनुष्य के लिए काफी नहीं है? यदि काशी की गंगा में डूबने से उसे अब तक शिवत्व न मिला होगा तो मैं नहीं कह सकता कि वह कहाँ गया, क्या हुआ। कल से वह लापता है। टेबल पर एक पर्चे में लिखा मिला है—“चला—तुम्हारा रमेश।” इस तरह की कविता का मुझे अभ्यास नहीं, इसलिए मुझे भी यहाँ से भागना होगा। मेरी हेडमास्टरी ही अच्छी है—उसमें जो कुछ है, स्पष्ट है—कहीं भी कुहरा नहीं है।

घनानन्द—नलिनी के लिए कुछ स्थिर करके—

योगेन्द्र—अब इसका जिक्र न कीजिए। मैं स्थिर करूँ और आप उसे अस्थिर करें—यह खेल बहुत दिन तक अच्छा नहीं लगता जो आपके जी में आवे, कीजिए। मैं उस में हस्तक्षेप न करूँगा। मैं जो बात अच्छी तरह नहीं समझता

उसे पसन्द भी नहीं करता । एकाएक दुर्बोध बन जाने की जो अद्भुत क्षमता नलिनी में है वही कुछ कुछ मुझे वश में कर लेती है । मैं कल सवेरे की गाड़ी में बिदा हूँगा । रास्ते में बाँकीपुर में कुछ काम है ।

घनानन्द बाबू चुपचाप सिर धुजलाने लगे संसार की समस्या फिर दुरूह होती जाती है— उलझन को सुलझाने में उलझ गये हैं ।

साठवाँ परिच्छेद

अन्नपूर्णा और उसके पिता चक्रवर्ती जी कमलनयन के घर आये हैं। अन्नपूर्णा कमला के साथ एक कमरे में बैठी फुसर फुसर बातें कर रही है। चक्रवर्ती कल्याणी के साथ गप शप कर रहे हैं।

चक्रवर्ती—मेरी छुट्टी खतम होगई। कल ही गाज़ीपुर जाना है। यदि सती आप के मन में किसी तरह का रज़ पडुँचाती हो या उसे रखना—

कल्याणी—दो में एक भी नहीं। आप अपने मतलब को ज़रा साफ़ साफ़ कहिए आप किसी बहाने से अपनी लड़की को यहाँ से ले जाना तो नहीं चाहते ?

चक्रवर्ती—मुझे आप वैसा न समझें। मैंने जो दे दिया, वह फिर वपिस नहीं ले सकता। किन्तु यदि आपको कुछ असुविधा हो—

कल्याणी—यह आप क्या कहते हैं ? आप मन ही मन भली भाँति जानते हैं कि सती जैसी लक्ष्मी के पास रखने से सुविधा की सीमा नहीं रहती तो भी—

चक्रवर्ती—बस, अब और कुछ न कहिए। मैं अपने आप पकड़ा गया। वह एक बहाना था। आप के मुँह से सती की प्रशंसा सुनने ही के लिए मैंने यह ज़िक्र किया था। किन्तु सोच यही है कि कमलनयन बाबू कहीं यह न समझें कि कहाँ की एक आफ़त उनके सिर आ पड़ी। मेरी सती का हृदय बड़ा ही कोमल है। यदि वह अपने ऊपर कमलनयन की ज़रा भी

नाराज़गी देखेगी तो वह उसके लिए असह होगी । वह उस दुःख से मन ही मन मर मिटेगी ।

कल्याणी—राम राम ! कमलनयन उसपर नाराज़ होगा ? यह तो वह जानता ही नहीं ।

चक्रवर्ती—यह ठीक है, किन्तु मैं सती को प्राणों से भी बढ़कर प्यार करता हूँ, इसलिए मैं उसके सम्बन्ध में थोड़े ही मैं सुन्तुष्ट नहीं हो सकता । माना कि कमलनयन उस पर कभी नाराज़ न होंगे, उदासीन की तरह रहेंगे, किन्तु इतने ही से मेरा जी नहीं भरता । जब उनके घरमें सती रहती है तब उन्हें चाहिए कि वे उसे स्नेह की दृष्टि से देखें, उसे आत्मीय समझें । ऐसा न होने से उसके मन में बड़ा सङ्कोच होगा । वह घर की दीवाल तो हुई नहीं, वह भी एक मनुष्य है; उसपर न खफ़ा हों और न उसे प्यार करें—जो ऐसा ही बर्ताव उसके साथ किया जाय तो यह भी तो—

कल्याणी—चक्रवर्ती जी, आप बहुत चिन्ता न करें । किसी भी व्यक्ति को प्रेम, पूर्वक अपने बश में कर लेना मेरे कमलनयन के लिए कुछ कठिन नहीं है । वह किसी का दुःख नहीं देख सकता । परन्तु उसके मन का भाव बाहर से कुछ लक्षित नहीं होता । यह जो सती कुछ दिन से मेरे यहाँ है, वह कैसे सुख से रहेगी, किसमें उसकी भलाई होगी, यह चिन्ता अवश्य ही कमलनयन को होगी । बहुत सम्भव है, वह उसका कुछ न कुछ उपाय भी सोचता होगा । परन्तु हम को कुछ मालूम ही नहीं होता ।

चक्रवर्ती—आपकी बात से मेरे मन की चिन्ता दूर हुई । फिर भी जाने के पूर्व मैं कमलनयन बाबू से इस विषय में एक

बार कुछ कहना आवश्यक समझता हूँ । एक स्त्री का सम्पूर्ण भार ग्रहण कर सके, ऐसा पुरुष संसार में विरला ही मिलता है । ईश्वर ने जब कमलनयन बाबू को वह पुरुषार्थ दिया है तब मैं उनसे एक बार कहना चाहता हूँ कि आप सती से दूर रह कर मिथ्या संकोच न करें, उनके साथ शुद्ध हृदय और निश्चल भाव से वार्तालाप करें, और उस की रक्षा करें ।

कमलनयन पर चक्रवर्ती का यह विश्वास देखकर कल्याणी का मन मुग्ध हो गया । उन्होंने कहा—कहीं आप कुछ और ही खयाल करें, इस आशङ्का से मैं सती को कमलनयन के के सामने बेधड़क जाने आने नहीं देती । किन्तु मैं अपने बेटे का स्वभाव जानती हूँ आप उसपर पूर्ण विश्वास करें, और बेफिक्र रहें ।

चक्रवर्ती—तो आपसे सब बातें खुलासा ही कह दूँ । सुना है, कमलनयन के ब्याह की बातचीत हो रही है । लड़की की उम्र भी कुछ कम नहीं है । है तो पढ़ी लिखी, परन्तु उसका रीति-व्यवहार हमारे समाज के साथ नहीं मिलता । इसी से मैं सोचता था कि शायद सती—

कल्याणी—यह क्या मैं नहीं समझती ? चिन्ता की बात ही थी । परन्तु वह विवाह न होगा—

चक्रवर्ती—क्या फलदान वापस हो गया ?

कल्याणी—फलदान हुआ ही नहीं, वापस क्या होगा ! कमल तो ब्याह करना ही नहीं चाहता था । मैंने ही ज़िद करके उसे राजी किया था । किन्तु मैं अब उस ब्याह के लिए उसे तङ्ग न करूँगी । जिस काम में मन न लगे उसे ज़बर्दस्ती करने से परिणाम अच्छा नहीं होता । नहीं जानती, भगवान की

क्या इच्छा है मालूम होता है अब मरने के पूर्व मैं बहू को न देख सकूँगी ।

चक्रवर्ती—आप ऐसी बात न कहें । हम सब हैं किस लिए, बिना सम्बन्ध किये, बिना मिठाई खाये, क्या यों ही चले जायेंगे ?

कल्याणी—आपके मुँह में घी शकर ! मेरे मन में दुःख है कि कमलनयन इस उमर में मेरे कारण गृहस्थधर्म में प्रवेश न कर सका, ब्रह्मचारी ही बना रहा । इसी से मैं घबरा कर सब बातों पर विचार किये बिना ही भट पट उसके व्याह की बात स्थिर कर बैठी थी, परन्तु अब उस आशा को मैंने त्याग दिया । अब आप ही उसका व्याह करा दीजिए । विलम्ब न कीजिए । मैं अधिक दिन न बचूँगी । मेरी आँखों के सामने यह शुभकार्य हो जाय तो ठीक हो ।

चक्रवर्ती—सब हो जायगा । आप निश्चिन्त रहें । जो आप चाहती हैं, वही होगा । आप अभी बहुत दिन जियेंगी और बहू का मुख भी देखेंगे । मैं समझ गया कि आपको कैसी बहू चाहिए । बहुत कम उम्र की होने से भी आप का काम न चलेगा । जो आपकी सेवा-शुश्रूषा करे, आपके आज्ञानुसार चले—ऐसी पतोहू मिल जाने ही से आप का मनोरथ पूरा होगा । आप कुछ चिन्ता न काजिए । ईश्वर की कृपा से सब ठीक ही समझिए । यदि आपकी आज्ञा हो तो सती को कर्तव्य-सम्बन्धी दो-चार बातों का उपदेश दे आऊँ । अन्नपूर्णा को आपके पास भेजे देता हूँ । जब से उसने आपको देखा है तब से वह आपही का गुण गा रहा है ।

कल्याणी—नहीं, आप तीनों जने कुछ देर तक एक जगह बैठ कर बातें करें, मैं एक काम कर आऊँ ।

चक्रवर्ती ने हँसकर कहा—संसार में आपके लिए काम हैं, इसीसे हमारा भला होता है। आपके काम का पारचय अवश्य ही मिलेगा। कमलनयन बाबू की वधू की मङ्गल-कमला से शीघ्र ही बन्धुबान्धाओं का मुँह मीठा हो।

चक्रवर्ती ने अन्नपूर्णा और कमला के पास आकर देखा, कमला के नेत्रों में अब भी आँसू छलछुला रहे हैं। चक्रवर्ती ने अन्नपूर्णा के पास बैठकर एक बार उसके मुँह की ओर देखा। उस ने कहा—मैं कमला से कह रही थी कि अब कमलनयन बाबू से सब बातें खोलकर कहने का अवसर आगया। अब चुप रहने से काम न चलेगा। इस कारण आप की यह निर्बुद्धि सती मेरे साथ भगड़ रही है।

कमला बोली—नहीं बहन, मैं तुम्हारे पैरों पड़ती हूँ, ऐसी बात फिर न कहना। वह मुझसे किसी तरह न होगा।

अन्नपूर्णा—तुम्हारी कैसी बुद्धि है! तुम चुप्पी साधे बैठी रहो, और नलिनी के साथ कमलनयन का ब्याह हो जाय! ब्याह के दूसरे दिन से आज तक तुम बराबर अघटित-घटनाओं की चक्र में पड़ी हो, अब अपने ऊपर एक नई आफ़त क्यों लेना चाहती हो?

कमला—बहन, मेरी बात क्या किसी से कहने लायक है? मैं सब बातें सह सकूँगी, परन्तु वह लाज मुझसे न सही जायगी। मैं जिस तरह हूँ, जिस अवस्था में हूँ, अच्छी हूँ। मुझे कोई दुःख नहीं। किन्तु यदि मेरी सब बातें प्रकट हो जायँगी तो मैं किस मुँह से एक घड़ी भी इस घर में रह सकूँगी? मारे लज्जा के मैं जीती किस तरह रहूँगी!

अन्नपूर्णा इस बात का कोई उत्तर न दे सकी, किन्तु नलिनी के साथ कमलनयन का व्याह होना उसे हर्षित मंजूर । इस घटना को वह चुपचाप न देख सकती थी ।

चक्रवर्ती ने कहा—जिस विवाह की बात कह रही हो, वह होहीगा—इसका क्या निश्चय !

अन्नपूर्णा—सुनती हूँ, सब बातें पक्की हो गई हैं । कमलनयन वावू की माँ आशीर्वाद का दस्तूर भी कर गई हैं ।

चक्रवर्ती—विश्वेश्वर के आशीर्वाद से वह आशीर्वाद रह हो गया । बेटी कमला, तुम्हें कोई डर नहीं, धर्म तुम्हारा सहायक है ।

सब बातें कमला की समझ में न आई, इससे वह आँखें फाड़ कर चक्रवर्ती के मुँह की ओर देखने लगी ।

चक्रवर्ती ने कहा—उस विवाह की बात रुक गई । कमलनयन भी उस व्याह के लिए राज़ी नहीं हैं । उनकी माँ को भी अब सब बातें सूझ गई हैं ।

अन्नपूर्णा ने पुलकित होकर कहा—ईश्वर ने कुशल किया । कल मैंने वह खबर जब से सुनी, बेचैन थी । रात को नींद नहीं आई । सारी रात सोच में पड़ी रही । अच्छा, मैं एक बात पूछती हूँ, क्या कमला अपने घर में योंहीं दासी की भाँति बनी रहेगी ? सब बातों की सफाई कब होगी ?

चक्रवर्ती—बेटी, तू घबराती क्यों है ? जब समय आवेगा तब सब काम आप ही सहल हो जायगा ।

कमला—जो होगया है वही बहुत है, इससे बढ़कर अब कुछ नहीं हो सकता । मैं बड़े सुख से हूँ । मुझे इससे अधिक सुखी करने आकर मेरे भाग्य को कहीं फिर न पलट देना । मैं

आप के पैरों पर पड़ती हूँ, आप किसी से कुछ न कहिए । आप मुझे इस घर के किसी कोने में फँक कर मेरी सब बातें भूल जाइए । मेरे लिए इतना ही बहुत है । यह कहते कहते कमला की आँखों से आँसू गिरने लगे ।

चक्रवर्ती—वेटी, रोती क्यों हो ? तुम जो कहती हो, वह मैं समझता हूँ । तुम घबराओ मत तुम्हारी शान्ति में बाधा न डालूँगा । ईश्वर आप ही धीरे धीरे जिस काम को कर रहे हैं उसमें, मूर्ख की भाँति, वृथा हस्तक्षेप करके मैं क्यों उसे बिगाड़ूँगा । कुछ डर नहीं । मेरी इतनी बड़ी उम्र हो गई । क्या मैं स्थिर होकर रहना नहीं जानता ?

इसी समय उमेश हँसता हुआ भीतर आया ।

चक्रवर्ती ने पूछा—उमेश, कहो क्या खबर है ?

उमेश—रमेश बाबू नीचे खड़े हैं । डाकूर बाबू से मुलाकात करना चाहते हैं ।

कमला का मुँह सूख गया । चक्रवर्ती झट उठकर बोले—वेटी डरो मत, मैं अभी जाकर सब ठीक कर आता हूँ ।

चक्रवर्ती ने नीचे आकर रमेश का हाथ पकड़ कर कहा—आज किधर भूल पड़े ? आइए, इधर आइए, रास्ते में चलते चलते आप से दो-एक बातें कहूँ ।

रमेश ने आश्चर्ययुक्त होकर कहा—चक्रवर्तीजी ! आप यहाँ कैसे ?

चक्रवर्ती—आप ही की खोज में आया था । भेट हो गई, अच्छा हुआ । अब देर न कीजिए । इधर आइए, काम की बात को खतम ही कर डालना चाहिए । यह कह कर रमेश को

पर ले जाकर चक्रवर्ती ने टहलते टहलते कहा—रमेश बाबू, आप यहाँ क्या करने आये हैं ?

रमेश—कमलनयन बाबू की खोज में आया था । उनसे कमला की सब बातें आद्योपान्त कह देना चाहता हूँ । मेरे मन में कभी कभी ऐसा होता है कि कमला मरी नहीं, अब तक जीती है ।

चक्रवर्ती—मान लीजिए, कमला जीती है, और कमलनयन के साथ उसकी भेट भी होगई, तो फिर आप के मुँह से कमला का सब वृत्तान्त सुनने से उन्हें क्या फ़ायदा होगा ? उनकी बूढ़ी माँ बड़ी ही धर्मशीला हैं । ये बातें सुन पावेंगी तो क्या कमला के लिए अच्छा होगा ?

रमेश—मैं नहीं जानता कि सामाजिक रीति से फल क्या होगा, किन्तु कमला निरपराधिनी है—यह तो कमलनयन बाबू को मालूम होना चाहिए । कमला यदि मर ही गई होगी तो भी कमलनयन बाबू आदर के साथ उसका नाम ले सकेंगे !

चक्रवर्ती—आप की बातें मेरी समझ में नहीं आतीं । अगर कमला मर ही गई होगी तो उसके एक रात के स्वामी से, जिसने कभी उसकी सूरत तक नहीं देखी, उसका जीवन-वृत्तान्त कहने की मैं कोई आवश्यकता नहीं देखता । यह जो घर आप देख रहे हैं मैं उसी में ठहरा हूँ । यदि आप कल सुबेरे एक बार मेरे घर आ जायँ तो मैं सब बातें आप से खुलासा कह दूँ । किन्तु इसके पूर्व आप कमलनयन से भेट न करें । यही मेरा अनुरोध है ।

रमेश—बहुत अच्छा ।

चक्रवर्ती ने लौट कर कमला से कहा—कल सबेरे तुमको मेरे घर आना होगा । वहाँ तुम खुद रमेश से सब बातें समझ कर कहना । यही मैंने स्थिर किया है ।

कमला सिर नीचा किये बैठी रही । चक्रवर्ती ने कहा—जब तक तुम खुद उसमें न पड़ोगी तब तक काम न चलेगा । आज कल के लड़कों की कर्तव्यबुद्धी बूढ़े पुराने लोगों की बातों में नहीं भूलती । मन से संकोच को दूर कर डालो । जहाँ तुम्हारा अधिकार है वहाँ दूसरे को पैर रखने न देना तुम्हारा ही काम है । इस सम्बन्ध में हम लोगों का जोर उतना काम न देगा ।

कमला तब भी सिर झुकाये ही रही । चक्रवर्ती ने कहा—मार्ग बहुत कुछ साफ हो चुका है । अब जो थोड़ा सा कँटीला मार्ग रह गया है उसको साफ करने में सङ्कोच मत करो ।

इसी समय किसी के पैरों की आहट सुनकर कमला ने सिर उठा कर देखा—द्वार के सामने ही कमलनयन खड़े हैं । एकदम उसकी आँखों से कमलनयन की आँखें भिड़ गई । और दिन कमला को देख कर जैसे कमलनयन भट नज़र फेर कर चला जाता था आज उसने वैसा नहीं किया । बल्कि वह कुछ देर तक कमला की ओर देखता रहा । किन्तु उस क्षण भर की देखा देखी ने ही मानों कमला के मुखड़े से कुछ वसूल कर लिया । और दिन की भाँति अनधिकार के सङ्कोच में उसने देखने की चीज़ की ओर से दृष्टि नहीं फेरती । अन्नपूर्णा को देख कर ज्योंही वह वहाँ से हट जाने के उद्यत हुआ त्योंही चक्रवर्ती ने कहा—“कमलनयन बाबू, आप भागिए मत, आप को हम अपने से भिन्न नहीं मानते । यह मेरी लड़की अन्नपूर्णा है । इसी की लड़की का इलाज आपने किया था ।” अन्नपूर्णा

ने कमलनयन को हाथ जोड़े । कमलनयन ने भी यथायोग्य अभिवादन कर उससे पूछा—आप की लड़की अब अच्छी न ?

अन्नपूर्णा—जी हाँ, ।

चक्रवर्ती—आपको अच्छी तरह देखकर नयन तृप्त करूँगा, इसके लिए आप अवसर नहीं देते । यदि आप यहाँ आनये हैं तो ज़रा बैठने की कृपा कीजिए ।

कमलनयन को बिठाकर चक्रवर्ती ने देखा कि वहाँ कमला नहीं है । वह उनके पीछे से दबे पैरों कभी निकल गई ! वह कमलनयन की सुदृष्टि से पुलकित होकर आनन्द से उछलते हृदय को स्थिर करने के लिए दूसरे कमरे में गई है ।

इतने में कल्याणी ने आकर कहा—चक्रवर्ती जी, कृपा कर यहाँ आइए ।

चक्रवर्ती—जब से आप एक काम को गई थीं, तभी से मैं इस कृपा के लिए आप की राह देख रहा था ।

भोजन करके चक्रवर्ती ने बैठक में आकर कहा—आप सब बैठें, मैं अभी आता हूँ । यह कह कर उन्होंने क्षण भर में ही दूसरे कमरे से कमला का हाथ पकड़े कमलनयन और कल्याणी के सामने लाकर उसे हाज़िर किया । उसके पीछे पीछे अन्नपूर्णा भी आई ।

चक्रवर्ती ने कहा—कमलनयन बाबू, आप हमारी सती को पराई समझ कर संकोच न करें । इस चिरदुःखिनी को हम आप ही के घर में छोड़े जाते हैं । इसे आप अपनी करके रखिये । इसे और कुछ न देना होगा—सिर्फ सेवा का सम्पूर्ण अधिकार दीजिए । यह आपके घर का सब काम करेगी ।

आप निश्चय जानें, यह जान बूझकर कभी कोई अपराध न करेगी ।

कमला लज्जा से सिकुड़ कर चुपचाप सिर झुकाये बैठी थी । कल्याणी ने कहा—चक्रवर्ती महाशय ! आप कुछ चिन्ता न करें । सती हमारे घर लड़की की तरह रहेगी । कोई काम करने के लिए आज तक हमें उससे कुछ कहने की आवश्यकता नहीं हुई । अब तक रसेईघर और भाण्डार-घर का इन्तज़ाम मेरे हाथ में था । किन्तु अब मैं वहाँ कुछ भी नहीं । जो कुछ है सो यही है । नौकर चाकर भी अब मुझ से कुछ नहीं पूछते । कहाँ क्या होता है, यह मैं जानती भी नहीं । किस तरह इसने धीरे धीरे सब काम को अपने हाथ में कर लिया, इसकी मुझे कुछ खबर नहीं । मेरे पास कई कुझियाँ थीं, इसने कौशल करके वे भी हड़प लीं । कहिए, आप अपनी इस डकैत लड़की के लिए और क्या चाहते हैं ? यदि आप अब अपनी लड़की को घर ले जाना चाहें तो यह सबसे बढ़कर डकैती होगी !

चक्रवर्ती—मैं कहूँगा भी तो क्या यह जायगी ? यह यहाँ से हिलने का नाम तक न लेगी । इसे आप निश्चय जानें । इसको आप लोगों ने इस तरह बहका लिया है कि यह आपके सिवा संसार में और किसी को नहीं जानती । यह जन्म ही की दुखिया है । इतने दिन बाद आपके पास आने पर इसे शान्ति मिली है । भगवान् इसके इस सुख को निर्विघ्न करें । आप लोग सदा इस पर प्रसन्न रहें । हम हृदय से यही आशीर्वाद देते हैं ।

यह कहते कहते चक्रवर्ती की आँखों में आँसू भर आये । कमलनयन चुपचाप ध्यानपूर्वक चक्रवर्ती की बातें सुन रहा था । जब वे सबके सब वहाँ से उठ कर चले गये तब वह धीरे

धीरे अपने सोने के कमरे में आया । उस समय जाड़े की सुहावनी सन्ध्या उसके शयनगृह को लाल रङ्ग में रँग कर मानो नवविवाह की रक्तिमच्छटा दरसा रही थी । उस रक्तप्रभा ने कमलनयन के समस्त रोमकूपों की राह से प्रवेश करके उसके अन्तःकरण को भी लाल कर दिया ।

आज सवेरे कमलनयन के यहाँ एक प्रिय मित्र ने टोकरी भर गुलाब के फूल भेजे थे । कल्याणी ने घर सजाने के लिए फूल कमला को दिये थे । कमलनयन के शयनगृह में जो फूलदान में गुलाब के फूल रखे थे उनका मधुर सुगन्ध उसके मस्तिष्क में प्रवेश करने लगा । उस सूने कमरे की खुली खिड़की में आरक्त सन्ध्या के साथ मिल कर गुलाब की मनोहर गन्ध ने कमलनयन के मन में एक विचित्र भाँति की चञ्चलता उत्पन्न कर दी । अब तक उसके हृदय में संयम की शान्ति थी, ज्ञान की गम्भीरता थी और धीरता का बल था, किन्तु आज वहाँ एकाएक भाँति भाँति के बाजे कहाँ से बजने लगे ? किस अदृश्य नृत्य के पदप्रक्षेप और नूपुर की मधुर ध्वनि से वह शान्तिकुटीर रङ्गालय हो गया ।

कमलनयन ने खिड़की के पास से फिर कर कमरे के भीतर देखा तो चारपाई के सिरहाने कार्निंस पर गुलाब के फूल सजे रखे हैं । नहीं कह सकते, ये खिले हुए फूल किसके नेत्रों की भाँति उसके मुँह की ओर देख रहे हैं और चुपचाप आत्म-निवेदन की तरह उसके हृदय के द्वार के आगे झुक गये हैं ।

कमलनयन ने उनमें से एक फूल उठा लिया । वह सोने की तरह पीले रङ्ग के गुलाब की कली थी । कुछ सुगन्धि भी उसमें थी । उस कली को हाथ में लेते ही उसे जान पड़ा जैसे

किसी की कोमल उँगली ने उसक उँगली का स्पर्श किया हो । कमलनयन के रोंगटे खड़े हो गये । वह उस कोमल कली को अपने मुँह और आँख की पलकों पर फेरने लगा ।

देखते ही देखते सायंकालिक सूर्य की प्रभा छिप गई । कमल ने कमरे से निकलने के पूर्व उस गुलाब कली को बिछौने की चादर हटा कर सिरहाने के तकिये पर रख दिया । रखकर बाहर निकलना चाहा तो देखा कि चारपाई के उस तरफ कोई आँचल से मुँह छिपाये मारे लज्जा के धरती में समा जाना चाहती है । हायरी कमला लज्जा छिपाने की कोई जगह नहीं है । वह उस कमरे को गुलाब के फूलों से सजाकर अपने हाथ से कमलनयन का बिछौना करके ज्योंही बाहर होने लगी त्योंही कमलनयन के आने की आहट पाकर वह भट उलटे पैर लौट आई और चारपाई के उस तरफ जा छिपी । अब न उससे भागते ही बनता था और न छिपते ही । वह अनन्त लज्जा समेत धरती पर इस तरह बैठी देख ली गई ।

इस लज्जिता को लज्जाबन्धन से छुटकारा देने के लिए कमलनयन शीघ्र बाहर जाने को उद्यत हुआ । द्वार तक जाकर वह एकाएक खड़ा होगया । न मालूम क्या सोच कर वह फिर धीरे धीरे लौट आया । कमला के सामने खड़ा होकर बोला—उठो, मुझसे तुम क्या लज्जा करती हो !

इकसठवाँ परिच्छेद

सरे दिन सवेरे ही कमला चक्रवर्ती के घर गई ।
दू अन्नपूर्णा को एकान्त में पाते ही वह उसके गले
से लिपट गई । अन्नपूर्णा ने उसकी ठोड़ी पकड़
कर कहा—क्यों बहन, आज इतनी खुशी क्यों ?

कमला—मैं नहीं जानती, परन्तु मेरे मन में ऐसा लगता
है जैसे मेरी ज़िन्दगी भर का भार उतर गया हो ।

अन्नपूर्णा—बतलाओ, सब बातें खोल कर मुझे बतलाओ !
कल साँझ तक तो हम वहीं थीं । उसके बाद क्या हुआ ? कुछ
नई खबर सुनाओ ।

कमला—खबर तो ऐसी कुछ नहीं, परन्तु मेरे मन में ऐसा
लगता है जैसे मुझे वे मिल गये हों—भगवान् मानों मुझ पर
दयालु हुए हैं ।

अन्नपूर्णा—यही हो, परन्तु मुझ से कुछ छिपाओ मत ।

कमला—मेरे पास है ही क्या जो तुम से छिपाऊँगी ।
सवेरे जब सोकर उठी तब मुझे जान पड़ा जैसे मेरा जीवन
सार्थक हो—मेरा सारा दिन ऐसा मधुर और सारा काम-काज
इतना हलका हो गया है कि मैं कुछ कह नहीं सकती । इससे
अधिक मैं कुछ नहीं चाहती । डर इतना ही है कि पीछे कहीं
यह भी नष्ट न हो जाय । मेरा प्रत्येक दिन अब इसी तरह
आनन्द से कटेगा, मेरा भाग्य ऐसा अच्छा हो जायगा इसका
विश्वास मुझे नहीं होता !

अन्नपूर्णा—बहन, मैं तुमसे सच कहती हूँ, तुम्हारा भाग्य तुम्हें इतना सा ही सुख देकर दगा न देगा। तुम्हें जो कुछ लेना है वह सब तुम्हें मिलेगा।

कमला—नहीं बहन, यह बात मत कहो। मेरा सब वसूल होगया। किसी के ज़िम्मे कुछ बाकी नहीं। मैंने बिधाता को कोई दोष नहीं दिया। मुझे कुछ भी कमी नहीं है।

इसी समय चक्रवर्ती ने आकर कहा—कमला, तुमको एक बार बाहर आना होगा। रमेश बाबू आये हैं।

चक्रवर्ती इतनी देर तक रमेश के साथ बातें कर रहे थे। उन्होंने रमेश से कहा—आपके साथ कमला का क्या सम्बन्ध था, यह मुझे मालूम हो गया। अब आप से मेरा यही कहना है कि आप का जीवन अब साफ़ हो गया, अब आप कमला के सम्बन्ध की सारी बातें भूल जायँ। यदि उसके जीवनसम्बन्ध की कोई गाँठ सुलझाने की आवश्यकता होगी तो उसे ईश्वर आप सुलझावेगा। आप उसमें हाथ न डालें।

रमेश ने इसके उत्तर में कहा—कमला के सम्बन्ध की सारी बातें जब तक मैं एक बार कमलनयन से न कह लूँगा तब तक मेरे चित्त को विश्राम न मिलेगा। पृथिवी में कमला की चर्चा छोड़ने का प्रयोजन या तो ख़तम हो चुका है या अभी नहीं हुआ है—यदि न हुआ हो तो मेरा जो कुछ वक्तव्य है उनसे कह कर मैं निश्चिन्त होना चाहता हूँ।।

चक्रवर्ती ने कहा—अच्छा, आप बैठिए। मैं अभी आता हूँ।

रमेश मुँह घुमा कर खिड़की की राह से सड़क पर आते-जाते हुए लोगों की ओर शून्य दृष्टि से देखने लगा। कुछ ही देर

बाद उसने किसी के आने की आहट से सावधान होकर देखा, एक रमणी ने धरती में सिर टेक कर उसे प्रणाम किया है। जब वह प्रणाम करके उठी तब रमेश बैठा न रह सका। वह झट उठकर खड़ा होगया। उसने कहा—“कमला !” कमला कुछ न बोली, चित्रवत् खड़ी रही।

चक्रवर्ती ने कहा—रमेश बाबू, कमला ने इतने दिन जिस अव्यक्त-घटना में पड़कर भाँति भाँति के कष्ट सहें हैं, वे ईश्वर की दया से अब इसका पीछा छोड़ना चाहते हैं। ईश्वर अब इसका दिन फेरना चाहते हैं। आपने बड़े संकट के समय इसकी रक्षा की। इसकी रक्षा के लिए आप को भी कुछ कम तकलीफें नहीं भेलनी पड़ीं। अब आप से सदा के लिए अलग होते समय यह आपके निकट बिना कृतज्ञता प्रकट किये नहीं रह सकती। इसीलिए बिदा के पूर्व यह आपसे आशीर्वाद लेने आई है।

रमेश ने कुछ देर तक चुप रह कर रुके हुए करणस्वर को बलपूर्वक साफ़ करके कहा—कमला, तुम सुखी रहो, मैंने जान-बूझकर या अज्ञान से जो कुछ तुम्हारा अपराध किया हो उसे माफ़ करो।

कमला इसके उत्तर में कुछ न कह सकी, चुपचाप दीवाल के सहारे खड़ी रही।

रमेश ने फिर कहा—अगर किसी से कुछ कहने के लिए, कोई रुकावट दूर करने के लिए तुम्हें मेरी ज़रूरत हो तो कहो।

कमला ने हाथ जोड़ कर कहा—मेरी यही प्रार्थना है कि आप मेरी चर्चा किसी से भी न करें।

रमेश—बहुत दिनों तक मैंने तुम्हारे सम्बन्ध की कोई भी बात किसी से नहीं कही थी, बड़ी मुसीबत में पड़े रहने पर भी मैंने अपना मुँह न खोला था। कुछ दिन हुए जब मैंने सोचा कि तुम्हारे हक में कोई खराबी न होगी तब मैंने केवल एक परिवार को तुम्हारी बात बतला दी है। उससे तुम्हारा कुछ अनिष्ट न होकर भला होने की ही आशा है। चक्रवर्ती जी को शायद उसकी खबर लगी होगी। घनानन्द बाबू, जिनकी लड़की के साथ—

चक्रवर्ती—नलिनी ! मालूम है। क्या उन लोगों को सब बातें मालूम हो गई हैं ?

रमेश—हाँ। उन लोगों से यदि और कुछ कहने की ज़रूरत हो तो कहिए, मैं जाकर कह सकता हूँ। किन्तु मेरी इच्छा अब वहाँ जाने की नहीं। इन भूठ भूठ के झमेलों में पड़ने से मेरा बहुत सा समय व्यर्थ नष्ट हुआ एवं मेरा और भी बहुत कुछ अकारथ गया। अब मैं छुटकारा चाहता हूँ। नक़्द और सब कुछ लेना-देना चुका कर अब मैं बाहर निकलूँ तो मेरे प्राण बचें।

चक्रवर्ती ने रमेश का हाथ पकड़कर स्नेह-भरे कण्ठस्वर में कहा—नहीं रमेश बाबू, अब आपको और कुछ न करना होगा। आप बहुत तकलीफ़ें भेल चुके हैं। अब आप इस झंझट से किनारे हो कर स्वाधीनभाव से रहें, सुख से समय बितावें, यही मेरा आशीर्वाद है।

जाते समय रमेश ने कमला की ओर करुणाभरी दृष्टि से देखकर कहा—लो, मैं अब जाता हूँ।

कमला ने मुँह से कुछ न कहा, फिर धरती में माथा टेक कर उसको प्रणाम किया।

रमेश मार्ग में जाते जाते स्वप्नाविष्ट की तरह सोचने लगा—कमला से भेटहो गई, यह अच्छा ही हुआ। भेट न होती तो यह बखेड़ा तय न होता। यद्यपि यह ठीक ठीक मालूम न हुआ कि कमला क्या समझ कर उस रात को हठात् गाज़ीपुर का बँगला छोड़कर चली गई, किन्तु यह स्पष्ट हो गया कि अब मेरी आवश्यकता बिल्कुल नहीं हैं। अब आवश्यक रह गया है मेरा जीवन—सो उसे पूर्ण रूप से लेकर संसार में निकल पड़ा हूँ—अब मुझे मुड़कर पीछे देखने की रत्ती भर भी ज़रूरत नहीं।

बासठवाँ परिच्छेद

कमला ने चक्रवर्ती के यहाँ से लौट कर देखा, नलिनी और घनानन्द बाबू कल्याणी के पास बैठे हैं। कमला को देखकर कल्याणी ने कहा लो सती आ गई। बेटी तुम अपनी सखी को अपने कमरे ले जाओ। मैं घनानन्द बाबू को जलपान कराती हूँ।

कमला के कमरे में प्रवेश करते ही नलिनी ने कमला के गले से लिपट कर कहा—बहम कमला !

कमला ने विशेष आश्चर्यान्वित न होकर कहा—तुम्हें कैसे मालूम हुआ कि मेरा नाम कमला है !

नलिनी—मैंने एक व्यक्ति से तुम्हारे जीवन की सारी घटना सुनली है। सुनते ही मेरे मन में निश्चय हो गया कि तुम्हीं कमला हो ऐसा क्यों हुआ, यह मैं नहीं कह सकती।

कमला—मैं नहीं चाहती कि किसी को मेरा नाम मालूम हो जाय। मुझे अपने नाम पर बिल्कुल अश्रद्धा हो गई है।

नलिनी—किन्तु इसी नाम के बल पर तो तुम्हें अपना अधिकार मिलेगा।

कमला ने सिर हिला कर कहा—वह मैं नहीं जानती। न मेरा कुछ अधिकार है, न कुछ ज़ोर है। न मैं अपने बल से कुछ लेना ही चाहती हूँ।

नलिनी—किन्तु तुम अपने परिचय से अपने स्वामी को कैसे विश्रित कर सकोगी ? क्या तुम अपना भला-बुरा उनसे कुछ न कहोगी ? उनसे कोई बात तुम कब तक छिपा सकोगी ?

एकाएक कमला का चेहरा पीला पड़ गया । वह कुछ उत्तर न सोच सकने के कारण चुपचाप नलिनी के मुँह की ओर देखने लगी । कुछ देर बाद वह चटाई पर बैठ गई और ऊपर आकाश की ओर देख कर बोली—भगवान् तो जानते हैं । मैंने कोई अपराध नहीं किया है तो वे मुझे निरपराधिनी को इस तरह लज्जित कर क्यों सतावेंगे ? जो दोष मेरा नहीं है उसके लिए वे मुझे क्यों दण्ड देंगे ? वहन ! मैं उनके सामने अपनी लाज की बात कैसे कहूँगी ?

नलिनी बड़े प्यार से कमला का हाथ पकड़ कर बोली—दण्ड नहीं, ईश्वर तुम्हें भगइों से मुक्त करेंगे । परन्तु तुम्हारा इस तरह गुप्त होकर रहना ठीक नहीं । जितने दिन तक तुम स्वामी से अपने को छिपाती हो उतने दिन तक एक मिथ्या बन्धन में फँसती हो—उस बन्धन को भटका देकर तोड़ डालो । परमेश्वर अवश्य तुम्हारा भला करेंगे ।

कमला—यह सुख भी कहीं हाथ से न चला जाय—यह शङ्का जब मन में उत्पन्न होती है तब मैं अधीर हो उठती हूँ । मेरा सब उत्साह मिट्टी में मिल जाता है । किन्तु तुम जो कहती हो वह मेरे हित की बात है । अब जो मेरे भाग्य में लिखा होगा, सो होगा । मैं उनसे कब तक अपने को छिपाये रह सकूँगी । उन्हें सारी बातें मालूम हो जायँगी—यह कहते कहते उसने अपने हाथ जोर से पकड़ लिये ।

नलिनी ने दया करके कहा—वहन, तो क्या तुम यह चाहती हो कि कोई दूसरा व्यक्ति उनसे तुम्हारा वृत्तान्त कह दे ?

कमला—नहीं, नहीं । दूसरा कोई आदमी उनसे न कहे ।

मैं आपही अपनी सब बातें उनसे कहूँगी। मैं उनसे कह सकूँगी !

नलिनी—यही ठीक है। कौन जाने तुमसे फिर कभी मेरी भेट होगी या नहीं। हम अब यहाँ से जाती हैं। तुमसे यही कहने मैं आई हूँ।

कमला ने पूछा—कहाँ जाओगी ?

नलिनी—कलकत्ते। अब तुमको घर का काम धन्धा करना है। मैं उसमें क्यों बाधा डालूँ। तो मैं अब जाती हूँ। वहन को कहीं भूल न जाना।

कमला ने उसका हाथ पकड़कर कहा—क्या मुझको चिट्ठी न लिखोगी ?

नलिनी—अच्छा, लिखूँगी।

कमला—मुझे कब क्या करना चाहिए, पत्र द्वारा यह उपदेश बराबर देती रहना। मुझे विश्वास है, तुम्हारा पत्र मिलने से मुझे बड़ी शक्ति मिलेगी।

नलिनी ने हँसकर कहा—मुझसे कहीं बढ़कर उपदेश देने वाला पुरुष तुम्हें मिलेगा। इसके लिए तुम कुछ चिन्ता न करो।

आज नलिनी के लिए कमला के मन में बड़ा दुःख होने लगा। नलिनी के प्रशान्त मुख पर एक ऐसा भाव व्यञ्जित होता था जिसे देख कर कमला की आँखें डबडवाने को थीं। किन्तु नलिनी से कुछ दूरता है—मानों उससे कुछ कहना बेजा है, उससे कुछ पूछने की हिम्मत नहीं होती। आज कमला की सभी बातें नलिनी को मालूम हो गईं। किन्तु वह सम्भीरतापूर्वक अपने मन के भाव को छिपाये हुए चली

गई । चलते समय वह कमला के पास केवल विषाद से भरा वैराग्य छोड़ गई ।

कमला आज दिन भर फुरसत के समय, नलिनी की बात सोचती रही । गृहकार्य से छुट्टी पाते ही कमला को नलिनी की सुध हो आती थी । उसकी वह शान्तिभरी स्मरण दृष्टि कमला के मनमें बार बार आघात पहुँचाने लगी । नलिनी का और कुछ जीवनवृत्तान्त कमला न जानती थी कि कमलनयन के साथ उसके व्याह की बात चीत टूट गई है । नलिनी आज अपनी फुलवाड़ी से एक डलिया भर फूल लाकर दे गई थी । कमला उन फूलों को लेकर कुछ दिन रहते माला गूँथने बैठी । उसी अवसर में कल्याणी एक बार वहाँ आकर उसके पास बैठी, और लम्बी साँस लेकर बोली—हाय ! आज नलिनी जब मुझे प्रणाम करके चली गई तब मेरे मन में जो दुःख हुआ वह तुमसे क्या कहूँ । जो जिसके जी में आवे कहे किन्तु नलिनी है बड़ी अच्छी लड़की । अब मेरे मन में यह सोचकर बहुत अफ-सोस होता है कि उसे अपनी पतोहू क्यों नहीं बनाई । यदि वह मेरे घर बहू बन कर आती तो मुझे बड़ा हर्ष होता । व्याह होने में ज़रा सी ही कसर रह गई थी, परन्तु मेरे लड़के को कौन समझावे । क्या सोच कर वह इस व्याह से विमुख हो बैठा, यह वही जाने ।

पीछे वे भी इस विवाह के प्रस्ताव से हट गई थीं इस बात को वे मन में स्थान नहीं देना चाहतीं ।

बाहर पैरों की आहट सुनकर कल्याणी ने पुकारा,—ओ कमल, सुनो तो ।

कमला ने झटपट आँचल से फूल और माला को छिपा लिया, फिर वह लम्बा घूँघट डाल कर लज्जा से सिमटकर

बैठ गई । कमलनयन के आने पर कल्याणी ने कहा—नलिनी आज चली गई । तुम से क्या भेट नहीं हुई ?

कमलनयन—हुई तो । मैं तो उन लोगों को गाड़ी में बिठा कर स्टेशन से आ रहा हूँ ।

कल्याणी—बाबू, तुम चाहे जो कहो, नलिनी जैसी अच्छी लड़की मैंने नहीं देखी ।

कल्याणी के कहने का ढंग ऐसा था जैसे कमलनयन इस सम्बन्ध में बराबर उनका प्रतिवाद करता आता हो । उसने कुछ जवाब न देकर ज़रा सा मुसकुरा दिया ।

कल्याणी ने कहा—बस, हँस दिया ! मैंने तुम्हारे साथ नलिनी के ब्याह की बात चीत की, आशीर्वाद तक दे आई । और तुमने हठ ठान कर बनी बनाई बात बिगाड़ दी । तुम्हारे मन में अब इस बात का सोच न होता होगा ?

कमलनयन ने एक बार चकित दृष्टि से कमला के मुँह की ओर देखा । वह घूँघट के भीतर से उत्सुक दृष्टि से उसीकी ओर देख रही थी । चार आँखें होते ही कमला ने भोंप कर झट नज़र नीची कर ली ।

कमलनयन ने कहा—माँ, तुम्हारा लड़का क्या ऐसा सत्-पात्र है कि तुम्हारे बात चीत करने ही से ब्याह हो जायगा ? मेरे सदृश तुच्छ आदमी को क्या कोई सहज ही पसन्द कर सकता है ?

इस बात से कमला की नज़र फिर ऊपर उठी । उठते ही कमलनयन की हास्योज्ज्वल दृष्टि उसपर जा पड़ी । कमला फिर भोंप गई । उसने सोचा वहाँ से उठकर भाग जाऊँ तो बचूँ ।

कल्याणी ने कहा—जाओ जाओ, बहुत मत बको, तुम्हारी बातें सुनने से मुझे क्रोध चढ़ता है ।

इस सभा के भङ्ग हो जाने पर कमला ने नलिनी के लाये हुए अच्छे अच्छे फूलों की बहुत बड़ी माला गुंथी । उस माला को फूलों की डलिया में रख कर जल से सींचा । फिर उसे वह कमलनयन के उपासनाघर में एक तरफ़ रख आई । आज बिदा होते समय नलिनी क्या इसीलिए डलिया भर फूल लाई थी ? यह सोचकर कमला के नेत्र सजल हो गये ।

इसके अनन्तर कमला अपने कमरे में आकर बड़ी देर तक ध्यानस्थ होकर कमलनयन की उस दृष्टि की आलोचना करने लगी जो कुछ देर से उसकी आँखों में बसी हुई थी । कमलनयन कमला को क्या समझता है, मानों आज कमला के मन की सारी बातें उन्हें मालूम हो गई हों ! कमला पहले जब कमलनयन के सामने न निकलती थी तब वह एक प्रकार से बेखटके थी । अब वह रोज़ रोज़ कमलनयन के पास पकड़ी जाती है । अपने को छिपा रखने का यही तो दण्ड है ! कमला सोचने लगी वे ज़रूर मन में कहते होंगे कि इस लड़की को माँ कहाँ से ले आई । ऐसी निर्लज्ज लड़की का नाम किसने सती रक्खा यदि उनके मन में एक बार भी ऐसी भावना हुई हो तब तो असह्य है ।

कमला ने रात को अपने बिस्तरे पर लेट कर मन ही मन बलपूर्वक प्रतिज्ञा की—चाहे जो हो, कल अपना परिचय ज़रूर दे दूँगी ।

दूसरे दिन खूब तड़के उठकर कमला स्नान करने गई । स्नान करके वह प्रति दिन लोटे में गङ्गाजल लाकर पहले

कमलनयन के उपासनाघर को धो कर तब दूसरा काम करती थी। इस नित्य नियम के अनुसार वह आज भी पहले उपासनाघर को धोने गई तो देखा, कमलनयन आज बहुत सवेरे से उस घर में मौजूद हैं। ऐसा तो कभी न होता था। कमला उस कमरे का काम पूरा न होने का भार लिये धीरे धीरे वहाँ से लौट चली। कुछ दूर जाकर वह एकाएक ठहर गई, न मालूम क्या सोच कर वह फिर धीरे धीरे जाकर उपासनाघर के द्वार पर चुपचाप बैठ रही। उसे कौन घेर कर लौटा लाया, यह उसे मालूम न हुआ। सारा संसार उसके लिए छायी की तरह हो गया। कितना समय बीत गया, इसकी भी सुध उसे न रही। उसने अचानक देखा, कमलनयन घर से बाहर निकल कर उसके सामने खड़े हैं। कमला ने चटपट उठकर उनके पैरों पर सिर रख कर साष्टाङ्ग प्रणाम किया। तुरन्त स्नान करने के कारण भीगी हुई उसके लटों ने कमलनयन के पैरों को छिपा लिया। कमला प्रणाम करके उठी और पत्थर की मूर्ति की तरह खड़ी हो रही। उसे स्मरण ही न रहा कि मेरे सिर पर से कपड़ा खिसक गया है और कमलनयन अनिमेष दृष्टि से मेरे मुँह की ओर देखते हैं और वह बाह्यज्ञानशून्य होकर उसी तरह चित्रवत् खड़ी है। उसे चेत नहीं है, हृदय की चैतन्य-आभा से अपूर्व रूप द्वारा दीप्त होकर उसने दृढ़ता के साथ कहा—मैं कमला हूँ।

इतनी बात उसके मुँह से निकलते ही अपनी ही आवाज़ से उसका ध्यान भङ्ग हो गया। उसकी वह एकाग्रचेतना बाह्यज्ञान में पलट गई। तब उसका सर्वाङ्ग काँपने लगा; सिर नीचे की ओर झुक गया; छाती धड़कने लगी; वहाँ से हिलने तक की भी शक्ति उसमें न रही। वहाँ खड़ा रहना भी उसके लिए

कठिन हो गया । उसने अपना सारा बल, सब साहस, सारी प्रतिज्ञायें “मैं कमला हूँ” इस एक वाक्य के साथ कमलनयन के पैरों पर चढ़ा दीं । उसने अपनी लज्जा ढँकने का कोई उपाय अपने पास न रक्खा । अब सब कुछ कमलनयन की दया पर निर्भर है । कमलनयन ने धीरे धीरे उसका हाथ अपने हाथ में लेकर कहा—मैं जानता हूँ, तुम मेरी कमला हो । आओ, मेरे कमरे के भीतर आओ ।

कमलनयन ने उसे अपने उपासनाघर में ले जाकर उसके गले में उसीके हाथ की गुँथीं फूलों की माला पहना दी और कहा—आओ, हम तुम उस परमात्मा को प्रणाम करें । दोनों ने एक साथ बैठ कर जब परमात्मा के प्रति उस सङ्गमर्मर के फुर्श पर अपना अपना मस्तक झुकाया तब खिड़की की राह से प्रातःकाल की मीठी धूप उन के माथे पर आ पड़ी ।

ईश्वर की वन्दना करके कमला ने फिर एक-बार कमलनयन के पैर छू कर प्रणाम किया । दुःसह लज्जा अब उसके मन में नहीं है । उसके चेहरे पर न विषाद का आभास है और न हर्ष का उल्लास । प्रातःकालिक प्रकाश के साथ साथ उसके चेहरे से उसके छुटकारे की उदार निर्मल शान्ति की उज्ज्वलता प्रकाशित हो रही है । गम्भीर भक्ति से उसका हृदय परिपूर्ण हो उठा । अभ्यन्तर की पूजा ने समस्त विष को धूप की पवित्र सुगन्ध से आमोदित कर दिया । देखते ही देखते उसकी आँखों में जल भर आया । गालों पर हो कर आँसुओं की धार बहने लगी । उसके अनाथ जीवन में जो बहुत दिनों से दुःख की घटा छाई थी वह आज नेत्र की राह से आनन्दाश्रु होकर बरस गई । कमलनयन ने उससे और कुछ न कहा, केवल अपने दहने हाथ से उसके मुँह पर लटकी हुई भीगी लटों को हटाकर वह चला गया ।

कमला की पूजा अब भी समाप्त नहीं हुई। वह अपने भक्ति-परिपूर्ण हृदय से कुछ और पूजा करना चाहती थी। इसीसे उसने कमलनयन के शयनगृह में जाकर अपने गले की माला से आलमारी वाली खड़ाऊँओं को अलङ्कृत किया और उन्हें अपने मस्तक से लगाकर फिर बड़े यत्न से यथा स्थान रख दिया।

इसके बाद वह बड़े उत्साह से घर का काम करने लगी। आज उसे घर के सभी काम देव-सेवा की भाँति जँचने लगे। प्रत्येक काम मानों आकाश में आनन्द की एक एक तरङ्ग की तरह उठने लगा। उसको घर के कामों में वेहद परिश्रम करते देख कल्याणी ने कहा—बेटी, तुम क्या कर रही हो? क्या तुम अकेली एकही दिन में सारे घर-आँगन को भाड़-बुहार कर और लीपपोत कर नया कर दोगी?

दिन के तीसरे पहर घर के कामों से छुट्टी पाकर कमला ने आज सिलार्ई नहीं की। आज वह घर के भीतर स्थिरभाव से बैठी है। इसी समय कमलनयन एक टोकरी स्थलकमल लिये वहाँ आकर बोला—कमला ! इन फूलों को पानी से भिगोकर ताज़ा कर रखो। आज सन्ध्या के अनन्तर हम तुम दोनों, माँ को प्रणाम करने चलेंगे।

कमला ने सिर नीचा करके कहा—आप ने मेरा सब वृत्तान्त तो सुना ही नहीं !

कमलनयन—तुमको कुछ कहना न होगा। मैं सब जानता हूँ।

कमला दहने हाथ से मुँह ढँक कर—क्या माँ—कहकर रुक गई। पूरी बात उसके मुँह से न निकली।

कमलनयन ने मुँह पर से उसका हाथ हटा कर और अपने हाथ में लेकर कहा—माँ, जन्म ही से हमारे अनेक अपराध क्षमा करती आई हैं। जो अपराध नहीं उसे वे अवश्य क्षमा करेंगी ।

